




# سو کي بندر ۽ سامونڊي سُور (سفر نامو)

منصور تاهرو



سمبارا پبليڪيشن حيدرآباد

ڊجيٽل ايڊيشن :

سند سلامت ڪتاب گهر

## سند سلامت پاران :

سند سلامت ڊجيٽل بوڪ ايڊيشن سلسلي جو نئون ڪتاب ”سو کي بندر ۽ سامونڊي شور“ اوهان اڳيان پيش ڪجي ٿو. هن ڪتاب جو ليکڪ ڪهاڻيڪار، ناول نگار ۽ محقق منصور ٿلهو آهي. مهاڳ ۾ محمد علي مانجهي لکي ٿو:

”منصور ٿلهي جو هيءُ ڪتاب ”سو کي بندر ۽ سامونڊي شور“ سفرنامو سچ پچ پڙهڻ وٽان آهي، ڇاڪاڻ ته هن بندر تي تمام گهٽ لکيو ويو آهي. منصور اتي وڃي ڏينهن جا ڏينهن رهي احوال محفوظ ڪيا آهن. بندر جي آسپاس کي وڙيو آهي، هتان لڏي مختلف هنڌن وڃي وينل ماڻهن سان اتي وڃي ملي، ساڻن رهاڻيون ڪري، سمورا احوال حاصل ڪيا آهن. جيڪي ماڻهو پنهنجا اباڻا گهر ڇڏي ٻين شهرن يا ڳوٺن ۾ وڃي وينا آهن انهن ڏکيا ڏينهن گهاريندڙن جا داستان اسان جي سامهون آندا آهن.

هي ڪتاب سمبارا پبليڪيشن، حيدرآباد پاران 2017ع ۾ ڇپايو ويو. ٿورائتا آهيون سمبارا پبليڪيشن جي سرواڻ پياري ساجد سنڌيءَ جا جنهن ڪتاب جي ڪمپوز ڪاپي موڪلي سند سلامت ڪتاب گهر ۾ پيش ڪرڻ جي اجازت ڏني.

محمد سليمان وساڻ

مينيڊنگ ايڊيٽر (اعزازي)

سند سلامت ڊاٽ ڪام

[sulemanwassan@gmail.com](mailto:sulemanwassan@gmail.com)  
[www.sindhsalamat.com](http://www.sindhsalamat.com)  
[books.sindhsalamat.com](http://books.sindhsalamat.com)

## ڪتاب نمبر 85 حق ۽ واسطا محفوظ

ڪتاب جو نالو: سو کي بندر ۽ سامونڊي شور  
 موضوع: سفر نامو  
 ليکڪ: منصور ٿلهو  
 ڇاپو پهريون: ڊسمبر 2017ع  
 تعداد: هڪ هزار  
 ڪمپوزنگ ۽ لي آئوٽ: شاهزيب ميمڻ  
 ٽائيتل: عبدالفتاح هاليپوٽو  
 ڇپيندڙ: سمبارا پبليڪيشن  
 سيد آرڪيب آفيس نمبر 8 عبرت گهٽي گاڏي کاتو حيدرآباد  
 03003513966

ڊجيٽل ايڊيشن: سند سلامت 2020ع  
[www.sindhsalamat.com](http://www.sindhsalamat.com)

مُلھ: 250/-

SOKHI BANDAR AIN SAMONDI SOOR  
 (Traveling)

Writer: Mansoor Thalho  
 First Edition: Dec 2017  
 Quantity: One Thousand  
 Composed By: Shahzaib Memon  
 Title Design: Abdul Ftah Halepoto  
 Published By: Sambara Publication Hyd  
 03003513966

## اڀرنا

ست سمنڊ پار  
پنهنجن ڀارن  
عادل، حنا، ثنا، راحيل  
۽ ننڍڙي ڌيءَ فاريه  
جيڪا جڻ هيٺ به  
منهنجي کلن تي  
ويٺي آهي،  
جي نانءُ

## پبلشر پاران

سند ۾ شايد آڱرين تي ڳڻڻ جيترا به اهڙا ليکڪ يا محقق نه هوندا، جيڪي سنڌي ٻوليءَ خاص طور سامونڊي پٽيءَ تي آباد ماڻهن/مهاڻن جي ٻولي، اصل لکت ۽ رهڻي ڪهڻي متعلق کوجنا جي کوج ۾ عمر وڃائي به ٽڪا ناهن، اسان آڏو اهڙو هڪ وڏو مثال سائين منصور ٿلهو جي روپ ۾ موجود آهي، جنهن نه فقط پنهنجي سادگيءَ ۽ سچائيءَ سان اڻ ڏٺي ماڳ ڏانهن اساندي پنهنجا پير پٿون ڪري اهڙا ته ناياب موتي تراشي سامهون آندا آهن، جن تي اڳ جي محققن جي چمري مٿان حيرت ۽ رشڪ جو ريڪائون ضرور نمودار ٿينديون، سند جي سوکي بندر کان آمريڪا جي سامونڊي ڪنارن تائين هن صوفي ۽ جوڳي منش انسان ڇا ڇا نه پيڙيو ۽ پوڳيو هوندو، ان جا ڪجهه اولڙا ته سندس اڳ آيل ڪتابن هر هڪ ”جيون ليڪا“ (ناول)، ”جي هانءُ نه هارين“ (چونڊ ڪهاڻيون)، ”زندگي پوڳ“ (ناول)، ”مٽي ۽ مهاڻا“ (ناول) ۽ ”ريڙهي مياڻ“ (ناول)، لاڙي ماڻهن جي گفتگو ۾ استعمال ٿيندڙ سنڌي ٻوليءَ جي نج لفظن تي ”اڪر پٽيءَ“ جي لغت لکي چڪو آهي.

سچ ته سائين منصور ٿلهو جي اڻٽڪ محنتن، محبتن ۽ سنڌي ٻوليءَ ادب سان بي انتها عشق ۽ عقيدت جي ڀرپور اظهار جو هڪ ننڍڙو مثال آهن.

وارياسي وهندي يا جهر جبل جهاڳيندي منصور جي منصوري مرڪ تي ڪو فرق نه ٿو پوي، هو اڃان به سامونڊي سورن کي پنهنجي اندر ۾ محسوس ڪندي اتان جي رهڻ وارن ۽ سندن رهڻي ڪهڻي سان هڪ جهڙو ٿيڻ لاءِ اٽالو آهي، هو بنا دير اسهڻ جا سانباها ڪري لطيف سرڪار جي ”سر ڪاهوڙي“ جو هڪ اهڙو ڪردار پاسي ٿو، جنهن لاءِ پاڻ فرمائي ويا ته

پيئي جن ڀرڪ، گنجي ڏونگر گام جي،  
واري سڀ ورق، لوچي لاهوتي ٿيا.

اڄ جي دور ۾ جتي مفاداتي ويڙهه ۾ پاڻ وڻائڻ جي مشق ۾ خوديءَ کي

پستيءَ طرف ڏکڻ جي ريت عام هجي اتي پنهنجي خواهشن جو ڳلو گهٽي ۽ زندگيءَ جي مڙني آسائين کي در گذر ڪري پنهنجي ٻولي ۽ ادب لاءِ پاڻ پتوڙڻ واري سائين منصور ٿلهي جي انهيءَ جذبي کي ڀلا ڪهڙو نانءُ ڏئي ٿو سگهجي؟. اها پنهنجي ڪم ۽ ڪرت سان سچائيءَ ۽ عشق جي انتها چئجي جو سندس اندر ۾ ويٺل هن فقير منش ليکڪ کي سروريت جو احساس اهو سڀ ڪرڻ تي مجبور ڪري ٿو. منصور ٿلهي جي مٿي ڄاڻايل ڪتابن کانسواءِ ساڳئي موضوع تي ٻيا انيڪ ايندڙ ڪتابن جي لسٽ ۾ شامل آهن، هي ڪتاب ”سو کي بندر ۽ سامونڊي شور“ پڻ ساڳئي تسلسل جي هڪ ڪڙي آهي، جنهن کي سفرنامي جونالو ته ڏنو ويو آهي پر هن ڪتاب ۾ سو کي بندر گاهه تي موجود هاڻوڪن ڪردارن سان ليکڪ جي ميل ملاقاتن پٺيان به انيڪ ڪهاڻيون جهاتيون پائيندي نظر اچن ٿيون، سائين منصور ٿلهي لاڙي لهجن ۽ مهاڻن جي مادري ٻوليءَ جو ذڪر پنهنجي منفرد انداز سان ڪرڻ سميت اتان جي تاريخي منظر ۽ پسمنظر کي جيئن جوتيئن بيان ڪرڻ جي ڪوشش ڪئي آهي، بلڪل لاڙي پهاڪي جيان ته ”بندر ڦٽو، سو کي وٺي“ يعني شاهه بندر ڦٽڻ يا ويران ٿيڻ بعد سو کي بندر وڌيڪ آباد ٿي ويو آهي، جي هوبهو عڪاسي محسوس ٿيندي. سمبارا پبليڪيشن جي طرفا منصور ٿلهي جي ڪتاب ”سو کي بندر ۽ سامونڊي شور“ جي اشاعت تي نهايت سرهائي محسوس ڪندي هي ادارو سندس ان ڇپيل ٻين ڪتابن کي پڻ شايع ڪرڻ جي خواهش کي جلد پورو ڪندو.

ساجد سنڌي

سمبارا پبليڪيشن حيدرآباد

03003513966

### سو کي ۽ جو مسافر منصور ٿلهو

سند سائين واپار جي لحاظ کان جڳ مشهور رهيو آهي، ان جا خاص سبب هي رهيا آهن: هڪ ته هيءُ ملڪ وسيلن سان مالا مال رهيو آهي، جيئن اناج، ڪپڙو، چوپايو مال گيهه ڇمڙو، صنعت (Industry) وغيره جي گهڻائي، ٻيو ته هن ملڪ جو وسيع سامونڊي علائقو، ٽيو ته سڄا هونو سندو هن ملڪ جي سيري واري علائقي کان پوري وچ تان سُهڻي سيند وانگر سوين ميل سفر ڪندو اچي، آخر ۾ مختلف وهڪرن جي شڪل ۾ سمنڊ ۾ ڇوڙ ڪندو هو/آهي. آڳاٽي دور ۾ ته هوائي اڏامون هيون ئي ڪونه، نه ئي ڪي لاريون موٽرون يا ريلون هيون، سو ملڪي ۽ ڏور ڏيهن تائين وڏا سفر ۽ واپار ڪرڻ جو وسيلو فقط سمنڊ ۽ سامونڊي پيڙا هئا. سند ۾ سنڌوءَ جي ڪري شروع کان آخر تائين پيڙين وسيلي سولائيءَ سان سفر ڪري سگهيو هو. ايئن سنڌوءَ رستي آيل پيڙين ۾ سامان وغيره ڇوڙ تائين پهچي، وري سامونڊي پيڙين ۾ سٽبو هو ۽ پوءِ ڏور ڏيهن ڏانهن روانو ٿيندو هو. اهو نظام هزارين سالن کان هلندو رهيو. هيءُ به حقيقت آهي ته اهڙي رحمت دنيا جي گهٽ ملڪن ۾ رهي آهي. انهي نظام کي هلائڻ لاءِ آڳاٽي زماني ۾ ڪيترائي دريائي ۽ سامونڊي بندر موجود هئا، جيڪي جڳ مشهور رهيا آهن. دنيا جي ملڪن جي ماڻهن جون لکيل تاريخون ۽ سفرناما انهن حقيقتن جون اڄ به گواهيون ڏين ٿا. سڪندر اعظم جون تاريخون لکندڙن موجب انهيءَ زماني ۾ پٽالا، بارباريڪان، منها تار ۽ ٻيا وڏا بندر موجود هئا. عيسوي سن جي شروعاتي دور کان ديبل بندر جون واکاڻون سڄي جڳ جا تاريخي ڪتابن ڪن ٿا. ديبل کان پوءِ لاهري بندر، جاکي بندر، اورنگا بندر، ڪراچي، شاهه بندر، ڌارا جا بندر، سون مياڻي، ڪڙڪ بندر، وڪر بندر، ڪيٽي بندر، سنڊو بندر ۽ سو کي بندر به پنهنجي پنهنجي دور ۾ مشهور رهيا آهن. تاريخون ۽ تذڪرا شاهد آهن ته سنڌ ملڪ جا اهي بندر واپار جا وڏا مرڪز به رهيا. انهن ۾ سو کي بندر سڄ پچ ته سک ۽ سرهائيءَ وارو بندر هو.

سمنڊ ويجهو سنڌوءَ جي مک وهڪري تي سوکي بندر توڙي جو آڳاٽي زماني ۾ هڪ پتڻ رهيو هو، پر انگريزن جي دور ۾ هڪ بندر جي شڪل اختيار ڪيائين. ڳاڙهن، رتڙين، ڪارائي گنجن، سڳداسي سارين / چانورن جي پلين پٺين جي وچ ۾ سوکي وارو علائقو گهڻي زماني کان زرعي لحاظ کان تمام گهڻو خوشحال هو. سنڌوءَ جي جنهن وهڪري تي سوکي بندر هو سو اهو ئي وهڪرو آهي جنهن جي اوڀر ۾ ويجهو ئي شاهه بندر آباد هو، سنڌو ڪجهه ڪوهن تي اڳتي اولهه طرف هلي، ڪاري ۾ ڇڻي ڪارو ڇانڻ سڌو و / آهي. مختلف لکتن ۽ روايتن مان لڳي ٿو ته شاهه بندر جي اوج گهٽ ٿيڻ کان پوءِ سوکي اُسريو ۽ اوج تي پهتو. هيٺين چوڻي به اڃا تائين پڌرائي وڃي ٿي، جنهن مان اندازو ڪري سگهجي ٿو ته سوکي ڪڏهن آباد ٿيو:

شاهه (بندر) ڦٽو سوکي وٺو.

جاگرافيائي لحاظ کان سوکي اهڙي علائقي ۾ موجود هو، جتي سنڌوءَ جو چوڙ پڪڙي پالائون ڪري آس پاس وارا علائقا آباد ڪري، وڃي سمنڊ ۾ پوندو هو. تنهنڪري هتي ٽمر ۽ ٻين وڻن جا گهاٽا پيلا به موجود هئا، ته ساڳ جو وڻ، ساريال ۽ ٻيون آباديون به جام ٿينديون هيون، ۽ تڏهن مڇي به جام هئي. سنڌوءَ جي مٿين علائقن تائين به هتان پيڙيون سولائيءَ سان وڃي ۽ اچي سگهنديون هيون. هتان وري سمنڊ وسيلي مختلف ملڪن ڏانهن مال مٽا به وڃي سگهندو هو. مليل انگن اکرن موجب هزارين آبادي تي مشتمل هن بندر ۾ ٽي سو هٿ ۽ ڪجهه ٺيلها وغيره موجود هوندا هئا. بندر تي هر وقت ننڍيون وڏيون پيڙيون اينديون وينديون رهنديون هيون، جنهن ڪري هر وقت ماڻهن جي گهڻائي هوندي هئي. شهر ۾ وڏا واپاري ۽ شاهوڪار به رهندا هئا ته آسپاس وڏا زميندار به آباد هئا. وسيع سڪيو ستابو علائقو رکندڙ سوکي بندر مان اناج، سڻي، ڪپڙو، ڪاٺ، چمڙو وغيره نه رڳو ملڪ جي ٻين علائقن ڏانهن ويندو هو پر ڏور ڏيهن تائين به موڪليو ويندو هو.

هن بندر جا اسان جيڪي 1982ع ۾ آثار ڏنا انهن کي ڏسي حيرت ٿي هئي ته هيڏو وڏو شهر ڪيئن اُڄڙي ويو. سوين ڍنل دڪان به وڏيون رائس ملون، پيڙين لاءِ دڪان ۽ سوين اُڄڙيل گهر وغيره اُڄڙيل

صورت ۾ موجود هئا. تڏهن آسپاس وارن علائقن ۾ اهڙا تمام گهڻا ماڻهو حيات هئا، جن هن شهر جي بندر بازارين کي آباد ڏنو هو. 80 واري ڏهاڪي کان پوءِ لڳاتار رڪاوٽون وجهڻ جي ڪري درياھ جي گهٽجڻ ڪري ۽ ٻي پاسي سمنڊ جي خشڪيءَ طرف وڌڻ جي ڪري سوکي بندر به ٻين بندرن وانگر ساڻو ٿيندو، نيٺ اجهامي ويو.

نه سي ونڻ وڻن ۾، نه سي ڪاتاريون  
پسيو بازاريون، هيٺڙو مون لوڻ ٿئي.  
(شاهه لطيف)

آس پاس جون زمينون تباهه ٿينديون رهيون. ڪاري وڌڻ ڪري، پنڌ پيچرا به بند ٿي ويا، ماڻهو مايوس ٿي پنهنجا خوبصورت گهر گهاٽ هوريان هوريان ڇڏيندا، سنڌ جي مختلف علائقن ڏانهن لڏ پلاڻ ڪندا ويندا رهيا. ايئن سنڌوءَ جي رڪجڻ سبب بندر برباد ٿيندو ۽ شهر اجڙندو رهيو. هاڻي ته اها صورتحال آهي جوتن مٿان پيڙيون گذرندي نظر اچن ٿيون. باقي ڪو شهر وارو به ٿورو ٽڪرو وڃي بچيو آهي، جيڪو به الڙ ۾ آهي. البت جڏهن جڏهن ويرون گهٽبيون آهن ۽ پاڻي لهي ويندو آهي، تڏهن رڳو ڪن جڳهين وغيره جا آثار ڪر ڪڍي ڏيکائي ڏيئي وري پاڻيءَ ۾ الڳ ٿي ويندا آهن.

منهنجو پيارو دوست منصور ٿلهو گهڻي وقت کان سامونڊي چوڙ واري علائقي تي ڪم ڪندو رهيو آهي. هو ڪو اهو ڪم ڪو گهر وٺي ڪونه ڪندو آهي، پر اُتي وڃي هفتن جا هفتا رهي، ڪڏهن گاڏين تي، ڪڏهن پيڙين تي ته ڪڏهن وري پيرين پنڌ سفر ڪندو، اُتي جي ڳوٺن، واهڻن، وستين ۽ پراڻن پڌن جا احوال قلم بند ڪندو رهيو آهي. ڪجهه سال آمريڪا ۾ وڃي رهيو ته اُتان به اوڀر سوير پيو فون وسيلي رابطو ڪري، اهڙا احوال سليندو هو. مطلب ته ڪيس اهو خفت اتي به رهيو. وري جو واپس پنهنجي ماڳ موٽيو ته وري به سندس ساڳيائي پنڌ ۽ پچائون. سنڌ جي سامونڊي ڪناري سان اهڙي ڪا لئون لڳي اٿس جو ٻئي ڪا وائي وات اٿس ئي ڪونه. اڄڪلهه به ان طرف ويندي يا ايندي ملندو. اُتان جڏهن واپس ورنڌو ته گهڻيون ئي حقيقتون ڳولي آڻيندي خوش به ايڏو ٿيندو جو جڻ ته ڪي موتي ميڙي آندا هجنس. ها سچ پچ

موتي ئي ڪٽي ايندو آهي، ڪڏهن لفظن جا موتي، ڪڏهن واقعن جا موتي، ڪڏهن ڪن داستانن جا موتي ته ڪڏهن وري ڪن منظرن جا موتي. ڪڏهن به نه ٽڪجندڙ هن مسافر سنڌي ٻوليءَ جي انهيءَ لهجي جي لفظن کي گڏ ڪري پڌرو به ڪيو آهي، ته انهن تي وڌيڪ ڪم به ڪري رهيو آهي. سامونڊي ڪناري واري علائقي جي پسمنظر ۾ ڪهاڻيون ۽ ناول به لکيا اٿس. صنفن واري سانچي کي هڪ پاسي رکي، حقيقتن کي ڏسو ته اهي هن علائقي جون سچون رپورتون ۽ وارتائون ضرور آهن. سندس ڪتابن ۾ اُتي جي ماڻهن جا تلخ تجربا ۽ مشاهدا موجود آهن جيڪي تاريخ جو حصو آهن.

منصور ٿلهي جو هيءُ ڪتاب ”سو کي بندر ۽ سامونڊي سور“ سفرنامو سچ پچ پڙهڻ وٽان آهي، ڇاڪاڻ ته هن بندر تي تمام گهٽ لکيو ويو آهي. منصور اتي وڃي ڏينهن جا ڏينهن رهي احوال محفوظ ڪيا آهن. بندر جي آسپاس کي وڙيو آهي، هتان لڏي مختلف هنڌن وڃي ويٺل ماڻهن سان اتي وڃي ملي، ساڻن رهاڻيون ڪري، سمورا احوال حاصل ڪيا آهن. جيڪي ماڻهو پنهنجا اباڻا گهر ڇڏي ٻين شهرن يا ڳوٺن ۾ وڃي ويٺا آهن انهن ڏکيا ڏينهن گهاريندڙن جا داستان اسان جي سامهون آندا آهن. منصور جن ماڻهن سان وڃي رهاڻيون ڪيون انهن ۾ چاچو عيسيٰ، محمد عمر خاصخيلي ڪيرواڻي، احمد خاصخيلي، حاجي ابوبڪر ڪٽي، حاجي بابو شولاڻي، الهڏنو ٻاهوت، ناڪو الهڏنو ميربحر، الهڏنو خاصخيلي ڪيرواڻي ۽ ٻيا شامل آهن. هن ڪتاب ۾ هن علائقي جي شاعر محمد هاشم لهر جو به ذڪر ملي ٿو. مشهور استاد محمد هاشم لهر اصل ۾ ڪيٽي بندر جو رهاڪو هو. ڪيٽي بندر ڦٽڻ کانپوءِ هو ٻهراڻا ۾ اچي رهيو، اتي منهنجون به ساڻس ملاقاتون ٿيون هيون. انهي حوالي سان هي ڪتاب نه رڳو سفرنامو پر سماجي حالتن جو منظر نامو به آهي ته دربدر ٿيل ماڻهن جا درد ڀريا داستان به آهن، منصور هن ڪتاب ۾ بندر جي اوج جو به ذڪر ڪيو آهي ته وري ڦٽڻ جا سور به سليا آهن. بندر جي ڦٽي وڃڻ کان پوءِ ماڻهن جي حالتن جا منظر به چٽيا آهن. ايئن هن بندر جي تاريخي حقيقتن کي اسان آڏو آندو آهي.

جڏهن به ڪنهن محقق هتي جي سماجي تاريخ لکڻ شروع

ڪئي ته منصور جو هيءُ ڪتاب هڪ ماخذ جي صورت ۾ موجود هوندو. هن کان اڳ ۾ گهٽ ۾ گهٽ هن انداز سان شايد ئي ڪنهن ڪم ڪيو هجي. هن بندر جي حوالي سان به هن کان اڳ هن نموني جو ڪو ڪم نه ٿيو آهي. هيءُ ڪتاب منصور جي پيار جو پورهيو آهي ۽ پيار جو پورهيو جتي ڪٿي ۽ جڏهن ڪڏهن قبول ضرور پيو آهي. ائون ڪيس هن ڪتاب لکڻ تي مبارڪ ڏيان ٿو ۽ اسان جي نوجوانن کان اهڙي پيار جي وڌيڪ پورهئي جي اميد ڪريان ٿو.

ڊاڪٽر محمد علي ”مانجهي“  
مڪلي-نٿو  
10 آڪٽوبر 2017ع

## ٻه ٻول چار ڳالهيون

لاڙ جو نالو وٺندي، ذهن ماضيءَ جي ماڳن ڏانهن هڪدم تيزيءَ سان ”لاڙو“ کائي وڃي ٿو، سنڌ ملڪ جي آڳاٽي وقت جا ”بندر ۽ بازاريون اُنهن جا اوج وارا احوال ڪنهن چترڪار جي ٺاهيل تصويرن وانگر رنگن ۾ رنگجي روح رهاڻيون ڪن ٿا. سمنڊ جون چوليون ذهن جي ڪنارن کي چُهي وٺن ٿيون. پوءِ جن ڪتابن ۾ سنڌ ۽ سنڌ جي سهڻن بندرگاهن جي باري پڙهيو هُيو، اُهي ڳالهيون ياد اچن ٿيون. واه. اُهي ماڻهو ڪيڏا ڀلارا هئا، جن سنڌ جي سامونڊي پٽيءَ جا سهڻا ڏينهن، بندرگاهن جا سهڻا اوج اکين سان ڏٺا هئا.

سائين مولائي شيدائي رحيم داد خان جنهن سخت پورهيو ڪري ”جنت السنڌ“ ۾ سنڌ جي تاريخ جو ذڪر ڪيو آهي. صفحي (2) تي لکي ٿو ته

”سن 1843ع تائين سنڌ هڪ ڌار ملڪ هو. قديم زماني ۾ سنڌ هڪومت جون حدون اُتر ۾ درياھ جهلم تائين هُيون ۽ ڪشمير جا بعض هيٺيان ضلعا به اُن ۾ شامل هئا. اُتر ۾ درياھ هيلمند اُن جي حد بندي ڪندو هو ۽ ڏکڻ اُلهندي ۾ سندس سرحد مڪران جي اُلهندي ۾ نور منشور پڪڙيل هُئي ۽ ڏکڻ ۾ عربي سمنڊ هوس ۽ ڏکڻ اُڀرندي ۾ راجپوتانا ۽ جيلسمير ريگستان ۾ ڪٿي وڃي ٿي ختم ٿئي. سنڌ ملڪ پنهنجي قديم تهذيب، ثقافت ۽ تمدن رکندڙ ملڪ هُيو، اُن جي شاهد خود سنڌ جا ماڳ، مڪان ۽ بندر هئا. جن تي ڏينهن رات ڏيئي لپتي وڻج واپار هلندو هو. سنڌ جي سامونڊي پٽيءَ ۾ مشهور بندر هئا اُنهن جو ذڪر دنيا جي سياحن پنهنجن سفرنامن ۾ احوال ڏنو آهي. اُنهن جي ڪتابن جا سنڌي ليکڪن ترجما ڪيا ۽ بندرگاهن جي حوالي سان اُنهن جو ذڪر قلم بند ڪيو آهي.

مولائي شيدائي ڪتاب ”جنت السنڌ“ جي صفحي نمبر 25، 32، 404 تي لکي ٿو ته: پنيور سنڌ جو قديم بندرگاهه هو، جتي سنڌونديءَ جي جهازن ۾ سامان ”سامونڊري غوراڻن“ ۾ چڙهندو هيو. هاڪڙي تي ”پارينگر“ مکيه بندر هو، ازنسواءِ سنڌوندي جهاز رانيءَ ۽ مغربي ملڪن

کي ويجهو هئڻ سبب سندس واپار هزار ها ورهين کان مغربي دنيا سان هلندڙ هو، ”پنيور جنهن جو نالو بطليموس پنهنجي تاريخ ۾ ”باربائيڪا“ ڏنو آهي. سو ”تحفت الڪرام جي بيان موجب“ راجا پنيور راءِ تعمير ڪرايو هو. سنڌ جو قديم بندر پتالا کان سمنڊ ڏانهن ويندڙ رستي تي گهاري کان ٻن ميلن جي فاصلي تي هو.“

سنڌ جي بندرگاهن جي آس پاس ۾ ڪيتريون وسنديون هونديون هيون. انهن وسندين ۾ رهندڙ ماڻهو رات ڏينهن بندرگاهن تي ڪم ڪارن ۾ مشغول هوندا هئا. سنڌ جي ديبل بندر جو گهڻو احوال ملي ٿو. مولائي شيدائي صفحن 103 ۽ 102 تي لکي ٿو ته:

”ديبل سنڌ جو مکيه بندر ۽ واپار جو مرڪز هو، سمنڊ شهر جي پٽين سان موجون هڻندو هو.“ تاريخ طاهريءَ ”جو مصنف سنه 1606ع ۾ نٿي ۾ آيو. بشاري سنه 375هه ۾ ديبل بندر جي چوگرد هڪ سؤ ڳوٺن جو بيان ڪري ٿو، جنهن ۾ هندو واپاري هئا“. مولائي شيدائي صفحي نمبر 204 تي لکي ٿو ته ”سنه 132هه (740ع) ڌاري بغداد جي بنياد پوڻ ڪري، چين تائين عربن جا جهاز وڃڻ لڳا، عباسي فرمانروائن بغداد ۾ ڪرڻا، عيسيٰ ۽ صرصر نهرن ڪوٽرايون، جن مان نهر عيسيٰ وسيلي، جهاز ”ڦرات“ ۽ ”دجال“ ۾ آسانيءَ سان اچڻ وڃڻ لڳا. اين واضح ”يعقوبيءَ جي بيان موجب ”بصر“ دنيا جي واپار جو مرڪز بنجي ويو. جزائر مشرقي ۽ چين ۽ ڪاري منڊل جا جهاز ”ديبل“ تائين اچڻ لڳا ۽ سن 290هه بصري جو واپار فرغانه ۽ ”موراڪو“ تائين هلڻ لڳو. ملبار جا مصالحا ۽ سنڌ جو غنبر قاهره جي مارڪيٽن ۾ پنجوڻ تي وڪامجڻ لڳو.“ ان وقت سنڌ جا شهر ديبل، نيرن ڪوٽ، سيوستان (موجوده سيوهڻ) خضدار، قنڌيپون، منصوره ۽ ملتان تجارتي مرڪز هئا.“ ديبل جو آخري احوال سومرن جي ڏينهن ۾ چنيسر جي دؤر ۾ ملي ٿو. جڏهن هن ديبل کي تخت گاهه مقرر ڪيو هو پر ابن بطوطا جڏهن ديبل کي ڏٺو ويران هو. مصنف مولائي شيدائي مٿئين ڳالهه ”جنت السنڌ“ جي صفحي (373) تي لکي آهي ۽ صفحي 373 ۽ 374 تي لاهري بندر جو احوال هيٺين طرح قلم بند ڪيل آهي، ”لاهي جنهن ديبل کانپوءِ ناموري حاصل ڪئي، سو ”ديبل“ کان پنجن ميلن جي فاصلي تي سمنڊ کان ويجه ميل اندرئين



پاسي مهران جي هڪڙيءَ الهنديءَ واري شاخ تي واقع هو. شيخ ابوالفضل “آئين اڪبري” ۾ لاهري جي تعريف ڪري ٿو. “مُصنّف صفحي 431 تي لکي ٿو ته:

قنڌار مرزا غازي بيگ جي جاگير هو، تنهن ڪري “هرات”، خراسان ۽ سمرقند جا رستا سند سان واپار جي لاءِ کليل هئا. سمنڊ رستي واپار لاهري بندر ۽ نئي سان چالو هو”. مصنف صفحي 102 تي لکي ٿو ته: ميجر جنرل هيگ جنهن جو ڪتاب “دي انڊس وئلي ڊيلٽا ڪنٽري” 1894ع ۾ لنڊن مان شايع ٿيو. تنهن “ڊيبل بندر” سنڌو نديءَ جي ڊيلٽا تي الهندي ڪپ تي ڏيکاريل آهي.”

انگريزي سفير “سر رابرٽ شرلي” ايران ڏانهن ويندي، 1613ع ۾ نئي کان جهاز رستي هڪ ڏينهن مسافريءَ کانپوءِ “ڊيبل” تي پهتو هو. ميجر رپورٽي عيسوي 17 صديءَ ڌاري “ڊيبل” کي نئي کان 15 ڏينهن جي فاصلي تي بگاڙ جي چوڙ وٽ ڏيکاريو آهي.

“ڪپتان جان ووڊ، جنهن 19 صديءَ ۾ ڪراچي کان آمود نديءَ جي مُنهن تائين مسافري ڪئي هئي، “ڊيبل” کي پير پني وٽ سنڌو نديءَ جي نقشي ۾ ڏيکاريو آهي.”

لاڙ جا ٻه مکيه شهر آهن، ڪراچي ۽ نٿو ڪراچيءَ جي اهميت جو هڪ سبب هيءُ به آهي ته اها هڪ سنڌائيتي هنڌ تي آهي، جنت السنڌ صفحو 585، تي مصنف لکي ٿو ته: ڪراچي ۽ سون مياڻي ٻه ننڍڙا بندر مڇي مارڻ جون مياڻيون هيون. جت مهاڻن جا گهر هئا. هينئر لاڙ جو سامونڊي پٽيءَ وارو علائقو سمنڊ جي ڪاري ڏندن جي وچ ۾ آهي. انهيءَ سمنڊ جي پيٽ ۾ ڪيترائي سنڌ جا سهڻا بندر گم ٿيل آهن. اهي “بندر” ڪجهه فاصلن ۽ ها ميلن جي فاصلن تي هئا. هاڻ اهي داستان لڳي رهيا آهن. سمنڊ جي ان پيٽ ۾ سنڌ جا “بندرگاهه” سان گڏ شهر ۽ قديم ماڳ به گم آهن. سنڌ جي بندرگاهن جو اوج وارا خيال ذهن ۾ ايندي ئي هيءَ تصور اُڀري ٿو ته.. ڊيبل، لاهري جي ڪنارن تي دنيا جي مختلف ملڪن کان آيل وڏا ٻيڙا، جهاز جن ۾ ڪم ڪندڙ ماڻهو جيڪي پنهنجن مخصوص علائقن جي پوشاڪن ۾ بندر تي جهازن مان سامان لاهي رهيا آهن ته مقامي مزدور بغير پانهن جون صدريون، قميسون پاتل

اٿن. اهي پرڏيهي جهازن منجهه سامان وٺائي (اڇلائي) رهيا آهن. بندرگاهه تي تيز هوائون گهلندي، سمنڊ جون لهرون انهن تيز هوائن تي تڪائي ۽ تيزي سان اچي بندرگاهن تي بيٺل ماڻهن جي مٿان ۽ انهن آيل ڏيساورن جي مٿان پاڻيءَ جون هلڪيون بوندون وسائي هليون وڃن ٿيون. جڻ اهي سامونڊي لهرون آيلن جو آڌرپاءُ ڪنديون هجن. بندرگاهه تي بيٺل ماڻهن جون مختلف ٻوليون هجن ۽ انهن جا آواز هڪٻئي سان ملندا، اهي پاڻ ۾ ڳالهائيندا، مُرڪندا، انهن جي چهرن تي هڪ عجيب سُھڻي مسڪراھت هئي، ائين لڳا، جڻ سڀئي پيار جي چوچڻ (ونگ) ۾ پڌل هجن. چوچڻ (ونگ) ها. تيز هوائن تي پاڻيءَ منجهه بيٺل ٻيڙا، جهاز سي پينگهه جيان لڏندا رهيا ٿي. انهن بيٺل ٻيڙن ۾ لڳل وڏا سڙهه وارا ڪپڙا به ڦڙڪندا رهيا ٿي. انهن سڙهه وارن ڪپڙن جو آواز پري پري تائين ٿي ويا، سنڌوءَ جي ماڳن ۽ بندرگاهن جا جڻ گيت ڳائيندا هجن ۽ ڪو سنڌو ماڻهيءَ جي ڪُڪ مان ڄاڻل فنڪار پنهنجي فن جو سريلي آواز سان سڀت سنڌوءَ جا گيت ڳائي رهيو آهي. انهن جهازن جا سڙهه هوائن تي ڦڙڪندا، وڏا شور ڪندا، موهين جي ماڻهن جا محبتن وارا گيت، لاڙ جي ماڻهن جون مٺيون لاتوبن، ڳائيندا هجن. ڪي سڙهه وارا جهاز ٻاهرين ملڪن جا انهن جهازن تي مختلف نشانين هجن، جيڪي انهن جي ملڪن جا نالا ٻڌائينديون ۽ ڏس پتا ڏينديون هجن.

بندر تي ڪم ڪندڙ ماڻهو جهازن مان سامان لاهڻ ۽ جهازن ۾ سامان وجهندڙ ماڻهو ڪنهن پهلوانن کان بُت ۾ گهٽ ڪونه هئا. انهن جا قد به ڊگها هئا. بندرگاهن تي سنڌي ماڻهن جي لوڏ مان پتو چٽو پوي پيو. بندرگاهن جو سهڻو نقشو اڪين اڳيان وري غائب ٿي ويو. پاڻ کي سنڌو درياهه جي هڪ ڪنڌيءَ تي بيٺل ڏسان ٿو. جنهن تي ننڍڙا ننڍڙا چار وارا وڻ هجن ۽ ننڍڙيون پٽ تي ڪنڌ لاڙيل وليون هجن. جيڪي ڪنڌي جي ڦٽڻ واري شاهدي ڏيندا هجن. اهي ڪنڌيون. جن کي سنڌو درياهه سدائين ساڻن سر سبز ڪندو آيو هو. جيڪو پنهنجي قوت سان سمنڊ جي ڪاري پاڻيءَ کي اڳتي وڌڻ ڪونه ڏيندو هو. سنڌو نديءَ جي پنهنجي سونهن سان لڏندي ڪڏندي سامونڊي



پتيءَ ۾ ايندي هئي، ان جي اها سونهن ڏسڻ وٽان هئي. سا پنهنجي مني پاڻيءَ سان لاڙ کي ملير ملڪ بڻائيندي هئي. ”جنت السنڌ“ ڪتاب جي صفحي نمبر يارنهن 11 تي ڪتاب جو مصنف مولائي شيدائي لکي ٿو ته:

”رگ ويد جي ڏهين منڊل ۾ هن نديءَ جي تعريف پنجهتر سلوڪن ۾ بيان ڪيل آهي. هيءَ عظيم شان ندي، هماليه جبلن جي ڪيلاس پريت واريءَ مانسرو ڍنڍ مان نڪري، ڪشمير جي گلگت واري جابلو حصي کي لتاڙي، ٻارنهن هزار فوٽ بلنديءَ تان، جتي انسان جو لنگهه مشڪل آهي. پهريان بنجيءَ تائين اتر اولهه، تنهن کانپوءِ ڏکڻ اولهه جو رخ اختيار ڪري ٿي. تنهن کانپوءِ پنجاب، سنڌ جي ميدانن کي لتاڙيندي 18 سؤ ميل وهي، سنڌ جي شاهبندر وٽ اچي سمنڊ ۾ ڇوڙ ڪري ٿي.“ ياد رهي نتي ضلعي ۾ شاهه بند جيڪو هن وقت سنڌ جي ٿو، اهو چوٿون ”شاهه بندر“ آهي، جنت السنڌ جي صفحي (560) تي لکيل آه ته ”ميان غلام شاهه شاهبندر تعمير ڪرايو هو.“

پوءِ جيئن جيئن سنڌو درياھ پنهنجا وهڪرا بدلائيندو ويو ته نوان ”بندرگاهه“ ٺهڻ لڳا ۽ پراڻن بندرگاهن جو ”اوج“ اجڙڻ ۽ متجڙ لڳو.

ڊاڪٽر محمد علي مانجهي ”ڪلاچي“ تحقيقي جرنل ڪراچي ”سيپٽمبر 2002ع جي صفحي 89-90 تي لکي ٿو ته: ”سنڌ جا سامونڊي بندر ته ساري دنيا جي لاءِ دلچسپيءَ جو ڏوسبب رهيا آهن. بنهه آڳاٽي بندرن کي ڇڏي ديبل بندر ۽ لاڙي بندر کانپوءِ هن ملڪ جو ”اورنگا بندر ۾ چڱو مشهور ٿيو.“

ڊاڪٽر صاحب صفحي 190 تي لکي ٿو ته: ”سنڌ ملڪ جي مشهور بندر ”لاڙي“ بندر وارو هنڌ جڏهن واريءَ سان ريتجڙ لڳو ته اُتي جهازن جي اچڻ ۾ ڏکيائي ٿيڻ لڳي. تڏهن سندس اهميت گهٽجي ويئي ته وري اورنگا بندر جو بنياد پيو، جيڪو اورنگ زيب انهيءَ زماني جوڙايو هو، جڏهن هو ايجان گورنريءَ جي عهدي (1648ع کان 1652ع) تي هو. لاڙي ۽ لاهري هڪ بندرگاهه ڄاڻا آهن.

سنڌ جا ڪيترا ”بندر“ جيڪي، سنڌو درياءَ جي رخ تبديل

ڪرڻ سان پنهنجو اوج وڃائي ويٺا هئا.

سنڌ جي بندرگاهن جي تاريخ مختلف سياحن پنهنجي سفر جي حوالن سان ڏنيون. ٻيا به ڪيترائي سنڌ جا بندرگاهه هئا. انهن جو احوال به ڪئي ڪرڻ جي ڪوشش ڪبي. سنڌ جو سوکي بندرگاهه جنهن جي باري ۾ سنڌي محقق، ليکڪ جيڪو خود لاڙ جي پتيءَ جو ماڻهو آهي. تنهن پنهنجي ڪتاب ”نئو صدين کان“ ”تاريخ“، مصنف رسول بخش تميمي ڪتاب جي صفحي 169 تي ٻن ستن ۾ سوکيءَ جو ذڪر ڪيو آهي.

”هي بندر پڻ لاڙ جي سامونڊي علائقي جو هڪ ننڍڙو ۽ مختصر عرصي لاءِ بندر بڻيو هو. هن جا آثار اڃا تائين موجود آهن.“ سوکي بندرگاهه جا آثار آءٌ به ڏٺا هئا، پر سوکي بندرگاهه سنڌ جو سھڻو بندرگاهه هو، جيڪو سنڌ جي ڏهاڪي ۾ ڦٽي ويو. هن بندرگاهن کي مقامي رهندڙ ماڻهو سنڌ جو ڪشمير چوندا هئا. سوکي بندر سوکي شهر جي امن امان جي حوالي سان ڳالهه هيءَ آهي ته هن شهر ۾ ”ٿاڻو“ ڪونه هيو. هن بندر تي رات ڏينهن رونق لڳي پئي هوندي هئي، جتي راڳ رنگ ۽ ملاڪڙا ٿيندا رهندا هئا.

ڪن ماڻهن سنڌ ۽ هند جي فنڪارن جا راڳ ٻڌا هئا. سوکيءَ جا هندو واپاري، هندستان مان فنڪارن کي گهرائيندا هئا. جنهن ۾ لٽا، رفيع، جيڪي هندستان مان ٻيڙين ۾ چڙهي سوکي ايندا هئا. ان کان علاوه مقامي ماڻهو خوشين جي موقعن تي تر جي فنڪارن فنڪارائن جيوٽي، مائي پاڳي، سليمان شاهه ۽ ٻيا فنڪار به ايندا رهندا هئا. سوکي بندرگاهه جي آس پاس سوين ڳوٺ موجود هئا. اهي ماڻهو بندرگاهه ۽ سوکي شهر ۾ ڪم ڪارين ۽ خاص ڪري ماڻهو مزدوري ڪرڻ جي لاءِ ايندا هئا. هن بندرگاهه جو احوال ۽ ديبل بندرگاهه جا احوال ساڳي ساک ڏين ٿا. ان جو مطلب ته سنڌ جو مشهور بندرگاهه سوکي به هڪ سھڻو ”بندر“ هيو.

سنڌوءَ جي ڇوڙ واري علائقي جي خوبصورت چئن ڦاٽن جي وچ ۾ سوکي بندرگاهه ۽ شهر هو. سوکي بندرگاهه ٻن سھڻن درياهن ”سھڙي ۽ ميرواهه“ جي وچ ۾ هو. ان کان سڌ پٺت تي سوکي شهر هو، جنهنجي

اولهه ۾ ”گابار“ ڦاٽ، جيڪو قلندري ڦاٽ مان نڪري، اڳتي هلندو وڃي سمنڊ ۾ ڇوڙ ڪري ٿو. سوکيءَ جي اوڀر پاسي کان ڏکڻ ۾ مٽڻي درياهه وهي ٿو. هن درياهه جو پيٽ ميل ويڪرو آهي. ڪارو ڇاڻ جي اوڀر طرفان کان هلندو اچي سوکي جي اتر کان ڏکڻ مان گذري سمنڊ ۾ ڇوڙ ڪري ٿو. لاڙي ۽ ڇوڙ وارا ماڻهو سنڌو درياهه مان نڪرندڙ ”ڦاٽن“ کي به درياهه جي نالن سان سڏيندا آهن. مٽڻي درياهه تي ”جادي واري پتڻ“ (مياڻ) مشهور هئي. هن پتڻ تي وڏا پيڙا ۽ پيڙيون (هوڙا) اچي بيھنديون هيون. سوکي بندر گاهه تي وڏن پيڙن، سڙھ وارا پيڙا ۽ پيڙيون هوڙا، جيڪي ڀرپاسن وارن درياهن، پيٽن مان گذري، سوکيءَ ۾ اچي سنڌي هندن کان مال خريد ڪري پيڙا پرائي ويندا هئا.

سوکيءَ جا وڏا ۽ مکيه ماڻهو سنڌي واڻيا هئا، جيڪي وڻج واپار جي حوالي سان ڏيهه ۽ پرڏيهه تائين مشهور هئا.

سوکيءَ جي واڻين جو هر ڪنهن سان سُٺو ۽ سھڻو چلتو هو، ۽ ضرورت مند ماڻهن جي دل سان مدد ڪندا هئا. اهو ئي سبب هو، جو ڀرپاسن ۾ رهندڙ ماڻهو سوکي ۾ اچي آباد ٿيندا هئا. سوکيءَ ۾ اسڪول هجڻ ڪري، پري پري جا ماڻهو پنهنجن ٻارن کي پڙهائڻ لاءِ خاص سوکي ۾ ايندا هئا.

محالڪاري صاحب جنهن کي معجسريت جا اختيار هئا، رهندو هو، سوکيءَ ۾ تپيدار جو ديرو هوندو هو، هتي واپار جو وڏو مرڪز هيو، تنهن ڪري سرڪاري ڪسٽم آفيس هئي.

سوکي شهر ۾ سارين جو فصل تمام گھڻو ٿيندو هو. سنڌ جي ٻين ضلعن کان ماڻهو لبارن جي موسم ۾ پيڙين منجهه چڙهي ايندا هئا. سکر، ميرپور خاص، بدين، حيدرآباد، ٺٽو وغيره سوکيءَ ۾ سارين چڙهڻ جو ڪارخانو هيو. سوکيءَ جا چانور رڌ پچاءُ ۽ ڪاڻڻ ۾ ڏاڍا مزيدار هوندا هئا. سوکيءَ جا مال وڻندڙ ماڻهو سکيا ۽ ستابا هئا. هنن وٽ مختلف قسم جا وهٽ، پلوڙ مينهن، ڳئون، گهوڙا، اُٺ وغيره هئا. سوکيءَ ۾ کير مڪڻ تمام گھڻو هوندو هو. ماڻهو کير ۽ مڪڻ وڪڻندا ڪونه هئا، پر ماڻهن کي مفت ۾ ڏيندا هئا.

سوکيءَ جا ماڻهو محنتي، هاريپ ڪندڙ ۽ هٿ جي هُٽ جا ماهر

هئا. سوکيءَ ۾ سارين کان علاوه پَن (گاهه جو قسم) گھڻو ٿيندو هو جو ڀرپاسن ۾ رهندڙ ماڻهو پَن جا پيڙا پرائي ويندا هئا. سوکيءَ جي ”پَن“ گھڻي مشهور هوندي هئي.

سوکيءَ ۾ پَن تمام گھڻي ٿيندي هئي. ان پَن مان ماڻهو تڏا، تنوريون، چلون، چل، چليون، هٿ وارا پکا، نيڪون، پڙش وغيره انهن تي الڳ الڳ نمونا مڙهيل اهي سڀ ڏسڻ وٽان هوندا هئا. انهن تي هٿ جي هُٽ جو ڪمال ڏسڻ ۾ ايندو هو. ڪي شوقين ماڻهو سوکيءَ ۾ اچي تڏا تنوريون چلون ۽ چليون وٺي انهن جا وڏا پيڙا پرائي ويندا هئا.

سوکي جا اُٺ ۽ اُٺيون مشهور هونديون هيون، اُٺين کي پالڻ ۽ اُٺين جو واپار ڪرڻ، خاص طور تي جَت ڪندا هئا.

جيڪي صدين کان وٺي سامونڊي پتي ۾ اُٺين چارڻ ۽ وڪرو ڪرڻ جا ڏندا ڪندا اچن پيا. فقيرائي جت وڏن پيڙن ۽ پيڙين منجهه اُٺيون چاڙهي پوءِ ڀرپاسن وارن علائقن ۽ پري پند تي ٻين ملڪن ڏانهن سامونڊي رستن ۽ خشڪي وارن رستن، دڳن جي ذريعي نڪري ويندا هئا.

فقيرائي جَت پنهنجيون اُٺيون ٻين ملڪن ڏانهن ڪپائڻ جي لاءِ ڪاهي ويندا هئا ته اُهي رستي ۾ منزلون ڪندا، اُٺين کي وڪرو ڪندا، هلندا ويندا هئا. اُٺين جي واپار ۾ فقيرائي جَت مشهور آهن. جڏهن درياهه ڦٽا، پيٽ اُڇڙيا ۽ ڪنڌين ۾ ڪوڪار نه رهي، ماڻهن پنهنجا اصلي ماڳ ڇڏي، ٻين تڙن (جائين) ڏانهن هليا ويا، جتن جا مختلف پاڙا به لڏي ويا، فقيرائي جَت به سنڌ جي شهرن ۾ وڃي آباد ٿيا، پر هن وقت ڪجهه فقيرائي جَت درياهن جي ڪنڌين ۽ پيٽن تي موجود آهن، اُهي اُٺين چارڻ ۽ ڪپائڻ وارو ڌنڌو ڪن ٿا.

هن وقت جن شهرن ۾ فقيرائي جَت رهن ٿا، انهن ۾ ڪيئي بندر، شاهه بندر، چچ جهان خان، جاتي، گولاڙچي، بدين ۽ بدين ضلعي ۽ ٺٽي ضلعي جي ٻين شهرن ڏانهن ۽ ننڍن وڏن ڳوٺن ڏانهن هليا ويا. هندن جي ذات نڪر

سنڌ ۾ نڪر يعني مٽيءَ جا ٿانو ٺاهيندڙن کي ”ڪُنڀر ۽ ڪنڀار“ چوندا آهن. سوکي بندر گاهه تي ڪُنڀر ۽ ڪنڀار رهندا هئا.

لاڙي ۽ ڪاري جا ماڻهو اڪثر ڪُنڀار جو لفظ استعمال ڪندا آهن ۽ ”ڪُنڀر“ به سڏيندا آهن. اُهي ڪُنڀر جا تانوَ، جن ۾ ڏيا، ڏياتيون، پارا، پاڻڙيون، پاريون، پاڻڙا، ڪُنڀون، ڪُنڀا، مَتَ، مَتِيُون، چلون، گهاگهرون، ڪَرا، بدنا، وٿيون، پيالون ۽ ٻارن جا رانديڪا ٺاهيندا هئا. سوکيءَ ۾ ڪُنڀارن جا وڏا مڪان هئا، سوکي جي بازار ”مٺائي“ جي حوالي سان مشهور هوندي هئي. انهيءَ ۾ مٺائي وارا دڪان هندن جا ۽ مسلمانن جا هوندا هئا. واڻيان مٺائي ٺاهڻ جا وڏا ڪاريگر هئا. خاص سوکيءَ جي مٺائي ڪاڻڻ جي لاءِ سوکي بندر جي پاسن ۾ رهندڙ ماڻهو شام جي وقت پيڙين ۾ چڙهي سوکيءَ ۾ ايندا هئا.

سوکيءَ ۾ حجام جا دڪان، درزي جا دڪان، جيڪي خاصخيلي ۽ شيدي عبدالرحمان جو پيءُ عثمان شيدي وڏو درزي ۽ ڪاريگر هو، انگريزن جا ڪوٽ به ٺاهيندو هو سوکيءَ ۾ ڪپڙن جا وڏا دڪان، سَتَ ۽ سَئي ڏاڳي، سَنهي پَتَ، چوڙين جا دڪان هئا. انهن دڪانن تي مردن ۽ ٻارن جي پيمه لڳي پئي هوندي هئي.

سوکيءَ جو شهر گهمڻ جي لاءِ پير وارن ڳوٺن، پيٽن تي رهندڙ ماڻهن، پيڙين ۾ چڙهي صبح جو سوڀر سوکي ايندا هئا. گمندا ڦرندا، پوءِ سانجهي ٽاڻي وري پيڙين ۾ چڙهي واپس ويندا هئا، جن ۾ گهڻو تعداد مقامي واپارين جو هوندو هو. اُهي سوکي مان سيڌو سامان، چانور، وغيره وٺي پنهنجي ماڳن تي ويندا هئا.

جن ماڻهن پنهنجي سائپڙ ۽ جواني ۽ ٻاروتڙي عمر ۾ سوکيءَ جي سُڪن وارن سھڻن ڏينھڙن کي ڏٺو، انهن مان ڪي حال حيات، زندهه آهن. اُهي هن وقت وڏي عمر جا بزرگ جهونا آهن.

ڪن بزرگن، پوڙهن ۽ جھونن ماڻهن سان مليس، انهن جي جُهريل چهرن، جُهور اکين ۾، اُميد جي چمڪ هئي. ان سان گڏ سندن چهرن تي اداسي جون سوين سمنڊ جي لهرن جهڙيون لڪيرون ٺهيل هجن. اُهي سوکيءَ جي سُڪن ستابن وارن ڏينهن جي ڳالهه ڪري، ڏڪارا ٿي ويا ٿي. انهن جو اندر جُھري ٿي پيو. هڪ بزرگ چيو، هنن پتنن کي سامونڊي سورن سُڪائي ساڙي ماري وڌو آهي، هاڻي ساهه به سولا ڪڍي نٿا سگهن. هيئن به اُهي جهور، بزرگ ماڻهو مَن ۾ اها آس رکيون ويٺا آهن تہ:

سندو درياھ منجهه لڙاٽو، مٺو پاڻي وهي ايندو ۽ بغير روڪَ توڪَ جي وهندو هلندو اچي سنڌ جي پيٽن، ڪنڌين، ڍورن ۽ چَچَ ۽ چاڙن کي آباد ڪندو هلندو وڃي سمنڊ ۾ پوندو هو. جڏهن اسين سوکيءَ ويندا هئا تہ درياھ جا اوج ڏسندا هئا. ڪنڌين تي مال جون ڪڏڪاريون متل هونديون هيون، نوجوانن جا ميڙاڪا متل هوندا هئا، ڪنڌين تي مهاڻن جا ماڳ ڀاڳين جا ڀاڳ ڀاڳي پوندا. ائين چئي وري خاموش ٿي ويا. انهن ماڻهن جي هر آس انهن جي ڪچن ڏاڳن جيان ٽٽندي چڙندي ڏني.

جن دوستن، سڄڻن ۽ سوکي وارن بزرگن پنهنجي وڏي عمر هوندي به ٻه وڪون ڪڍي ڪچهرين ۾ آيا. انهن سوکي جا حال احوال ٻڌايا، آئون انهن جو ٿورائتو آهيان. خاص طور تي پيءُ جليل ڪٽي، باقر خان مروا بلوچ، ايوب شان، سائين ڊاڪٽر محمد علي مانجهي، سائين عطا محمد پيڙو، جنهن سان سنڌ جي سامونڊي بندر گاهن بابت ڳالهه ٻولهه ٿيندي هئي. سائين ڊاڪٽر شير مھراڻي، سائين عبدالفتاح هاليپوٽو، الله ڏنو خاصخيلي عبدالله مرگهر، پيءُ شفيع مرگهر، ننڍڙي پيءُ شاهزيب ميمڻ ۽ سڪ واري سڄڻ ساجد سنڌي جو پڻ ٿورائتو آهيان. انهن سڀني دوستن جا وڙ و سارڻ جهڙا نه آهن.

مون هن سفرنامي ۽ سوکيءَ جي ڀاري ۾ ڪوشش ڪري جيڪو مواد حاصل ڪيو ۽ جن ماڻهن سان مليو آهيان. اهي اڃان به حال حيات آهن.

اميد تہ هي پورهيو قبول پوندو.

منصور ٿلهو

18-10-2017

عورتون ۽ ننڍا ٻار هوڙي ۾ چڙهيا، اهي ٻيڙي جي ڪٺ ۾ ويهڻ لڳا ته انهن کي پاتڻي (پاتڻي، پات، ٻيڙي، هوڙو هلائيندڙ) وڏي آواز ۾ چيو:

“لي! توهين پنهنجن ڳڀورن کي ڪٺ ۾ خيال سان ويهارجو، اتي ٻيڙي جا پاتيا (ڪاٺيون) پيا آهن.” عورتون ٻيڙي جي ڪٺ ۾ رکيل پاتين کي هٿ سان سوري هڪ پاسي ٿي ويهي رهيون.

حاجي هيڏي هوڏي ناهي ٻيڙي ۾ ويٺل ماڻهو کي چيو، “عيسيٰ! الهڏني اڄ “پاتا” چاڙهيا آهن، ان جي مون کي دعوت آن.” پاتا ڪٺ جي لي آئن، پاتن ۾ طاقت آ.” حاجي جي جملن ۾ پاتا لفظ تي وڏو زور هجي. پاتڻي ٻيڙيءَ ۾ ناري پوءِ پتڻ جي طرف ڪن ماڻهن کي ايندو ڏسي، انهن جي انتظار ۾ بيهي رهيو.

چاچو عيسيٰ سوچن ۾ گم هو، هن حاجي کي جواب ڏيڻ بجاءِ درياهن جي لهرن کي ڏسندي ٿڌو ساھ ڀري چيو، “سامونڊي لهرن اسان جي ماڙن سان “موت وارا ڪيڏ” ڪيڏنديون آهن.”

ها، عيسيٰ! “سچ ٿو چوين، لهرن جو اهو سلسلو صدين کان هلندو اچي پيو، ڪاري پاڻي اسان جي وڏن جون زندگيون ڳڙڪايون آهن، جڏهن به ڪاري پاڻي ۾ ٻيڙي هلندي آهي، لهرن شور ڪنديون ٻيڙي جي پاتين سان ٽڪرائي هليون وينديون آهن، انهن لهرن ۾ پنهنجي عزيزن، رفيقن ۽ وڏڙن جون تصويرون ڏسندو آهيان.”

حاجي ۽ عيسيٰ جي اهڙي گفتگوءَ تي ٻيڙي ۾ ويٺل ماڻهن ۾ ٿوري جهٽ لاءِ خاموشي ڇانئجي وئي.

پاتڻي وات ۾ چورو (گھٽڪو) وجهي، هڪ نوجوان ڏانهن نهاريندي:

ڳڀور! تون پڙهين پيو ڪڙهين پيو... ٻڌو آٿم... پڙهڻ ڇڏي ڦاٽ درياهه جون ڪنڌيون پيو ڪوڪارين...

نوجوان کي پاتڻي جا لفظ ڳرا لڳا، منهن ۾ گھنج پئجي ويس، پر ٻيڙي وارن کي ڏسي ماڻ ٿي ويو. هڪ عورت کيسي ۾ هٿ هڻي. ابا...! پاتڻي.

“پتڻ ڪيترو آن؟”

ماڻ! تيمه روپيه ڏج.

ابا! ڏه ڪين ڏينديس. ڇهه روپيه آئن. (آهن)

ماڻي، ٽيڪ... جيڪي هجن، سي ڏجانءِ.

ننگر ۽ ناڙيون، ڀڳهه پنڌ ٿئا،

بندر بازاريون، سڃا سامونڊين ري.

(سر سامونڊي، شاهه)

ڪارو ڇاڻ جي ڪنڌيءَ تي ٿڌڙي هوا گهلي رهي هئي. ڪجهه ماڻهو پاتڻيءَ جي انتظار ۾ بيٺا هجن. ڦاٽ درياهه ۾ ٻيڙي نظر آئي، ان ۾ لڳل تنگميشن (موٽر) جو آواز هوا تي چٽو پٽڻ ۾ آيو پئي. جيئن ٻيڙي ڪنڌيءَ جي طرف وڌندي پئي اچي، تيئن موٽر جو آواز تيز پٽڻ ۾ اچي رهيو هو. تڙ تي بيٺل ماڻهن ۾ چُر پُر پيدا ٿي، اهي پنهنجو سامان ٺاهڻ ۾ لڳا. ڪن کي هٿن ۾ سيڌي سامان وارا ٿيڻا هجن. هڪ همراه ڪنڌ ورائي ٿيلهي واري کي چيو:

“ڪارا! ويسِي ڪٿان وٺيون پيو اچين؟”

حاجي! ڳاڙهي مان خيرو خاصخيلي جي دڪان تان، گهر جو ڳنڍڻ ۽ ويسِي ورتي آهي...“ اڳي ڪاري ۾ سڀ ڪجهه ملندو هو، هير پورا وڪڙ به دڪان تي رکيا ڪونهن، ۽ ويسِي به پوري ڪانهي، (ڪاري جي لهجي ۾ “ويسِي” جي معنيٰ سيڌو سامان ۽ رڌ پچا جو سامان آهي). ڪارو جنهن جي هٿ ۾ سامان جون ٿيلهيون هجن، اهو ٻيڙي ۾ چڙهي هوڙي جي موري (اڳيون حصو) تي وڃي ويٺو، ڪي وري سڪاڻ يعني پاڇيل تي ماڻهو ويٺا هجن.

تڙ تي بيٺل ماڻهو ٻيڙيءَ ۾ چڙهيا، پنهنجو سامان سنڀالي ويهي رهيا، هوا تيز گهملي رهي هئي، سڪاڻ تي بيٺل ڀاتڻي جا ڪپڙا ڦڙڪندا رهيا، ٻيڙي جي اندر واري حصي ۾ ته ڪي ماڻهو ٻيڙي جي ٻنهي ڇيڙن تي ويهي رهيا. ڀاتڻي آواز ڏنو، ڪٽ ۽ مھري وارا پانجو سامان سولو ڪريو. سڪاڻ تي ويٺل ماڻهو تنگ مشين کان ٿورو پري ٿي جاءِ بڻايو، حاجي رونجهو ڀڄو ڪنيو اچي پيو.

ڀاتڻي ائين چئي هٿ مٿي ڪٽي ”اولا“ چيو:

تڙ تي هڪ همراه پلاستڪ جا ڊرم ڪنيو آواز ڏيندو پئي آيو. ڀاتڻي جو آواز ٻڌي هٿ مٿي ڪنيو ته ان به هٿ مٿي ڪنيو ۽ ٻيڙي ڏي اچڻ لڳو. ٻيڙي ۾ ويٺل هڪ همراه چيو ”اولا“ ڪيڪار ڪي چئون، لاڙ جا ماڻهو هڪ ٻئي کي سلام ڪندا آهن.

ٻيڙي ۾ ويٺل نوجوان هٿ وڌائي ان ماڻهو کان پلاستڪ جا ڊرم وٺي پاسي ۾ رکيا ته اهو ماڻهو ٻيڙيءَ ۾ چڙهي جتي ڀاتڻي ويٺو هو، ان ڏي وڌڻ لڳو ته ڀاتڻي آواز ڏنس.

”حاجي هلي آ سڪاڻ تي چاچا عيسيٰ سان گڏ سولو ٿي ويه.“

ڀاتڻي هاڻي تنگ مشين چالو ڪر... چاچا عيسيٰ آواز ڏنو.

ڀاتڻي ٻيڙيءَ ۾ نهاري هٿ سان هلائڻ وارو ڳڻ چڪي ٻيڙي ۾ رکي پوءِ ٻيڙي ۾ لڳل موٽر کي چالو ڪيو... موٽر جو آواز هوا ۾ گونجڻ لڳو. ڦاٽ درياهه ۾ ٻيڙي موڙ کائي هلڻ لڳي... چاچو عيسو پاڻيءَ جي لهرن کي ڏسندو، تڪيندو رهيو. ڀاتڻي کائن پڇيو

عيسيٰ! ڇا پيو ڏسين.

ڀاتڻي! پهرين بيت ۽ وائي ٻڌ... پوءِ سوال ڪجانءِ... ائين چئي چاچو عيسو ڳائڻ لڳو:

پيهي جان پاڻ ۾ ڪيم روح رهاڻ،

نڪو ڏونگر ڏيهه ۾، نڪا ڪيچين ڪاڻ،

پنهنون ٿيس پاڻ، سسئي تان سور هئا.

ٻيڙي پينگهه جيان لڏندي لهندي هلندي رهي، ڏينهن تڪو ڪونه هجي. ٻيڙيءَ ۾ ماڻهن جي مٿن تي خوشيءَ واري لهر ڏسڻ ۾ نه ٿي آئي، هر ڪو سورن جي ڳوهيل آئي وانگر ويڙهيو سيڙهيو ويٺو هجي...

ٻيڙي ۾ ويٺل ڪي ماڻهو پاڻ ۾ ڪچهري ڪندا رهيا. انهن جي ڳالهه ٻولڻ ۾ استعمال ٿيندڙ لفظن جا اُچار ۽ معنائون سمجهي نه ٿي سگهيس. انهن ماڻهن جي ڳالهائڻ وارو لهجو مٿ هجي. سنڌي ٻوليءَ جي اترادي وچ وارو، ٿري ۽ ڪوهستاني لهجن کان ٻنھ ڳڻ لهجو هو.

ذهن ۾ به ٿي پيرا انهيءَ جملي کي پتي پڙهندڙ ٻار وانگر پيرا ڏيندو رهيس ته جملو ياد ٿي ويو. هوا جو تيز جهوٽو آيو. سڪاڻ تي ويٺل ماڻهن کي هلڪو ڌوڏو ڏيندو هليو ويو. مان ذهن جي پابداري ۾ لفظ جمع ڪندو ويس.

ڀاتڻي يوسف جا لفظ ”پولا“، ”اولا“

چاچي عيسيٰ جو لفظ ”پاتا“

ٻوڙهي مائي جا لفظ ”پٽڻ“، ”آن“

ڀاتڻي جي ڀر ۾ ويٺل همراه درياهه منجهه نهاري وري شاهه عبداللطيف جي وائي جهونگارڻ لڳو:

ورسٽا ويچ ويچارا! دل ۾ درد پرين جو،

اُٿيو ويجا! موهو وڃو ڊٻ ڪٽي،

دل ۾ درد پرين جو

هُڪي ڏيندا ٻاجه جي، آيا سور ڏٺي،

آيا جي جيارا

دل ۾ درد پرين جو...

چاچي عيسيٰ جي آواز ۾ وڇڙيل سامونڊي ماڻهن جو درد سمايل هجي. وائي جو آواز هوا سان گڏجي سڄي ماحول کي ڌڪ جي ڌور ۾ وڪوڙيندو ويو. هوڙي ۾ ويٺل سڀئي ماڻهو ننڍا وڏا ماڻ جي مٿ ۾ سوگها بند هجن.

واقعي شاهه جي وارين بيتن کي لاڙ جا ماڻهو درياهه جي پيڇاڙ جا ماڻهو ڳائي ڄاڻن، اهي شاهه پٽائي جي لفظن کي ڄاڻن ۽ انهن جي اهميت کي سمجهن ٿا... تڏهن ايتري درد سان پيا ڳائين.

ڀاتڻي يوسف کيسي مان گتڪي جي پڙي ڪڍي وات ۾ وجهي، چاچي عيسيٰ کي ڏنو، جيڪو خيالن ۾ مست ٿي درياهه جي لهرن ۾ نهاري پيو ٿي رهيو. شايد ڪجهه ڳولي رهيو هو. پوءِ چوڻ لڳو.

ڦاٽ جي پاڻي ۾ لهرون اٿنديون آهن، انهن لهرن ۾ پنهنجن عزيزن، رفيقن ۽ وڏڙن ۽ دوستن جا چهرا ڏسي وٺندو آهيان. جڏهن ٻيڙيءَ کي درياهه منجهه ڏسندو آهيان، پوءِ شاهه جون وايون ڳائيندو، من جي ماندان واري ولوڙي کي مانو ڪرڻ جي ڪوشش ڪندو آهيان.

اسان ماڙ وارن جي لاءِ شاهه جا بيت ۽ وايون وڏو جهلو آهن. جهريل جيءَ جي لاءِ آت آئن. شاهه سائين پنهنجي بيتن ۾ سنڌ ۽ لاڙ جي پتيءَ کي وڏو مان وارو بڻائي ڇڏيو آهي.

هو وڏي آواز ۾ پنهنجي دل جي ڳالهه ٻيڙيءَ وارن کي ٻڌائي رهيو هو. هن جي ڳلي ۾ درد هجي... ان درد کي سمجهڻ جي لاءِ درياهه جيڏي دل هجي.

انهي ماڻهوءَ جا لفظ ”ماڙن“، ”جهلو“ (جهلو = گجي، ڍڪڻ، اندر ۾ سانڍڻ) ۽ ”سڪاڻ“ (سڪاڻ = هوڙي جو يا ٻيڙيءَ جو پويون حصو، جتي ناڪو يا پاڻي ويهندا آهن)، ذهن جي پاندباري ۾ رکي ڇڏيا. تڏڙي هوا گهلڻ شروع ٿي، ڇاچو عيسو جيڪو وڏيءَ جمار جو هجي، پاڻي يوسف جي پاسي ۾ ويٺل ماڻهو کي پاڪر پائي چيو ”وڻجارن جي لاءِ ته شاهه صاحب اهي وايون جوڙيون آهن. اسين شاهه پٽائي جا ٿورا لاهي ڪين سگهنداسين. جو لاڙ وارن ۽ پڇاڙ وارن ماڙهن (ماڻهن) کي هميشه جي لاءِ جباري ويو. اڄ اسان هن ماڳ جا ماڙهو (ماڻهو) ان ڪري ياد پيا ڪيون.

هوا ۾ ٻيڙيءَ جو آواز وڌندو آيو. اسان جي ٻيڙيءَ کان ٿورو فاصلي تي ٻيو هوڙو وڃي رهيو هو. ان جي ٽنگ مشين جو آواز هوا ۾ هلڪو ٿيندو ٿي ويو، اهو هوڙو درياهه جي ٻي ڪنڌي ڏانهن ٿي ويو.

درياهه جي پاڻيءَ جو رنگ مٿيل ڏسجي رهيو هو. سنڌو درياهه جو پاڻي ههڙو ڪونه هوندو آهي... دل ۾ چيم.

ڦاٽ درياهه جو پاڻي هلڪي نيري ۽ سائي رنگ جهڙو هيو.

ڇاچو عيسو جنهن مون کي ڏٺو پئي... پوءِ چيائين:

ادا! ڀلي ڪري آئين، تون سڪيءَ جو آهين...

ڇاچو عيسو جو جملو... ”تون سڪيءَ جو آهين...“ ٺپ سمجه ۾ ڪونه آيو... پر زبان مان ”ها“ نڪري ويو.

ابل! سڪي وارا ماڻهو ڪاري پاڻيءَ بابت ڪي ڪين ڄاڻن. هن

ڦاٽ درياهه ۾ سمنڊ جو ڪارو پاڻي آهي. ڇاچو پنهنجي جملن ۾ ”ڪارو“ لفظ تي زور ڏئي رهيو هو، جڻ اهو ٻڌائيندو هجي ته هاڻ اسان جي زندگين جا پساهه ڪاري پاڻي سان جڙيل آهن. ڇاچا جي انهن لفظن ۾ وڏو درد سمايل هجي. پوءِ ڦاٽ درياهه جي پاڻيءَ ڏانهن ڏسي چيو.

سنڌو درياهه جي لڙاڻيل پاڻيءَ جو ڏيک ئي پنهنجو هوندو هو. جڏهن اهو پاڻي درياهن ۽ ان جي ڇاڙن منجهه وهندو هو ته اسان جا هيٺو نري پوندا هئا... درياهه جون ڪنڌيون سايون سڪيون، ستابيون هونديون هيون. ڀاڳين جا ڀاڳ چيلن وانگر ڪڏ ڏيندا هئا... هاڻ ڪاري پاڻي سڀ ڪجهه ڦٽائي ڇڏيو آهي. ڪنڌيون ڪڙڪيون پيون آهن... سڪي سڙي ويون آهن. ماڻهو ڪڪ پن وانگر ڪي ڪاڏي ويا ته ڪي ڪيڏي ويا.

ڪجهه منتن کانپوءِ ٻيڙي اچي ڪنڌيءَ سان لڳي بيهي رهي. پاڻي لٽو ٻيڙي کي ٻڌي، پوءِ ٻيڙيءَ مان ڪاٺ وارو تخطو ٻيڙيءَ جي مٿان ۽ ان تخطي جو ٻيو ڇيڙو ڪنڌيءَ جي پاسي تي رکيو. ٻيڙيءَ ۾ ويٺل ماڻهو لهڻ لڳا. پاڻي يوسف ڪنڌي وٽ بيهي چوڻ لڳو.

پٽڻ ڏيو. پٽڻ ڀريو. پٽڻ ڪڍو. پاڻي اهي لفظ اهڙي سُر سان چيا جو سڀني جا ڌيان پاڻي ڏانهن هليا ويا.

پوءِ سڀني پنهنجن ڪيسن منجهه هٿ هنيا ۽ ڏوڪڙ ڪڍي پاڻي کي ڏيندا هلندا ويا. ٻيڙيءَ ۾ ويٺل عورت کان پاڻي پاڙو گهريو ته هن ڪيسي مان ڇهه روپيه ڪڍي پاڻيءَ کي ڏنا...  
 ”ابا...! پاڙو وٺ ڇهه روپيا آئن.“  
 ”ماڻي! مهرباني.“

سامهون ميدان تي ڪوڙ ڏسڻ ۾ ڪونه آيو، ڪلراني زمين هجي. چوندا آهن ”جتي وڻ نه هجي، اُتي ڪانڊيرو وڻ“ پر هت ڪانڊيرو به ڪونه هيو. ماڻهن سان گڏ هلندو رهيس. صبح جو حيدرآباد کان نڪرڻ وقت ڊاڪٽر جليل ۽ الهڏو خاصخيلي انهن کي اچڻ جو ٻڌائي ڇڏيو هو. ايتري ۾ ڊاڪٽر جي فون آئي.

”ادا... ڪٿي پهتا آهيو؟“

”ڪارائي پٽن تي پيو هلاڻ.“

”ڇا... پٽڻ تي پهچي ويا آهيو.“

“ادا جليل! ڪاري ۾ آهيان... بس تنهنجي اوطاق تي پهچڻ وارو آهيان.”  
 “آچو... آچو... الهڏنو خاصخيلي به ويٺو آهي...”

ڪجهه منٿن کانپوءِ ڏٺو ته ڊاڪٽر جليل ۽ الهڏنو خاصخيلي ٻئي آچن پيا... انهن کي ڏسي ڏاڍي خوشي ٿي. ٻئي سڱ سان مليا. پوءِ اچي ڊاڪٽر جليل جي سرڪاري ڊسپينسري تي آياسين. هيءُ سرڪاري ڊسپينسري به هئي ته مهمانن جي لاءِ ”اوطاق“ به هئي.

ڊاڪٽر جليل ماني ٽڪي اڳي ئي تيار ڪرائي ڇڏي هئي. جيئن پهتس ته ماني اچي وئي، پوءِ هٿ منهن ڌوئي ماني کائڻ وينس ته به مهمان پيا به آيا. سڀني گڏجي ماني کاڌي سون... ماني کانپوءِ اهي مهمان ڊاڪٽر جليل کان موڪلائي ٽڪڙا هليا ويا. باقي الهڏنو خاصخيلي ڪيرواڻي ڊاڪٽر جليل ۽ آئون ڪچهري ۾ ويهي رهياسين. ڊاڪٽر ڪاري چاڻ جي چئن، منهن ڏانهن ڏسي سوکيءَ جو سٽاءُ ٺاهڻ لڳو.

ادا! صبح جو سوڀر سوکي بندر تي هلنداسين، ان سان گڏ درياهن، ڦاٽن، چاڙن ۽ ڍورن تي رهندڙ قرباتن ماڻهن سان ڪچهريون ڪندا، ڪجهه ڏينهن کانپوءِ واپس ڪارو چاڻ اينداسين. پوءِ رات دير تائين ڪچهري هلندي رهي، هڪ وڳي ڌاري ڊاڪٽر موڪلائي هليو ويو.

صبح جو سج جا ڪرڻا ڪارو چاڻ جي چئن، منهن تي ڪرڻ لڳا. آهستي آهستي سج مٿي چڙهندو آيو، ناکڻو الهڏنو اچي سلام ورايو ۽ چيائين. “هوڙو تيار آهي، وسي وٺي آيو آهيان، اتي منهنجو پٽ ويٺو آهي، آءُ توهان کي وٺڻ آيو آهيان. ڊاڪٽر جليل چيو هو ته صبح جو سوڀر سوکي بندر تي هلنداسين.”

“ناڪڻا! توهان جي مهرباني.”

ايتري ۾ ڊاڪٽر نيرن ڪٿي آيو، پوءِ اسان گڏجي نيرن ڪئيسين. تنهن کانپوءِ الهڏنو خاصخيلي، ناکڻو الهڏنو ملاح ۽ ڊاڪٽر جليل سڀئي گڏجي “ڦاٽ درياهه” تي آياسين. ڦاٽ درياهه جو پيٽ ويڪرو ڏسڻ ۾ آيو، جڏهن ته ڪجهه سال اڳ ڦاٽ درياهه جو پيٽ سوڙهو هوندو هو. ڦاٽ درياهه ڪاري جي زمين ۽ پاسن کان ڳوٺن جون ڪنڌيون پائيندو، پنهنجو پيٽ وڌائيندو رهي ٿو. مون کي اهو خوف ورائي ويو ڪٿي، ائين نه ٿئي جو ڦاٽ درياهه، ڪارو چاڻ کي به پنهنجي پيٽ ۾ صدين لاءِ گم ڪري ڇڏي.

ناڪڻي آواز ڏنو، ادا! اچو پيڙي منجهه ويهو. منهنجي خيالن جو سلسلو ٽٽي پيو، پوءِ اچي پيڙي ۾ وينس، پيڙي درياهه جي وچ مان هلندي رهي، هوا تي تيز لهرون پيڙيءَ کي لوڏينديون وڃن پيون. آسمان ۾ آهستي آهستي ڪارا ڪڪر مڙندا ويا، ٿڌڙي هوا گهلڻ شروع ٿي وئي، ناکڻو آسمان ۾ ڪڪرين جي ڪني ٿيڻ واري چر پر کي ڏسي چوڻ لڳو. ادا! درياهه جي ڪنڌي وٺي هلون، ڪٿي مينهن وٺو ته لهرون به تيز ٿي وينديون. ائين چئي ناکڻي پيڙي درياهه جي ڪنڌيءَ سان لڳائي آهستي آهستي هلڻ لڳو. ڪڪر ڇڏا ٿي آسمان مان گم ٿي ويا، سج جي ڪرڻن کي وارو مليو ته پاڻي ۾ آرس جيان تجلا ڏيڻ لڳا. هاڻي درياهه جي ٻنهي ڪنڌين تي زمين جو وجود ڪنهن سڙيل ڪاٺي جيان ڏسڻ ۾ ٿي آيو.

ڊاڪٽر جليل ڪٿي ٿيلهي مان ٻه ننڍڙيون ڪتابڙيون ڪڍيون، پوءِ هڪ چوپڙي کي کولي ان جا پٺا اٿلائيندي چيو.

“ادا! هن چوپڙي ۾ سوکي ۽ ڪاري چاڻ جي باري ۾ ڪي ستون لکيون آهن. مون ڪجهه ڳوٺن جا نالا ۽ اتي جي رهندڙ ماڻهن جي ذاتن جو ذڪر ڪيو آهي. هاڻي اهي ڳوٺ ڪونه آهن، پر جي ڪنهن ڪنڌين تي ڪو ڳوٺ ورلي هوندو، اتي ٻن ٽن گهرن کان مٿي ماڻهن جا گهر ڪونه هوندا. سڀئي سامونڊي سورن ۽ ڪاري پاڻي جي آزار کان پنهنجا اڃا ڇڏي، ڪنهن ٻئي هنڌ هليا ويا آهن. هاڻ ڪيترن ئي ڳوٺن جا نشان به ڏسڻ ۾ اچن ڪونه ٿا، سي سڀئي ڪاري پاڻي ۾ گم ٿي ويا آهن.”

گورنر سنڌ سر لينسلٽ گراهم (Sir Lancelot Graham) 1938ع ۾ سوکي آيو. هو سوکيءَ جا مکيه ماڻهو جن ۾ بچل خان ملڪاڻي، محمود شاهه، علي محمد قاسماڻي جت، حاجي مير جت، محمد حسن خليفو، بچار قاسم جت، مامون خان قاسماڻي، حاجي صالح ونگاڻي جت، حاجي مصري ونگاڻي جت، حاجي علي محمد ونگاڻي جت، علي ونگرو، عثمان سڪڙيو، هنسي پاتيو، منگا لالواڻي هندو، چيلا رام، لالواڻي، درمو، ٽيڪم، گلاب مڪي، اهي سڀ گورنر سنڌ جي پارٽي پروگرام ۾ شريڪ ٿيا. گورنر سنڌ کي دعوت هنسي پاتيه ڏني هئي، اُن جي خاص دعوت تي انگريز گورنر سنڌ، سوکي بندر ۽ ڪارو چاڻ جو دورو ڪيو هو. اُن رائيٽس



مل ۾ محمد، ڪريم ڏنو، عبدالله ۽ ٻانهو آهي مهاڻا ڪم ڪندا هئا. 1928ع ۾ ڪارو چاڻ ۾ پرائمري اسڪول کوليو هو، جنهن جو پهريون استاد ٽولا رام ٽولا رام هو، ان جو نائب ماستر جمال خان جلباڻي هو.

ڪجهه عرصي کانپوءِ پرائمري اسڪول جو هيڊ ماستر ڪٽو مل ۽ ان جو نائب گائي خان ٺاهيو ٿيو. گائي خان ٺاهيو ڪيئي بندر کان بدلي ٿي آيو. ماستر جبرام به ڪيئي بندر کان بدلي ٿي آيو. 1938ع ۾ ڪاري چاڻ شهر ۾ اسپتال کلي، جنهن جو پهريون ڊاڪٽر غلام قادر پنجابي جيڪو چيچا وطني (پنجاب) کان آيو، ان کانپوءِ 1941ع ڊاڪٽر ميوارام ڪارو چاڻ ۾ بدلي ٿي آيو. ڪارو چاڻ ۾ ريجو مل حڪمت جو ڪم ڪندو هو.

ڪارو چاڻ ۾ جيوت رام جو بنگلو ۽ چٽ پيس واري مل ۽ وڏو واپاري هو، جنهن کي رائييس مل چوندا آهن. ڪارو چاڻ ۾ ڪيم چند جيڪو نوشهروفيروز کان آيو هو. هي ڪپڙي جو واپاري هو. ڪارو چاڻ ۾ راشن جي ڪوئي ڪولياڻين، ان سان گڏ ڪپڙن جو واپار ڪرڻ لڳو. ڪارو چاڻ ۾ پيا هندو مورچ مل، مولو چانگي، چيلو پڳت ترسو ۽ ڪشن چند لٽريا وائيا اهي سڀ واپاري هئا.

ڪارو چاڻ ۾ ڪٽي رهندا هئا. ڪارو چاڻ ديھ بيلوم آهي. جتي ڪٽي محلا ۾ رهندڙ ڪٽي، ملعون محمد فقير ڪٽي، واحد ناڻي ۽ سندس ڀاءُ صديق ڪٽي جنهنجو پٽ عبدالرحمان چوڌري، جيڪو ايوب جي حڪومت ۾ ڪاري چاڻ يونين جو چيئرمين پڻ ٿي رهيو هو. آمون ڪٽي، موسو واڍو ڪٽي، ابراهيم ڪٽي، عمر ڪٽي، محمد عيسو واڍو، ميان جي محمد علي ڪٽي، صديق موالو، ميان جي صديق ڪٽي، حسن ڪٽي، صالح حجام، احمد، سومار ارباب، مامو ٻوڙهو، مولوي محمد ڪٽي، مولوي عبدالواحد ڪٽي، اهي ٻئي حڪمت جو ڪم ڪندا هئا. فقير محمد ڪٽي، صديق فقير، ملعون ڪٽي، آسن داس، ڌرمو، ٽيڪم، گلابي ماڪي، لالو مل، پيسو مل، هرو مل، لوڪو مل.

ڪارو چاڻ ۾ هڪ سؤ پنجاهه (150) گهر وائين جا هئا ۽ مسلمانن جا گهر ڪٽين ۽ ٻين ذاتين وارن جا به سون جي تعداد ۾ هئا. مهاڻا مزدوري ڪندا هئا. سومار همالي مزدورن جو جمعدار هو. ڪارو چاڻ ۾ ڪنڀار طيب

جي نياڻي رهندي هئي. ڪنڀار پنهنجي وقت جو سٺو ڪاريگر هيو. هن جي نياڻي وٽ نوڪر ڪم ڪندا هئا. ڪارو چاڻ ۾ ”لوهار“ رهندا هئا. حاجي جمعو لوهار مشهور هو. هي ڪنعداد جي ڳوٺ کان لڏي آيو هو ۽ لوهار ڪو ڪم ڪندو هو.

ڪيئي بندر واري علائقي ۾ هير به ڪنعداد ذات وارا ماڻهو رهن ٿا. سوکي جي رائييس مل ۽ ڪيئي بندر جي رائييس مل ۾ مهاڻا ڪم ڪندا هئا. ڪارو چاڻ جي چٽ پيس مل ۾ مهاڻا ڪم ڪندا هئا، جيڪي ڪارو چاڻ ۽ ان جي ڀرپاسي ۾ رهندا هئا.

ڪارو چاڻ جي اُتر طرف ۾ گن، گهريائي، ميربحر، گوگت مختلف ذاتين جا ماڻهو رهندا هئا. احمد کاتڙائي ۽ بچل کاتڙائي اهي مڇي پلي جو ڌنڌو ڪندا هئا.

ڪارو چاڻ جي اوڀر طرف ۾ گبن جو ڳوٺ هو، جيڪي اُت لڏيندا هئا، يعني اُن جو ڌنڌو ڪندا هئا. ڪارو چاڻ شهر جي آس پاس گبن جا 25 گهر هئا. گبن جا اڳواڻ جا نالا.

حاجي گبو، رمو گبو، نارو گبو، جام گبو، ڦڪر گبو، پير گبو، براد گبو، سچڻ گبو، اهي سڀ گبن ۾ سريال سُڌ پٽ وارا ماڻهو هئا. ادا! هير، هينئر انهن پتن تي اُتاري ڪونه آهن، پر ڪي چند گهر آهن، اهي ماڻهو درياهي ڌنڌو (مڇي مارڻ وارو) ڪندا آهن، هاڻ انهن وٽ اڻيون، اڻ ڪونه آهن، نه ڪي اوناري آهن.

ڪارو چاڻ جي ڪاچيل طرف ۾ پٺير ذات ۽ گڙب ذات جا ماڻهو ويٺل هئا، انهن مان ابراهيم پٺير، لونگ پٺير، سومار گڙب، حسين گڙب. اهي سڀئي هاريپ (هاريپو) ۽ مزدوري ڪندا هئا. ڪاري جا ڪارو چاڻ جي اوڀر ڏکڻ طرف ۾ يوسف پائيل جو ڳوٺ هو. جمعو پائيل، عمر پائيل، پيرو پائيل هاريپو ڪندا هئا ۽ اهي ڪاڻڪو به هئا.

ڪارو چاڻ شهر کان هڪ ڪلو ميٽر ڏکڻ طرف هندن جو ڳوٺ ”ڏهيسر ڳوٺ“ جي نالي سان مشهور هو. هن ڳوٺ ۾ 12 هندن جا گهر پڪين سرن جا ٺهيل هئا. ڳنڍو، پيرو، شامو آبادگار ۽ واپاري هئا. زمينون مقاطي تي ڪڍي آباد ڪندا هئا. ڪاري چاڻ جي ڏکڻ ۽ اوڀر طرف محمد علي سمٽو جو ڳوٺ هو. هن ڳوٺ ۾ سهتن جا 30 گهر هئا. هي هاريپ ڪندا هئا ۽

پنهنجي وقت جا ڪاڻڪو هئا.

جادي واري مياڻ تي عبدالله ميربحر جو ڳوٺ هو، اتي 80 گهر هئا. هن وقت ڪاري وارا ڪڪ آهن. اهي سڀئي پت اُڇڙي ويا. سليمان ميربحر، عثمان جنڊاڙو، غلام، هاشو وڏو درياهه مُتڻيءَ تي جادي وارو پتڻ هوندو هو، هن درياهه جي ويڪر ميل کن هئي. هن درياهه ۾ وڏا ٻيڙا جيڪي تي سئو مٿن کان به مٿي وزن ڪٽندا هئا، هلندا هئا. ٻيڙين ۾ بادبان (سيڙهه) هوندا هئا، جيڪي هوا جي رخ تي هلندا هئا. سوکي بندر گاهه ۽ ڪارو چاڻ بندرگاهن تي سيڙهه وارا وڏا ٻيڙا ايندا ويندا هئا. اهي سوين مٿن وزن ڪٽندا هئا.

عبدالله ميربحر جي ڳوٺ ڀرسان سيدن جو ڳوٺ هو، جيڪي وجهد وجهديني جي لقب سان مشهور هوندا هئا. ڪاري چاڻ جي ڏڪڻ ۾ خچر جو مٿان هو، اتي ڪيتريون ئي مختلف ذاتيون رهنديون هيون، جن ۾ سمن جا گهر هئا. يوسف وڏيرو سمن، لائق ڏنوسمن، عيسو سمن، محمود سمن ۽ اسماعيل سمن جن جا 35 گهر هئا. هيٺي ڇار گهر ڪارو چاڻ ۾ اڃان به موجود آهن. سمن جا ڪيترائي گهر جامشورو ۽ ڳاڙهي ۾ لڏي ويا هئا. هي هاريپ (هاريپو) ۽ پَن جو واپار ڪندا هئا. انهن پَن نڪون، (تڏا توريون) ۽ پڪا پٽ ٺاهيندا هئا. هنن جو سنڌ جي اتر وارن علائقن ۽ ۽ سانگهڙ، نوابشاهه ۽ ٻين ڀر وارن علائقن ۾ پَن جا مڙها ٺيڪي تي ڪٽندا هئا. سوکي شهر ۽ ڪارو چاڻ جي ڀرپاسن ۾ رهندڙ ذاتين جو احوال: سوکي ۽ ڪارو چاڻ جي وچ ۾ ٽن ميلن جو فاصلو هو.

جهيڙن جو ڳوٺ: هن ڳوٺ ۾ جهيڙن جا پندرهن گهر هئا. سومار

۽ مامو جهيڙ.

جوڻيجن جو ڳوٺ: هن ڳوٺ ۾ جوڻيجن جا ڏهه (10) گهر هئا.

سومرن جو ڳوٺ: هن ڳوٺ ۾ سومرن جا 10 گهر هئا.

سنيا جو ڳوٺ: هن ڳوٺ ۾ سنيان جا 10 گهر هئا. حسن سنيو ۽ جمعو سنيو.

هالن جو ڳوٺ: هن ڳوٺ ۾ هالن جا (10) گهر هئا. اُسر هالو ۽ غوثو هالو.

ڪلهوڙن جو ڳوٺ: هن ڳوٺ ۾ ڪلهوڙن جا ڏهه (10) گهر هئا. ڪلو

ڪلهوڙو، مينهن وسايو.

مغل ڳوٺ: هن ڳوٺ ۾ مغلن جا ڏهه (10) گهر هئا. عمر مغل.

گهوٽا ڳوٺ: هن ڳوٺ ۾ گهوٽن جا پندرهن (15) گهر هئا.

گلھڙا ڳوٺ: هن ڳوٺ ۾ ويهه (20) گهر هئا.

پنهيوار ڳوٺ: هن ڳوٺ ۾ پنهيوارن جا ڏهه (10) گهر آهن.

شيخ جو ڳوٺ: لالو شيخ، هي نوان مسلمان ٿيا هئا. هنن جا ڏهه (10) گهر هئا.

ڪچهريءَ ۾ الهڏني خاصخيلي حصو وٺندي چيو. هير (هينئر) اهي ماڳ ڦٽي ويا آهن. ڪو هڪ ٻه گهر هجي ته ٺهيو، نه ته ساري زمين بيٺا “غير آباد زمين” پئي آهي.

سامونڊي پٽيءَ ۾ درياهن جي راند ڏسڻ وٽان آهي. جيئن ٻار ونجهه وٽي راند ڪندا آهن، تيئن سنڌو درياهه منجهان نڪرندڙ نوان درياهه به هڪٻئي سان ملندا، پاڪر پائيندا وڇڙندا هلندا وري ملندا رهندا آهن. سامونڊي پٽيءَ ۾ سون جي تعداد ۾ درياهه آهن، انهن جا ڪجهه نالا ياد آهن.

اوچتو درياهه، آڏياڙي درياهه، باغ واري درياهه بستا درياهه بيرم درياهه، بگاڙ درياهه، پيتاڻي درياهه، پاتار درياهه، پليان درياهه، ترسيان درياهه، ٻئي درياهه، قات درياهه، ڦٽو درياهه، ڦٽي درياهه، دجو درياهه، ڏوڏاڻي درياهه، ڏرڙ درياهه، حجامڙو درياهه، چار وارو درياهه، چاڻ وارو درياهه، ڪناڻي درياهه، ڪاهي درياهه، ڪڏي درياهه، ڪوٽر درياهه، ڪانٽو درياهه، ڪٽندو درياهه، گاريلي درياهه، گابار درياهه، گڻو درياهه، گهوڙو درياهه، ريچل درياهه، روڙو درياهه، رتو درياهه، ريل درياهه، سيرو درياهه، سوداگر درياهه. هتان جي ماڻهن جون دليون وڏيون آهن. اُهي مڇيءَ جي شڪار ۾ پنهنجيون جانيون گهوري ڇڏين، انهن جي پونيئرن، اولاد، عزيزن سڀني کي اها خبر هوندي آهي ته سمنڊ اسان جي عزيزن، رفيقن جا ساهه ڪڍيا آهن. شڪار گهوري ڇڏي يا سامونڊي طوفان ۾ پيڙي ٻڏندي مئا آهن. پوءِ به اهي سمنڊ سان شڪايت ڪونه ڪندا آهن. انهن جو نسل به سمنڊ جو ساڳيو پنڌ جهڳيندو، شڪار گهوري ڇڏي پيو. اهو سلسلو صدين کان وٺي هلندو اچي ٿو. ٻيڙائين، ناڪن، خلاصين جي سمنڊ سان سڳ گهٽي ڪونهي ڪا... هي ماڻهو ايڏا بهادر آهن، جو دردن جي چولين ۾ به دانهن ڪونه ڪندا آهن. پوءِ به شڪار ڪندا رهندا آهن.

پلا ماني کائڻ واري کي، ماني پچاڻڻ واري جو قدر ڪهڙو... مڃي جو مزو، لطف وٺندڙ، مڃي کائي خوش ٿيندڙن کي مڃي، ماريندڙ ماڻهن جو قدر ڪهڙو... پلا ڪڏهن ڪنهن سامونڊي ماڻهن جي سورن واري حياتيءَ جي سار لڌي آهي...؟ درياهي ماڻهن جون ڳالهين ٻڌڻ سان ڪنهن وقت ائين لڳندو آهي، جڻ سامونڊي پٽيءَ جا ماڻهو سمنڊ جي ڪارين لهرن جي ڪاڇ جي لاءِ پيدا ٿيا آهن. سامونڊي ماڻهن جي زندگي عجيب ٿئي ٿي... سمنڊ سان درياهه جي پاڻيءَ سان پيچ اهڙو ڳنڍيل اٿن جو ڪڏهن ڇڄي نه ٿو سگهجي، اهي ماڻهو پنهنجي نالن سان مڃي، جو نالو ڳنڍيندا آهن ۽ ڏاڍا خوش ٿيندا آهن.

فن سان چاهه رکندڙ چترڪار ۽ فنڪار فلمن، اداڪار ۽ قلمي پورهيو ڪندڙ شاعر، اديب اهي پاڻ تي تخلص يعني نئون نالو رکندا آهن، پوءِ اهي نالا انهن جي سڃاڻپ بڻجي ويندا آهن، تيئن ناکتن ۽ خلاصيت تي رکيل مڃي وارا نالا انهن جي سڃاڻپ آهن.

مثال طور ناکتو گوهر عرف ”گند“ (سني مڃي کي ”گند“ چوندا آهن) ناکتو ڦل عرف ”ويسر“، ناکتو سونو عرف ”سيري“، ناکتو چاڪي عرف ”چڻو“، ناکتو فتح عرف ”فتو“، ناکتو لالو عرف ”لوئر“، ناکتو خيرو عرف ”ڪڳو“، ناکتو ڪو عرف آچار، ناکتو منو عرف مٽرڪو، ناکتو قاسم عرف ”قڙداس“، ناکتو پاتال عرف ”پوجو“، ناکتو چنيسر عرف ”چپليڪي“، ناکتو راڻو عرف ”رڌ“، ناکتو ڪالو عرف ”ڪڏو“، ناکتو چالهيو عرف ”چورو“، ناکتو ڪڪو عرف ”ڪڏي“، ناکتو علي محمد عرف ”گاڙهو“، ناکتو حاجي عثمان عرف ”بوٽو“، ناکتو سوڍو عرف ”سيارو“، ناکتو ٽيٽو عرف ”تنگڻ“، ناکتو پيارو عرف ”پڪڙڻ“، ناکتو هاشم عرف ”ٿيري“، ناکتو مور عرف ”موراڪي“، ناکتو پيرل عرف ”پلو“، ناکتو پنهل عرف ”پاپليت“، خلاصي خيرو عرف ”ڪڪو“، خلاصي ڪاڻيو عرف ”ڪنڀر“، خلاصي ڪالو عرف ”ڪرڙو“، خلاصي اصغر عرف ”هيجڪ“، خلاصي لياقت عرف ”لوهر“، خلاصي مولوي عرف ”مٽو“، خلاصي سلطان عرف ”واڳو“، خلاصي ڏونگر عرف ”ڏنڊيو“، خلاصي ابو عرف ”آچو پتون“، خلاصي گوهر عرف گپ گلو، مائي آمي، عرف چما، خلاصي ڪالو عرف ”ڪوڪو“، خلاصي ڍولڻ عرف ”ڍڍي“، خلاصي پنهل عرف ”پلو“.

ڪنهن ڳوٺ جي محلي يا پاڙي ۽ گهٽيءَ ۾ هڪجهڙن نالن سان خلاصي يا ناکتا رهندا آهن، اهي پاڻ تي مڃي، جو نالو رکي ڇڏيندا آهن، جيئن ڪو پيو ماڻهو پلجي ساڳي نالي واري پئي ماڻهو جي در تي نه وڃي. هنن ماڻهن جي ڪرت ۽ ڏندو ساڳيو هوندو آهي. يعني مڃي مارڻ وارو. مثال: ”سارنگ“ جي نالي وارا تي ماڻهو هڪئي پاڙي يا محلي ۾ رهن ٿا، پر انهن جي سڃاڻپ الڳ الڳ آهي.

(1) سارنگ، جرڪو، (2) سارنگ قوقار (3) سارنگ ڍانگرو.

ڪنهن محلي جي هڪئي گهٽيءَ ۾ ٻه ناکتا ساڳئي نالي سان رهن ته اهي پنهنجي نالي جي پٺيان مڃي، جو نالو لڳائي، پنهنجي الڳ سڃاڻپ بڻائيندا آهن. ناکتو بابو ملاح عرف ”بوٽو“، ناکتو بابو ملاح عرف ڪٽو.

اوچتو لهرن اُٿل پتل ڪائينديون اسان جي مٿان پاڻيءَ جي چنڊ وڙهي ته منهنجي هٿ مان چانهه وارو مگو پاڻيءَ منجهه ڪري پيو، اهو ڏسندي سڀني کان ڪل نڪري وئي، آءٌ به ڪلڻ لڳس. ناکتو اُٿيو ڪُل تي چانهه جي پاڙي ۾ ٿوري چانهه پئي هئي. سا ڪٽي اچي ڏنائين.

هوڙو درياهه جي ڪنڌي سان هلندو رهيو، ٻارنهن سال اڳ هن ماڳن تي آيو هوس، تنهن وقت ۾ ڪنڌين تي ڪي چنڊ ۽ منڇ وارا گهر هئا. هيئنر ڏسڻ ۾ ڪونه آيا، ڪٿي ڪٿي ڍورن مينهن ۽ ٻڪرين کي چرندو ڏٺو هو. هاڻ اهي سڀئي پٽ خالي ۽ ڪاري پاڻيءَ جي هيٺ اجڙيل ڏسڻ ۾ آيا. ڪيترائي ڳوٺ ڪاري پاڻيءَ منجهه پنهنجو وجود وڃائي ويٺا هئا.

هڪ ٻيڙي اسان جي طرف اچي رهي هئي، جڏهن ڀرسان اچي بيٺي ته اُن ٻيڙي مان هڪ ماڻهو اُٿي بيٺي رهيو. اُن کان ناکتي الڏنڊو پڇيو:

خلاصي گهڻ! ڪريو خبر..؟

ناکئا الڏنا! خبر مڙئي خير، اسانجو تو ۾ ڪم پئڻين ويو آ.

يار! اسان جو ڪُل (چلهه) تڙ تي وسري ويو، هوڙيءَ ۾ ڪونهي چڙهيو، اُن (اوهان) وٽ ڪُل ڀل هجي ويرو (واندو) ته اسان کي ڏيو، مهرباني ٿيندي.

خلاصي گهڻ! اسان جي هوڙي ۾ ڪُل آهي هيڪو، جي توکي ڏينداسين ته اسان ۾ بک پوندي.

ناکئا الڏنا! ڪُل اسان کي ڏئي ڇڏ، اسين وڃون پيا درياهه تي اسان کي ڏاڪو (ڏهاڪو) کن ڏينهن لڳي ويندا.

ناڪڻو الهڏڻو سوچي، پوءِ هوڙي جي ڪُڻ مان ڪُل ڪڍي خلاصي گهچ جي حوالي ڪندي چيو.

ادا، گهچ! توهين پرتي پيا وڃو، ڀلي ڪُل ڪڍي وڃو، آءٌ ڪنهن کان ڪُل ڪڍي وٺندس، ان جو ڪم ٿي ويو.

خلاصي گهچ خوش ٿيندي، هٿ لوڏي روانو ٿي ويو. ناڪڻو الهڏڻو تنگ مشين جي ڀرسان اچي ويٺو، اسان کي لڳو ته چانهه ۽ ماني ڪيئن ناهينداسين. ناڪڻي جي چهر تي پريشانيءَ واري ڪابه اهڙي ڳالهه ڪونه هئي. وڏي آرام سان ويٺو هجي. ڊاڪٽر جليل ۽ الهڏڻو اُهي ٻئي ماڻ ۾ ويٺا هجن. مون کي اندر منجهه اُن تڻ ورائي وئي ٿوري دير تائين سڀئي خاموش ويٺا هجن. ناڪڻو الهڏڻو، منهنجي منهن ۾ نهاري مُرڪي ڏٺو ۽ چيائين جنهن خلاصيءَ کي ڪُل ڏٺو، اُن جو مي تي هيڪو وڏو احسان آهي. ”ائين چئي ناڪڻو سڀني ڏي نهاريو، پوءِ وڏي آواز ۾ سڻائڻ لڳو.

ڪجهه سالن جي ڳالهه آهي، آءٌ خلاصي هوس.

”هڪڙي ڏينهن بولي تي وياسين، مونسان ڳڀور (چوڪرا) هوڙي ۾ آئين (آهن) اسان بولو ٻڌوسين، بولوڙچ ٻڌي ڪري اسين سَمهي رهياسين. ڪو مشين جي ڀر ۾ سٽو، ڪو فريج (برف جي ٽانڪي تي) سٽل هو، ڪو ماندا پيو هجي، ڪو وچ تي سٽو پيو هجي. اءٌ مشين جي ڀر ۾ سٽو پيو هوس.

بن ڪلاڪن کانپوءِ آلتڙور وٺيو ته اسان جي بولي رَچَ جو هڪڙو حصو ٿي ويو. هوڙي جهٽڪو ڏنو ته اسين اُن جهٽڪي تي اُٿياسين ته وري پيو پاسو به نٿي ويو. هاڻ اسين اُچندا (9) پيا اچون. هوڙي کي ڪئين قابو ڪريون، ان سوچ ۾ هي اسين ته هوڙي وڃين پئي بولي ۾ پئي، جيڪو اسان جي پُٺيان بيٺل هجي. جنهن جاءِ تي اسان بولو ٻڌو هو. اُن کان ٿوري فاصلي تي پيو بولو ٻڌل هو. اها اسان کي سٺ ڪونه هئي. اُن ۾ اسان جي هوڙي لڳي ۽ ڪلتي ٿي وئي، ڳڀور (ننڍڙا ٻار) بولي رَچَ جي مٿان چڙهي ويا. هوڙي اسان جي بولي رَچَ ۾ ڦسي رهي پي هوڙن وارن ڳڀورن ۽ اسان کي

پاڻي ورتو. اها سيءَ جي موسم هئي. اڃا اسان جي پلائي هئي جو بولي رَچَ مان بچي وياسين. بولي رَچَ ۾ جانور، مينهن، ڍور، ڍڳو ۽ ڪو ماڻهو جي ڦسي رهيو ته ”سَس“ نه هوندو اُن جو ”لاش“ هوندو. مطلب ساهه وارو ڪوبه بچندو ڪونهي. مري ويندو آهي. اهو گهچ خلاصي جنهن کي ڪُل ڏٺو، اهو مڙسي نه

ڪري ها ته اسين بولي ۾ هُجون ۽ هير جيئرا نه هُجون.. تڏهن مون جا ڳڀور ٻٽا خلاصي گهچ جا مي تي احسان آهن. آءٌ اڳيان ڪنهن کان ڪُل وٺندس. ناڪڻي الهڏڻي جي ڳالهه ٻڌي، سڀئي ماڻ ۾ پئجي ويا. منهنجي اڳيان هو منظر ڄڻ فلم وانگر هلي رهيو هو. اُتي ناڪڻي جو ڀرسان آيس. ناڪڻا! درياهه جا رستا ڏاڍا اڙانگا آهن؟

ادا، شڪار گهورڻ ايڏو سولو ڪونهي، انهيءَ ۾ وڏا جوکا سِر جا آهن، درياهي ڏندو هون به دل وارن ماڻهن جو هوندو آ.

ناڪڻي جي اها ڳالهه سمجه ۾ اچي وئي.

ٻيڙي هلندي رهي، ناڪڻو الهڏڻو ميربحر چوڻ لڳو. سوکيءَ بندر پهچي وياسين.

سوکي بندر جو نالو ٻڌي ان جي پتن ڏانهن نيهاريندي ٿوري خوشي جو احساس به ٿيو ۽ گهڻو ڌڪ ٿيو. ٻيڙي درياهه جي ڪنڌي سان لڳي بيهي رهي، اسين ٻيڙيءَ جي ڪُڻ ۾ جوتا رکي پير اگهاڙا ڪري ٻيڙيءَ مان هيٺ لٿاسين. پٺ تي آلتڙهي، ڪٽي، ڪٽي ننڍڙا، ننڍڙا لاٿا ۽ وليون هجن، اسين پنڌ ڪندا هڪ ڍوري وٽ آياسين، جنهن ۾ گوڏي جيترو پاڻي هو. ڍوري جي پريان سوکي شهر وارو پٽ ڏسڻ ۾ پئي آيو. ذهن ۾ سوکي شهر جو نظارو ڪنهن فلم جيان ڦرڻ لڳو. ڪجهه ڀل اتي ئي سوکي جي خيالن ۾ بيٺو هئس. ايتري ۾ ناڪڻو الله ڏنو ڪلهي تي هٿ رکي چيو، ”ادا! ڍوري مان هلڻو آهي، اتي چويهمي رهيا آهيو.“

ها! هلون ٿا. پوءِ قميص لاهي مٿي سان ٻڌي، سلوار جا پانچا گوڏن تائين ڪري ڍوري ۾ لٿس، ٿوري پاڻي ۾ هليو، ته ڪا شئي پير ۾ لڳندي محسوس ڪئي ته منهنجي وات مان رڙ نڪري وئي. ناڪڻو الهڏڻو ۽ ڊاڪٽر جليل جيڪي منهنجي اڳيان ڍوري مان هلي رهيا هئا، اهي بيهي رهيا. ڊاڪٽر جليل پوئتي موٽي چيو: ”تو کي پير ۾ ڪڍو (گهاڙ) لڳو آهي.“

”ڊاڪٽر! خبر ناهي، باقي پير وڌجي ويو، ائين ٿو لڳي.“ ڊاڪٽر منهنجي پانهن کي پڪڙيو، ايتري ۾ الهڏڻو آيو، پنهني پانهن کان ڪنڀي مٿي کنيو. ان وقت اسڪول واري يادگيري اچي وئي. اسڪول جو ڪو شاگرد ڪلاس ۾ نه ايندو هو ۽ گوڙو هوندو هو ته استاد احمد علي چونڊو هو. ”وڃو انهيءَ چوري کي ڳولي ڦولي ڪڍي اچو.“ پوءِ ڪلاس مان به

جڙاڻ ۾ تلهاموٽا شاگرد ويندا هئا، اُن شاگرد کي ڳولي ايندا هئا. هڪ شاگرد اُن جي سڃي ٻانهن کان وٺندو هو، ٻيو شاگرد ان چوڪري کي ڪهي کان وٺي مٿي پتي ڪڍي ايندا هئا. گوسڙو چوڪري جا پير پٽ تي ڪونه لڳندا هئا.

اهڙي نموني ناکڻو الهڏو ۽ ڊاڪٽر جليل مون کي ڏوري منجهان مٿي کنيو. پاڻيءَ مان هلندا اچي ٻاهر ڪناري تي آندو. منهنجي سڃي پير جي تريءَ مان رت وهي رهيو هو. اسين هاڻي سوکي شهر جي پٽ تي هئاسين. چؤطرف ڪلراني زمين ڪنهن پکي پڪڙ جو آواز ڪونه. پري کان نل ڏسڻ ۾ آيا پئي. سوکيءَ جي اُڇريل پٽ تي هلندي، ناکڻو الهڏي ميربحر چيو:

”اسين ننڍا هوندا هئاسين، پنهنجن وڏڙن سان پيڙيءَ ۾ چڙهي سوکيءَ شهر جي بازار گهمڻ لاءِ ايندا هئاسين. خاص طور تي سوکيءَ جي منائي ڪاڻڻ جي لاءِ، ايندا هئاسين، سڃي تر منجهه“ سوکيءَ جي منائي مشهور هئي.“

اسين هلندا رهياسين، سوکيءَ جي زمين پوسل واري هئي، جنهن جي چؤڦير سمنڊ جو ڪارو پاڻي هيو. اسين هلندا، انهيءَ جاءِ تي آياسين، جت سارين جو ڪارخانو هوندو هو، اُتي وڏو سيمينٽ جو حوض هيو. ڊاڪٽر جليل ۽ الهڏو ميربحر نلن وٽ بيهي رهيا.

”هيءَ نشان سارين چڙهڻ جي ڪارخاني جا آهن. سوکيءَ جا چانور مشهور هوندا هئا.“ آئون سيمينٽ جي نلن کي هٿ لائي ڏٺو... وري ٻئي نل کي ڏسڻ ويس. ڪُل چار نل هجن. ذهن ۾ سوکيءَ شهر ۽ ڪارخاني جو منظر چٽيندو رهيس.

ڪجهه وقت اسين ڪارخاني جي جاءِ تي بيٺا رهياسين، پوءِ اتان واپس ٿياسين. ٿورو اڳيان زمين تي ڳاڙهين مٽيءَ جي سِرَن جا ڀڳل ٽڪر ۽ ٽڪر جي ٿانون جا ڀڳل ٽڪرا پيا هجن. اسين هلندا وري ٻئي طرف وياسين. ڏينهن تڪو هو، سڀني کان پگهر وهن پيا، پر سوکيءَ جي قتل شهر کي ڏسندي خيالن ۾ سوکيءَ جي بازار جو نظارو ۽ اُن بازار ۾ ماڻهن جي هلڻ چلڻ جا ڏيک ڏسندو هلندو رهيس. گرميءَ جو احساس نه پيو ٿئي. ڀڳل ٽڪرن جي ڍير کان ٿورو اڳيان هلياسين.

ناڪڻو الهڏو ميربحر ٿڌو ساھه پري چيو: ”سوکيءَ ۾ هندن واڻين جون پڪيون، ويڪريون ڪشاديون جايون هيون. انهن جا دڪان به پڪا ٺهيل هوندا هئا. سوکيءَ جي بازار واري گهٽي ويڪري هئي. مردن سان گڏ ٻار پڻي شيون وٺندا، بازار ۾ گهمندا ڦرندا هئا، ڪو ڪنهن کي ميري اک سان ڏسندو ڪونه هيو. ڏاڍو سڪون ۽ سانت وارو ماحول هوندو هو. هن وقت منهنجي ذهن تي سوکيءَ بازار جو نقشو چٽو بيٺو آهي. سوکيءَ شهر جي ويران پٽ تي هلندي ڊاڪٽر جليل چيو:

سوکي جي پاسي ۾ ”گاٻار“ درياهه وهندو هو، جيڪو ڪنهن وقت ۾ وڏو درياهه هو. سوکي بندرگاهه جي پاسن کان چار درياهه وهندا هئا، انهن درياهن تي ڪيترائي ڳوٺ آباد هئا. هاڻي چؤڦير نظريائن سان خالي پٽ ڏسڻ ۾ پيا اچن. هنن آباد پٽن کي سمنڊ جي ڪاري پاڻيءَ ڦٽائي ڇڏيو. هيٺئر سوکيءَ جي سونهن جا خيال ذهن منجهه ڊوڙائي سگهون ٿا، باقي ڪجهه ڪري نه ٿا سگهون، اسان جا وڏڙا به سوکي جا هئا. اُهي مالدار ۽ زميندار به هئا. ان وقت ننڍڙو هئس، ڪي خيال ذهن ۾ ڦيرو ڏين پيا. سوکيءَ جي ڏکڻ ۾ اڱاريا ذات جا ماڻهو رهندا هئا. اهي ملڪاڻي ونگرا هئا. اڱاريو انهن جو پاڙو هيو.

سوکيءَ جي شهر جون ڳالهون پئي هليون، ”سوکيءَ شهر ۾ واپار جو وڏو چلتو هلندو هيو، جڏهن هندو، واپاري واڻيا ويا ته سوکيءَ جو چلتو ۽ واپار به ڍرو ٿيندو ويو. سوکيءَ جي بازار جا ڪيترائي دڪان بند ٿي ويا. سوکي جي بندرگاهه تي ٻاهرين ماڻهن جا پيڙا ۽ پيڙيون گهٽ اچڻ لڳيون. رڳو ٿڌ ۽ ڀر وارن درياهن کان ماڻهو ايندا هئا. شهر ۾ مسلمان واپاري به هئا، انهن سوکيءَ جي ايندڙ وقت جو جائزو ورتو ۽ اهو سوچي ويا ته هاڻي سوکيءَ ۾ رهي ڪاروبار ڪرڻ ڏکيو آهي، پوءِ انهن به پنهنجو ڪاروبار ٻين شهرن ڏانهن وڃي شروع ڪيو. گهڻا ماڻهو ڪاروبار شهر ڏي ويا. پر پوءِ اُتان به لڏي ويا.

ڪارو پاڻي اهڙو سوکڙو وڌو جو ”ڀاڳين جا مال به ويا ته وٽان به ويا.“ سمنڊ جي ڪاري پاڻيءَ ڪيترائي درياهه ڦٽائي ڇڏيا. جيڪي سامونڊي پٽيءَ ۾ گهر آباد هئا، انهن کي 1999 ع واري طوفان مڪمل تباھه ڪري ڇڏيو.

ڊاڪٽر جليل ان طوفان جي حوالي سان ٻڌايو.

1999ع واري طوفان کي انگريزي ۾ نالو سائيڪلون تو ڏنو ويو. هن طوفان سامونڊي پٽيءَ ۾ وڏي تباهي آندي هئي، جنهن کانپوءِ هي ماڳ پٽ بلڪل برباد ٿي ويا. ان طوفان کان اڳ ۾ سوکيءَ تي، ها... هنن پتن تي جتي ويٺا ڪچهري ڪريون پيا، ڪجهه گهر آباد هئا. انهن ۾ احمد رونجهو، حاجي محمد رونجهو، حسين رونجهو، احمد ڀڳدويغدو، جمعو مالهيو، آگن مالهيو، ۽ محمد مالهيو جا گهر هئا. اهي سڀ 1999ع جي طوفان کانپوءِ لڏي ويا. محمد مالهيو هير به سوکي شهر کان اتر طرف ۾ گابار درياهه تي رهي پيو. ان جو اڪيلو گهر آهي، باقي ٻيا مختلف شهرن ڏانهن لڏي ويا آهن. اسين محمد مالهيو سان ملڻ هلنداسين. مٿيان ماڻهو سوکيءَ جي پتن جا آخري رهندڙ ماڻهو هئا.

ڪجهه سال اڳ سوکيءَ جي هنن پتن تي آيو هئس. هڪ ڀڳل جاءِ جي ڏاڪڻ جا ڏاڪا جن تي ٿاڻلس لڳل هئي، اهي هن وقت ڏسڻ ۾ ڪونه آيا. نڪرن جا ڀڳل ٽڪرا پت تي وڪريل ڏٺا هئم، پر هيل اهي شيون ڪونه هجن. سوکي جي پت کي به ڪاري پاڻي ڇڏيو ڪونه. ان کي به پنهنجن ڪارن ڏندن سان کائيندو، کائيندو ننڍڙو ڪري ڇڏيو هجي.

ايندڙ چند سالن ۾ ”سوکي شهر ۽ بندر“ جو هي ننڍڙو تاريخي نشان به سمنڊ جي پيٽ ۾ گم ٿي ويندو. سنڌ جي تاريخي ماڳن ۽ بندرن سان سمنڊ وڏا ڪلور ڪيا آهن. جي پنهنجا ماڻهو اک پٽين ها ته هي سونا پٽ سمنڊ ۾ غرق نه ٿين ها. سمنڊ سان گڏ پنهنجن به ڪلور ڪيا آهن.

پوءِ اسين اٿياسين. چانهه جي پاڙ سڀني کي لڳي، ڊاڪٽر وراڻيو: هاڻ پيڙيءَ ۾ ويهي ”گابار درياهه“ تي هلنداسين. اسان کي محمد مالهيو وٽان ڪير ملي ويندو، نه ته چانهه سليماني يعني ڪير کان بغير اها ضرور ملندي... هاڻي اسين ان ڍوري وٽ اچي پهتاسين، سڀني پنهنجيون قميصون لاهي مٿي سان ٻڌيون ۽ سلوار جا پانچا گوڏن کان مٿي ڪري ڍوري ۾ لهي پياسين.

ڪجهه منٽن کانپوءِ ڍوري مان ٽپي سڪي تي آياسين. سڀني مٿي وارا ڪپڙا لٽا، ٻُٽ تي وڌا ۽ پيڙي ڏي هلڻ لڳاسين. آئون هلندي ڪنڌ ورائي سوکي جي ويران پتن کي ڏٺو. اکين ۾ سوکيءَ جا منظر ڏنڌا ٿي ختم ٿي ويا. دل ۾ چيم، سامونڊي پٽي جا سهڻا ماڳ ۽ بندر ڇڏي ويا، ڪنهن کي

ڪائي ڪهل ڪانه آئي. بس پوءِ اکين تي هٿ ڦيرائي پيڙيءَ ۾ اچي چڙهيس. ناڪڻو سُڪاڻ تي وڃي ويٺو.

سوکي بندرگاهه جي اتر طرف کان ”ميرواهه“ درياهه نڪري ٿو، اهو آلهندي طرف وڃي، درياهه گهوڙو ۾ داخل ٿئي ٿو. پوءِ درياهه گهوڙو عربي سمنڊ ۾ ڇوڙ ڪري ٿو. ان وقت واءُ تيز لڳڻ شروع ٿيو. اسين هوڙي جي ڪٺ يعني پيٽ ۾ ويهي رهياسين. بک سڀني کي لڳي، پر بک ۾ منهنجي حالت ٻين کان وڌيڪ خراب ٿيڻ لڳي. ناڪڻي الهندي جو پٽ قادر ڪٺ ۾ ويهي ماني پچائڻ لڳو، هوڙو درياهه منجهه آهستي آهستي هلندو رهيو. ناڪڻو سُڪاڻ تي ويٺو هو. پاڇي تيار پئي هئي. قادر ماني پچائي ورتي ۽ آواز ڏنائين: ”ماني تيار آهي ۽ ڪير ٿورو پيو آهي.“

”ها! مون کي ماني ڏي.“ منهنجي وات مان رڙ نڪري وئي، چو جو مون کي ڏاڍي بک لڳي هئي. پوءِ سڀني ماني کائڻ لڳاسين. صرف ناڪڻو الهندي ماني ڪونه کائي جو اهو هوڙو هلائي رهيو هو. ناڪڻو الهندي گابار درياهه ڏانهن هلڻ لڳو، جتي ناڪڻي الهندي جو گهر هيو. ناڪڻو الهندي ڪٺ ۾ آيو ۽ ماني کائڻ لڳو، ان جو پٽ قادر هوڙي جي سُڪاڻ تي وڃي ويٺو.

اسين ڪجهه وقت کانپوءِ گابار درياهه جي ڍوري تي آياسين. ڏٺوسين ته هڪ ماڻهو ويٺو آهي. اهو رڇ اُلاري رهيو هو. ڊاڪٽر جليل ڪٿي ۽ الهندي ان ڏانهن ڏسي آواز ڏنو ”اي محمد مالهي ڪهڙا حال اٿئي...؟“ هوڙو اچي محمد مالهيو جي پاسي ۾ بيٺو، ڊاڪٽر لهي ويو. ان سان گڏ اسين به هيٺ لٿاسين.

محمد مالهيو سان هٿ ملائي ان جي پاسي ۾ ويهي رهياسين. ڪجهه دير تائين ڪچهري ڪري پوءِ کانئس موڪلايو، پيڙيءَ منجهه آياسين، پيڙي هلندي ساڳي جاءِ تي ان ڍوري وٽ آئي، جتي لهي اسين سوکي جو قتل شهر ڏسڻ وياسين.

ميرواهه درياهه جي ڀڄڙي مان نڪري ”مٽڙي درياهه“ ۾ داخل ٿياسين. هوڙو پاڻي منجهه هلندو رهيو. ڪنهن مهل آسمان ۾ گجگوڙ ٿي، ڪارا ڪڪر ڊوڪڙيون پائڻ لڳا. اهي ڪڪر اهڙا گهاتا ۽ ڪارا هجن، جو انهن کي ڏسندي، خوف پيو ٿئي. وري ڪارا گهاتا ڪڪر انهن جي گجگوڙ ٿي تنهن ڏکائي ڇڏيو پئي. چئني طرفن کان گهگهه اونداهي ٿي وئي هئي.

مون کي ڪو پتو ڪونه هجي، هوڙو ڪهڙي طرف وڃي رهيو آهي. بس درياھ جا ڌڙڪا، آسمان ۾ بادلن جي چمڪاڻ ۽ ڪڙڪاڻ، ڪنهن مهل ڏکايو ڇڏي. ڊاڪٽر جليل ”مُٽي درياھ“ جي پنهني ڪنڌين ڏي نھاري پوءِ اوڀر جي پاسي ڏانهن اشارو ڪري چيو:

اسين مُٽي درياھ منجهه هلون پيا، درياھ جي اوڀر واري ڪنڌيءَ تي ”رونجهن“ ذات وارن جا گھر آهن. مان خاموش ويٺو ڊاڪٽر جي ڳالهه ٻڌان پيو.

”هاڻ هوڙو اوڀر واري ڪنڌيءَ جو پاسو وٺي هلي ٿو. ڪجهه دير کانپوءِ ”نانگ“ واري درياھ“ منجهه هلندو. پوءِ وڃي ”آڏياڙي درياھ“ ۾ داخل ٿيندو. ناڪڻ ۽ خلاصين جون اهي ڳالهيون ياد ٿي آيون جن ماڻهن، ملاحن جون پيڙيون سامونڊي طوفان ۾ تباھ ٿي ويون هيون، تختو تختي سان نه مليو هو، اهي سڀ منظر منهنجي خيالن ۾ فلم وانگر ڦرندا رهيا، اونداهي ۾ اڪيون اٽڪايون ويٺو هجان. درياھ جي گس پٽ جي ڪا خبر پوي ڪونه پوي ته ڪٿي پيا هلون، ۽ ڪٿي پهتا آهيون؟ ڪنهن وقت ڊاڪٽر جو آواز آيو ۽ ان ٻڌايو ته:

”هاڻ اسين ”آڏياڙي درياھ“ منجهه آهيون. هي درياھ اڳتي ڏکڻ ۾ وڃي عربي سمنڊ ۾ ڇوڙ ڪندو.“ اوچتو واءُ ۾ تيزي اچي وئي. مون کي ائين لڳو، جڻ سامونڊي طوفان اچي ويو آهي. تيز هوائن تي پيڙي پينگهه جيان لڏي رهي هئي، ڪنهن مهل هڪ پاسي تي لڙي ٿي وئي ته ڪنهن وقت ٻئي پاسي لاڙو ٿي ڪيائين. پيڙيءَ جي لُڏ ڪري ۽ آسيري پاسيري ٿيڻ سان ذهن ۾ سوين خيال ورائي ويا. جڏهن پيڙي ڪنڌي جي پاسي اچي هوري هلڻ لڳي ۽ اهي لوڏا ختم ٿيا ته پيٽ ۾ ڪجهه ساهه پيو. درياھ ۾ هوڙو ٻار جي پينگهه جيان لڏي رهيو هو. هوائون تيز گهلي رهيون هُجن جيڪي مينهن جي آڇ ۽ وسڻ جو اشارو ڏئي پئي ويون. درياھ ۾ تيز واه ۽ طوفان هلندا رهندا آهن، نئين ماڻهو جي لاءِ ڏکي ڳالهه هوندي آهي پر روزانو جن ماڻهن جو دريائي ڌنڌو هوندو آهي. اهي طوفانن جا عادي ٿي چڪا هوندا آهن، پر نئين ماڻهو کي عجيب پئو ٿيندو آهي. ڪجهه سيڪنڊ مس گذريا ته مينهن جي ڪٽين جو وسڪارو شروع ٿيو. ڪڏ مان ناڪڻي پلاسٽڪ ڪڍي اسان کي اُن ۾ ڍڪيو ۽ پاڻ سُڪاڻ تي ويو. پُٽ کي به پنهنجي ڀر ۾ ويهاري ويٺو.

ڪُڻ ۾ (هوڙي جي پيٽ) ۾ ڊاڪٽر ۽ آئون هجون. مان مينهن جو مزو وٺڻ جي لاءِ ڪُڻ مان نڪري هوڙي جي موريءَ واري حصي وٽ بيهي رهيس. مينهن تيز هجي، پوءِ بيهي ڪونه سگهيس، اچي ڪُڻ ۾ ويهي رهيس.

ناڪڻو الهڏو آواز ڏنو ”اسين آڏياڙي درياھ ۾ پيا هلون.“ ناڪڻي جو آواز ٻڌي هوڙي کان ٻاهر ڏٺو، سواءِ اونداهيءَ جي ڪُجهه ڪونه ڏسڻ ۾ آيو. ناڪڻو الهڏي کي درياھي گس، رستن، پيچرن، ڍورن، چاڙن جي سڀ سڌ هئي.

”ناڪڻو اُن کي چوندا آهن، جيڪو درياھ جا گس پٽ، هيٺ مٿانهيون وغيره ڄاڻي. ناڪڻو هڪ لقب آهي. اهو لقب اُن ماڻهو کي ملندو آهي، جيڪو درياھ جي گس پٽ ڄاڻ رکندو آهي. ان وقت درياھ جي ڌڙڪن، بادلن جي گجگوڙ ۽ برسات به گهٽ ٿي وئي، پوءِ ناڪڻو ان جي پٽ الهڏو خاصخيلي ۽ ڊاڪٽر جن جي چهرن تي ڏٺم ته اهي سڪون سان ويٺا هجن.

درياھ ۾ هوڙو هلي رهيو هو، ڪنهن وقت اچي چمڪندڙ شيءِ جا نينگ ٽپا ڏنا. ناڪڻو ورائيو ”سائين! درياھ ۾ مڇين جي راند ڏسڻ وٽان آهي. درياھي مڇيون هوڙن ۽ پيڙين جي مٿان نينگ ڏئي هليون وينديون آهن. ڪي ننڍڙيون وڏڙيون مڇيون پيڙيءَ ۾ ڪري پونديون آهن. هنن مڇين جا چلر يعني بُت واري ڪُل اچي ۽ چمڪندڙ ٿئي ٿي. جيئن بجلي چمڪندي آهي، تيئن انهن جو بدن چمڪي ٿو. مڇي جو شڪار ڪري برف جي نادين ۾ وجهي بند ڪندا آهيون ته انهن مڇين جو چانديءَ جهڙو بدن برف ۾ ڪارو ٿي ويندو آهي. مڇي جي ڪل (چلر) برف ۾ پنهنجي سونهن وڃائي ڇڏيندي آهي.

ٿڌڙي وٺندڙ هوا گهلي رهي هئي. چوڦير اونداهي ئي اونداهي هئي. باقي موسم وٺندڙ واه جي ٿي پئي هئي. اسين موري تي اچي ويٺاسين ڊاڪٽر چيو ”ناڪڻا! چانهه پيار.“

ناڪڻو الهڏو سڪاڻ تان لهي آيو، اُن جو پُٽ اُتي سُڪاڻ تي وڃي ويٺو. ناڪڻو درياھ ڪنڌين ڏانهن ڏسي ڏکارو ٿيندي چيو: ”ادا درياھ جون ڪنڌيون ويران ڏسين پيو. اڳي درياھ منجهه هلندا، هوڙا هڪليندا، ڪنڌين تي رونق ڏسي اندر نري پوندو هو. ڪنڌين وارا ماڻهو هت مٽي ڪڍي



اولا ۽ اشارا ڪندا هئا “هيڏانهن اچو... جھٽ ويھو.” ڪي ماڻهو نالو وٺي سڏ ڪندا هئا. هاڻ ڪا ڪوڪار به ٻڌڻ ۾ اچي ڪونه ٿي. نه ڪنهن پڪيءَ جو چين چين جا آواز آهن. اهڙي خاموشي ٿي وئي آهي جو هانءُ پيو ڦاٽي. هنن ڪنڌين کي ڏسي، اندر آڏو ٿيو پوي. “ائين چئي ناکڻو ٿڌو ساهه ڀري ڇانهه ٺاهڻ ۾ لڳي ويو.

هوڙو “آڏياڙي درياهه” ۾ هلي رهيو هو، درياهه جي ٻي ڪنڌيءَ سان هڪڙو هوڙو وڃي رهيو هو، ان هوڙي ۾ ويٺل ماڻهن مان هڪ جڻي روشني ڪري، اشارو ڏنو ته ناکڻو الڏنو اها اشارو سمجهي ويو، هڪ وڏي آواز ۾ چيائين. “اهو هوڙو سائين محمد مولائيءَ جو آهي. شڪار تي وڃي پيو، ناکڻو ڇانهه ٺاهي سڀني کي ڏني، مان ڇانهه جو ڪوپ ڪڍي مھريءَ تان اٿي سڪاڻ تي وڃي وينس. اُتي ڇانهه پيئڻ ۾ مزو آيو پئي. هوڙي جو پينگهه وانگر لڏڻ ۽ هلڻ چوڦير اونداهي هت نه ڏسي هت ڪي، وري ٿڌڙي هوا جهومائي ٿي ڇڏيو. ايتري ۾ ناکڻو شاهه جو شعر ٻڌائڻ لڳو، سو به وڏي آواز ۽ سُر سان.

نه سي تڙ هوڙاڪ، نه وايون وٽجارن جُون،  
سرتيون! سامونڊرين جا آڇ پڻ چڪيم چاڪ  
مارينمُون! فراق پاڙيحيون، پرين جا.  
(شاهه سر سامونڊي، داستان پهريون)

\*\*\*

ننگر ۽ ناريون، پڳهه ڪڍي پنڌ ٿيا،  
بندر بازاريون، سُڃا سامونڊين ري.

(شاهه سر سامونڊي باب پهريون)

ناڪڻي الڏنو ٻيٽ ٻڌايا ته ڊاڪٽر جليل کان به رهيو ڪونه ٿيو. اهو هوڙي جي مھريءَ تي ويٺو ناکڻي الڏني کي جواب ڏي. ناکڻا! تو (واهه) جا ٻيٽ ٻڌايا... پر مي جو سڻ.

هيئنڙو ٻيڙيءَ جان، ڏنڌڙ پئي ڏينهن ٿيا،  
پڇيو تان نه پريان، ڪر لاهو ٿي ڪڏهن.

اوچتو آسمان مان ڪنوئين جا ڪڙڪاڻ ۽ تجلا شروع ٿي ويا، اهڙا آواز ڪڏهن اڳي ٻڌا ڪونه هُجن. وري هلڪو وسڪارو لڳو. اسين

مھريءَ تي ويٺا رهياسين. ان گھڙيءَ درياهه ڏاڍو مزو ڏنو پئي. ڇانهه جو ڪوپ اڃا هت ۾ هيو. اهو مون چين تي رکيو ۽ چُسڪي ڀرڻ لڳس ته ڪوپ خالي هجي. اها خبر ڪونه پئي ته ڪهڙي مهل ڇانهه جي پيالائي ختم ٿي. پوءِ ناکڻي جو پُٽ قادر کي آواز ڏنو.  
“ادا! ڇانهه ڪپي.”

ناڪڻي ڪنڌ ورائي پٽ کي چيو “ڇانهه چڱي ٺاهي هئي، اڃا ٻاٽلي ۾ هوندي... ڪُڻ ۾ ڇانهه جو ٻاٽو ڍڪي رکيو آهي. اهو گرم ڪر... ڇانهه سڀني کي پيار...”

ايتري ۾ وسڪارو جهڪو ٿيندو ويو. مينهن جي هلڪي ڪُڻ بدن کي ٿڌڪيون ڏئي رهي هئي. جيئن ماءُ پنهنجي ٻار کي ننڊ ڪرائڻ جي لاءِ ٿڌڪيون هڻندي آهي. برسات جي ڪٽين ۾ پيو درياهه جي وچ ۾ ٻيڙيءَ جي لوڏن ۽ درياهه جون چوليون جيڪي هوڙي سان لڳي، وري واپس ٿي ويون، انهن کي ڏسڻ سان ڏاڍو مزو آيو پئي. مان درياهه جو مزو وٺي رهيو هئس. قادر هت وڌائي ڇانهه ڏني. هوڙو آڏياڙي درياهه کي ڇڏي ڪانڌر درياهه ۾ آيو. ڪانڌر درياهه جي ڪنڌيءَ تي ڪجهه گهر ڏسڻ ۾ آيا. انهن ڪڇن ڪڙڪانن جي گهر مان هت ٻئيءَ جي روشني ننڍڙي ٻار جيان ليٽا پائي رهي هئي. جڻ اها اسان کي اشارا ڪري سڏي رهي هئي. منهنجو ڌيان انهن گهرن ڏانهن هجي. ڊاڪٽر جليل اٿي سڪاڻ تي ويٺل ناکڻي ڏي ويو، کيس وڏي آواز ۾ چيو “اسين اڳتي ڪونه هلنداسين. هن ڪنڌيءَ تي فقير اٿي جتن جا گهر آهن، اڄ رات انهيءَ ڳوٺ ۾ گذارينداسين.”

ناڪڻو الڏنو هوڙي جو رخ ڦيرايو. هوڙو هلندو ڳوٺ جي پاسي واري ڪنڌي وٺي هلندو رهيو. هي ڳوٺ عربي سمنڊ جي پاسي ۾ هو. اڳيان ڪانڌر ٿر (ڪانڌر نار) هئي، جتي درياهه عربي سمنڊ ۾ ڇوڙ ڪندو آهي. انگريزي ۾ “ڪريڪ (Creek) چوندا آهن.

ڪانڌر درياهه جي اولهه ۾ ڀاڳ فقير اٿي جتن جو ڳوٺ هُجي. ڪنڌي تي چئن، منهن ۽ ڪڙڪانن وارا گهر هئا. انهن گهرن جي پاسي ۾ درياهه جي ڪنڌيءَ تي مسجد هئي. هوڙو جيئن ان مسجد جي پاسي ۾ بيٺو ته ڪي ماڻهو هت بتيون ڪڍي اسان جي هوڙي ڏي آيا. انهن اڳي ئي هوڙي جو آواز ٻڌو هو. ڊاڪٽر انهن کي سڃاتو ۽ ناکڻو به ڏسي انهن کي کيڪاريو.

اسان هوڙي مان لٽاسين. سڀئي ماڻهو سڪ سان مليا. هڪ جڳو اسان جي اڳيان بتي ڪڍي هلندو رهيو. ٻيو اسان جي پويان بتي ڪڍي هلندو پئي آيو. ان جي هٿ ۾ لٽ به هئي. مسجد جي پاسي ۾ چئو جيڪا (اوطاق) هئي. اسين ان ۾ آياسين. اوطاق ۾ هڪڙو مهمان اڳ ۾ موجود هيو. ان سان ملياسين. هڪڙو همراھ پاڻي ڪڍي آيو. هٿ منهن ڌوئڻ جي لاءِ چيو، پوءِ چئي کان ٻاهر نڪري هٿ منهن ڌوئوسين.

ڪجهه منٽ مس گذريا ته ماني اچي وئي، ڊاڪٽر مرڪي هڪڙي جٿ کي چيو ”تو کي خبر هئي ڇا...؟“

ڊاڪٽر! درياھ منجهه هوڙو هلي ته اسان کي پتو پئجي ويندو آهي. توهان جو هوڙو ڪانٽر درياھ منجهه گهڙيو ته درياھي لهرن اسان کي اچي نياپو ڏنو ته مهمان اچن پيا. پوءِ هو اتي هوڙي جو آواز هوري هوري چٽو ٿيندو ويو ته سمجهي وياسين. اهو هوڙو اسان جي ڳوٺ طرف اچي ٿو. ڇو ته اڳيان عربي سمنڊ آهي. اوڏانهن ته ويندو ڪونه. پوءِ تن چئن چئن جي ماني نهرائي ڇڏي. هوڙو جيئن ويجهو آيو پئي، اسان کي پڪ ٿيندي وئي ته اهي اسان جا مهمان آهن. پوءِ چئي کان ٻاهر نڪري توهان جي طرف ڏنو. هوڙي اسان جي ڳوٺ جي ڪنڌي وارو پاسو وٺيو پئي آيو ۽ اهو ڊاڪٽر جليل هوندو، هوڙو ته ساڳيو ئي آهي، ماني ڪاٺ ڪاٺ ڪاٺيو ڊاڪٽر سڀني جو تعارف ڪرايو.

”هي فقير اٿي جٿ آهن، اٺ ۽ اٺيون پاليندا آهن ۽ مڇي ۽ وارو ڏنڌو ڪندا آهن. اصل ۾ هنن جو ڏنڌو اٺيون وارو هو، جيڪو صدين کان ڪندا پيا اچن، پوءِ ڪنڌيون اجڙيون ته ڪاروبار گهٽجي ويا. هتان جا ماڻهو روزي ڪمائڻ ۽ بچن کي پالڻ جي مڇي وارو ڪم ڪرڻ لڳا. هاڻي سڀني جو اهوروڙگار آهي، پر فقير اٿي جٿ اڃان وڏڙن وارو ڏنڌو اٺيون چارڻ ۽ وڪڻڻ وارو ڪم ڪندا اچن پيا. هنن جا وڏڙا ٻيڙن ۾ اٺ چاڙهي پرڏيهي ملڪن ڏي ڪپاڻ وٺندا هئا. واپسي ۾ اهي مختلف وڪرن ۽ سامانن سان ٻيڙا پرائي ايندا هئا. پوءِ اتي وينل جتن سان تعارف ٿيو. حاجي يعقوب جٿ فقير اٿي، علي محمد فقير اٿي جٿ، عثمان فقير اٿي جٿ، هاشم فقير اٿي جٿ، جيڪو مهمان چئي ۾ ويٺو هو. اهو به ذات جو جٿ هجي.

ڳالهه ٻولهه ۾ فقير اٿي جتن جو لهجو الڳ محسوس ٿيو. سامونڊي پتي ۽ لاڙ ۾ جتن جون اُوڙڪون (ذاتيون ۽ پاڙا) گهڻيون آهن.

رات جو ڪجهه ۾ فقير اٿي جٿ يعقوب قصو ٻڌايو ”هڪ ڀيري گڏاڻي درياھ (بلوچستان) تي شڪار ڪري رهيا هئاسون. ناڪڻو جانو خاصخيلي، خلاصي هيرو خلاصي منو مگر (مڇي ۽ جو نالو) خلاصي چنيسر بوٿو (مڇي ۽ جو نالو) خلاصي خيرو، خلاصي حاجي ملاح، خلاصي پوپو (مڇي ۽ جو نالو) خلاص جانو ڪرڙو (مڇي ۽ جو نالو) خلاصي ٿيري (مڇي ۽ جو نالو) خلاصي محمد مالھيو، خلاصي بالو بوقڙ (مڇي ۽ جو نالو) ڀنڊاري (رڌ) پڇاءُ ڪندڙ (ميرو ملاح، سڀئي هوڙي منجهه هجن. هوڙو پاڻي منجهه پينگهه وانگر لڏندو، جهومندو هلندو رهيو، صبح جو وقت هجي. سڀئي اميد ڪري شڪار گهورڻ (ڪرڻ) وڃون پيا. اوچتو هوڙي لوڏو کاڌو، هوڙي جو پاڻيو نڪري ويو ته هوڙو آسيرو پاسيرو ٿيڻ لڳو. سڀني پاڻي ۽ منجهه ٽپو ڏنو، جان بچائڻ جي لاءِ آواز ڏيندا، هٿ مٿي ڪڍي ڪنهن سھاري لاءِ اشارو ڪندا ترندا رھياسين. جنهن هوڙي منجهه هئاسين، ان هوڙي جا پڳل ٽڪرا ”پاڻيا“ پاڻي منجهه لڙهندي ڏٺاسين. اوچتو هڪڙو هوڙو آيو. ان پري کان درياھ منجهه پڳل هوڙي جي پاڻين ۽ پاڻي ۾ اسان کي ڏسي ورتو هجي. جڏهن اهو هوڙو ويجهو آيو ته اهو ناڪڻي آلو خاصخيلي جو هجي. پوءِ ان هوڙي وارن مڙسي ڪري اسان جي هوڙي وارن ماڻهن کي بچائي ورتو ۽ پنهنجي هوڙي منجهه چاڙهي ورتو.

هن درياھ جي ڏنڌي ۾ اهو پتو نه ٻوندو آهي ته اڳيان ڇا ٿيڻ وارو آهي، ڇا ٿيندو... ڪهڙو واقعو يا حادثو ٿيندو. بس اميد جي ڏور پڪڙي توڪل تي هلندا رهندا آهيون. پوءِ اتي چئي کان ٻاهر نڪري عربي سمنڊ جو نظارو ڪرڻ لڳس. ڪانٽر درياھ جي ڪنڌي تي ٺهيل گهرن مان نڪرندڙ روشني درياھ جي پاڻي ۾ ڇاپا (عڪس) اولڙا ٺاهيندي رهي هئي، انهن کي ڏسڻ بيهي رهيس. ٿڌڙي هوا به لڳي رهي هئي، ايتري ۾ ڊاڪٽر ٻاهر نڪري آيو. ٿوري گهڙي اتي بيٺا رھياسين.

صبح جو سوڀر سج جي ڪرڻ چئي جي ڪانن مان اندر جهاتي پائي تماشولائي ڏٺو هو ته اک کلي وئي. اسين سڀ اٿياسين ته چانهه سان گڏ نيرن اچي وئي. چئي جي سنهڙين ڪاٺين منجهان ڪلراني زمين تي پاڪري مال جون ڪڏڪاريون، ڌنارن جا آواز اندر ٿي آيا، هوا تيز گهلي رهي هئي. نيرن ڪري سڀني سڄڻن کان موڪلايوسين. هاڻي ڪانٽر درياھ

منجھ هُوڙو هلڻ لڳو... درياھ جي ٻنهي پاسن کان ويران ڪنڌيون ڏسڻ ۾ ٿي آيون. ان وقت سج چوٽ چڙهيل هو، ڪنڌين تي ننڍڙا لائڻا ۽ گاهه ڏسڻ ۾ ٿي آيو... باقي ڪو وڻ ڪونه هجي. هُوڙو هلندو رهيو.

هاڻي اسين ڪانئر درياھ کي ڇڏي وري باغ واري درياھ ۾ آياسين. اسان کي ٽڪو ڳوٺ ڏي ويڙو هيو. هي ڳوٺ سمنڊ جي پاسي ۾ هجي.

باغ واري درياھ کي وائيءَ واري درياھ به چوندا آهن. وائيءَ واري درياھ جي اولھ ۾ فقيرائي جتن جا گهر ۽ لکين ذات وارن جا گهر هئا. ناڪڻو الهڏنو آواز ڏنو.

”مکي بُڪ لڳي آ. هُوڙو ڪنڌيءَ سان بيهاري شڪار گهوريندس (گهوريندس: مڇيءَ جو شڪار ڪندس).“ پوءِ درياھ جي ڪنڌي سان هُوڙو بيهاريو. جنهن جاءِ تي ڍورو هجي. ڪنڌي تي ڪنهن ڪنهن جاءِ تي ٻه ٽي ننڍڙا ٻوٽا ڏسڻ ۾ آيا، باقي سمورو پٽ ڪارو، ڪلرانو هيو. البته تمرن جا وڻ ڪٿي ڪٿي نظر آيا.

ناڪڻو الهڏنو سُڪاڻ (سُڪاڻ: هُوڙي جو پويون حصو مھري وارو حصو يعني اڳيون حصو) تان اٿي کڻ (ڪڍ: هُوڙي يا ٻيڙي جو پٽ اندر جو حصو) منجھ آيو، پٽ قادر کي آواز ڏنو ابل! رڇ (جار) کڻ مان کڻ ته هلون... رڇ جو ننڍڙو ٽڪرو هنن ڪنيو، هُوڙي مان لهي درياھ جي ڪنڌي تي ويا. ٿورو اڳيان پاڻيءَ جي ڇاڙ هئي. ان ڇاڙ ۾ رڇ هڻي شڪار ڪرڻ لڳا. جڏهن درياھ موج مستين سان وهندو هيو، سامونڊي پٽيءَ ۾

اچي پنهنجيون ڇاڙون گڏي، کنڊر جي پڪڙجي ويندو هيو. هن جي ڇ اڙن کي درياھ جي مختلف نالن سان سڏبو آهي. درياھ جون ڪنڌيون سرسبز آباد، قسمن قسمن جا گاهه ٻوٽا ۽ تمر جا وڻ جيڪي ڪنڌين جي سونهن هوندا هئا. ڪنڌين تي ڀاڳين جا ڇمرا ٻهڪندا، ڪل خوشيءَ جون چوڪڙيون ۽ ٽوليون، درياھي ڪنڌن تي ٿلنديون هيون ۽ هير اهي پٽ اُڇڙيل آهن. انهن پٽن کي ڪاري پاڻيءَ ڦٽائي اجاڙي ڇڏيو آهي. نه وڻ نه واهرو ڏسجي ٿو.

سامونڊي پٽيءَ ۾ تمر جا وڻ ڀاڳين جي لاءِ ڏيڍ ۽ سهارو هوندا هئا. تمر جا وڻ سندن گهر اڏڻ، جايون ٺاهڻ ۾ ان جون ڪاٺيون ٽانڊو پارڻ جي

ڪم اينديون هيون. ايتري ۾ منهنجي ڪنن تي آواز آيو... ڪنڌ ورائي ڏنو ته هڪڙو هُوڙو اسان جي هُوڙي ڏي اچي رهيو هو. ان ۾ ويٺل خلاصين مان هڪ خلاصي (خلاصي: هُوڙي ۾ ڪم ڪندڙ ماڻهو) آواز ڏنو ”ناڪڻا! الهڏنا ڪجا پيو ڪرين؟“

ناڪڻو الهڏنو اڃان ڍوريءَ ۾ بيٺو هيو، تنهن آواز ٻڌو ۽ ان خلاصيءَ کي سڃاڻي ورتو پوءِ وڏي آواز ۾ جواب ڏنو.

مگر خلاصي مڇي وٽيان پيو؟  
(نوٽ) مگر مڇيءَ جو نالو آهي. ناڪڻا ۽ خلاصي پاڻ تي مڇين جا نالا الڳ سڃاڻپ طور تي رکندا آهن.

مگر خلاصي وڏي آواز ۾ ورندي ڏني ناڪڻا! ويسِي گهرجي، اسان وٽ جهجهي آهي. مگر خلاصي سمجهي ويو... ناڪڻو هُوڙي بيهاري مڇي ماري کاڌو تيار ڪندو، تنهنڪري ان کان ويسِي (سيڌو سامان) جي باري ۾ پڇيو.

”مگر! مهرباني.... ويسِي آهي، ڪڻ ۾ رڌ پچاءِ جو سامان آهي. ايتري ۾ اهو هُوڙو جنهن مان مگر خلاصي ڳالهائي رهيو هو. اسان جي هُوڙي ڀرسان آيو. سڀني ماڻهن هٿ مٿي ڪري ڪيڪار ڪئي. ان هُوڙي ۾ ويٺل خلاصين ڊاڪٽر کي سڃاتو ۽ کلي آواز ڏنو.  
ڊاڪٽر! تون ناڪڻي سان گڏ آيو آهين...؟  
”ها... اچو چانهه پاڻي پيو...؟“

ڊاڪٽر! هلون پيا.... پري وينداسين، جتي جمجمو شڪار لڳو. اُتي رڇ هڻنداسين.

”ڇڱو مهرباني.“

پوءِ هُوڙو آواز ڪندو هلندو ويو. درياھ جي لهرن ۾ اسان جو هُوڙو پينگهه جيان لڏي رهيو هو.

ناڪڻو الهڏنو مڇي ماري ڪٽي آيو. مڇي جا چلر چاندي جي پٽن جيان چمڪي رهيا هجن. ناڪڻو ۽ اُن جو پٽ ٻئي رڌ پچاءِ ۾ لڳي ويا. ڊاڪٽر اڃان درياھ جي ڪنڌيءَ تي هيو. سج جا ڪرڻا پاڻي ۾ تجلا ڏيندا ٿي رهيا.

الهڏنو هُوڙي جي ڪڻ مان هڪ وڏو دٻو ڪنيو، ان کي کولي مرچ

مصالحن واريون پڙيون ڪنيون. قادر مڇيءَ کي چلي چير ڏئي ڇڏيا هُجن. ۽ اُتو ڳوھڻ ۾ لڳي ويو.

”سامونڊي ۽ درياهن تي شڪار گھوريندڙ (شڪار ڪندڙ) ماڻهو پاڻ سان ”ويسِي“ ضرور کڻندا آهن. اهي ويسِي يعني سودو سڙو کانسواءِ هلندا ڪونه. نه ڪو وري شڪار ڪرڻ ويندا.

شڪار ڪرڻ ۾ گھڻا ڏينهن لڳندا آهن، تنهن لاءِ پنهنجو پورو بندوبست ڪري ويندا آهن. تيل جا وڏا ڪين. ڊرم پرائيندا جمجمي ويسِي (سامان) جنهن ۾ رڌ ڇڄاءِ وارو سامان، بصر، پتاتا، چانور، اتو، تيل، گرم مصالا، لوڻ ۽ مرچ ۽ ٻيو سامان کڻندا آهن. ڪيترا خلاصي ۽ ناڪڻا پاڻ سان تماڪ واريون پڙيون، گتڪو، سگريت، پَن جون پڙيون، انهن جا بندل پاڻ سان کڻي ويندا آهن. شڪار تي نڪري ناڪڻا ۽ خلاصي پنهنجو پورو بندوبست ڪري پوءِ تڙ (درياه جي ڪنڌي) ڇڏيندا آهن. جيترا ڏينهن انهن کي درياه ۾ رهڻو هوندو آهي، اُنهن ڏينهن کان ڪجهه وڌيڪ ڏينهن جي لاءِ ويسِي (سيتو سامان) کڻي ويندا آهن. درياه ۾ هلندي ٻيڙا اُتتا ماڻهو هڪٻئي جي جمجمي مدد ڪندا آهن ۽ هڪٻئي جو سهارو هوندا آهن. شڪار ڪندڙ ۽ درياه منجهه هلڻ وارو پنڌ ڏاڍو اڙانگو ۽ ٽڪائيندڙ ٿيندو آهي.

اسين ڳچ وقت ڪنڌيءَ وٽ بيٺا رهياسين. ماني تيار ٿي وئي. ڊاڪٽر جليل آيو، جيڪو ٿورو اڳ ڪنڌيءَ تي پसार ڪري رهيو هو. پوءِ اسان گڏجي ماني کاڌي سون. باغ واري درياه جي هڪ ڇاڙ اُتر طرف ۾ شڪرانو درياه سان ملي ٿي. اها ڇاڙ مل درياه مان گذري وري ڪانئر درياه سان گڏجي پوءِ سمنڊ ۾ ڇوڙ ڪري ٿي. درياه جون وڏيون ڇاڙون هونديون آهن، جن مان هوڙا، ٻيڙيون گذري ويندا آهن، انهن ڇاڙن کي درياهي ماڻهو ”ڪِناڻي“ سڏيندا آهن.

سامونڊي پتيءَ ۾ ندين وڏن درياهن سان گڏ ڇاڙن، ڪارين جو ميلو لڳو پيو هوندو آهي. هڪ درياه منجهان نڪرندڙ ڇاڙ گهمندي ڦرندي ور وڪڙ کائيندي ٻين درياهن مان گذرندي ويندي آهي يا ڪي ڇاڙون هڪ درياه مان گذري ٻئي درياه مان گذري وينديون آهن.

سامونڊي پتي ۾ ڍورن ۽ ڇاڙن ۽ ننڍڙين ڍورين جو رنگ يا انهن

جي هلت چلت به ڏسڻ وٿان آهي. ٿوري جهٽ جي لاءِ اهو تصور ڪجي ته جنهن وقت جام پاڻي سنڌو درياه ۾ هوندو هو، تنهن وقت اهي ڍورا، ڍوريون، ڪاريون، ڇاڙون سونهن پريون نظر اينديون هونديون. درياهن جون ڪنڌيون مهاڻن، ٻين ذاتين وارن ماڻهن جي محبت سان منڊيون پيون هونديون. واه جو نظارو هوندو...!! اهو سوچيندي اندر ۾ ڪاجي ويس.... درياه جي ڪنڌيءَ کي جنهن وٽ هوڙو بيٺل هجي، ان کي ڏسي ڪونه سگهيس.

ايتري ۾ ناڪڻو چانهه کڻي آيو ”ادا چانهه پيو، هاڻي هيءَ ڪنڌي ڇڏي اڳتي هلنداسين... شام جو سانجهي جي مهل ٽڪو ڳوٺ ۾ منزل آهي.“

چانهه پيئڻ تي دل نه پئي چوي، هوڙو هلڻ لڳو. درياه ۾ سنهڙين مڇين جي راند ڏانهن ڌيان ڇڪجڻ لڳو. مڇيون پاڻيءَ مان نڪري مٿي وڃي وري پاڻي ۾ ٽپي ٿي هنيائون. مون کي ڳوٺ نصير آباد وارو چيلو واه ياد اچي ويو، جتي اسين چار پنج دوست چيلو جي مٿاهين ڪپري يا موريءَ تي بيهي پاڻيءَ منجهه گهٽون، ٽهيون ڏيندا هئاسين. اهو منظر ذهن ۾ اچي ويو. چانهه جي سُڪي پري وري درياه منجهه مڇين جي راند ڏسڻ لڳس. ٻه ٽي مڇيون پاڻيءَ مان نڪري ٽپ ڏئي هوڙي جي مٿان اُڪري پئي پاسي پاڻي ۾ وڃين ڪريون. انهن مڇين جا چلڪندڙ چلر ڪنوڻ وانگر چمڪو ڏئي ٿي ويا. درياه ۾ هوڙو هلندو رهيو. چوڦير پاڻي ئي پاڻي هُجي. درياه منجهه پري کان سنڌي گيتن آواز ٿي آيا.

ناڪڻو الهڏو سڪاڻ کي ڇڏي اسان سان اچي ويٺو. ادا گيتن جو آواز ٻڌين پيون... اهي هوڙا شڪار تي وڃن ٿا ۽ ڪي هوڙا شڪار ڪري موٽيا آهن. هاڻ اهي گيت ڳائيندا اچن پيا. لڳي ٿو، انهن کي جمجمو شڪار لڳو هوندو. هاڻ منهنجي دل چوي ٿي ته اسين به شاهه سائين جا بيت ڳايون. ڪجهه آئون بيت ٻڌائيندس، پوءِ ڪي شعر ڊاڪٽر ٻڌائيندو.

وَتَ وَتَ وَتِيءَ ۾، مَتَ مَتَ مند پئو،

قدر ڪيف ڪلاڙ، جو پيا ڪن پئو،

اچن درس دڪان تي، ڪنڌ قبول ڪيئو،

سَرها سر ڏئو، چڪن سَڪَ سيند جي.

پوءِ ڊاڪٽر شعر ٻڌايو:

لهرن ليکوناه ڪو، جَتَ ڪَپرَ ڪُن ڪارا،

اچارا عميق جا، آچن اوڀارا،  
اُٿي آسارا! وير وڙهنديءَ ويسرا.  
(شاه)

درياءَ جي ڪنڌي ڏانهن نهاريندي مون کي ساجد سنڌيءَ جو شعر  
”سمبارا“ جون ستون ياد اچي ويون.

ڪانه ڪنڌيءَ جون سرگوشيون،  
ڪن پل مرڪن، ڪن پل روئن.  
ڳالهه ڪُنن جي ڪن آ پهتي،  
لهرون لهرون ساڳي سُس پُسن.  
هن رت ڪهڙي راند رچائي،  
اُپ جو سينو سوڙهو ٿي پيو.

هوڙو هلندو رهيو، باغ واري درياهه جي اولهه ۾ ”واٽي واري ڍوري“  
تي فقيرائي جتن جو ڳوٺ هو. فقيرائي جتن جي ڳوٺ جي سامهون باغ  
واري درياهه جي اوڀر ۾ ٽڪو جو ڳوٺ هيو. هي ڳوٺ ونگائي جتن جو هو.  
ڪجهه دير کانپوءِ هوڙو ”مل درياهه“ ۾ داخل ٿيو. مل درياهه پراڻي شاخ  
سندو درياهه جي آهي. اڳي مل درياهه ديهه باگاڻا مان نڪرندو، ديهه چوڙ  
گج، ديهه موسيٰ ۽ ديهه سلطان پور، ديهه ميران، ديهه ڪُن ۽ ٽڪو جي وچ  
مان گذري عربي سمنڊ ۾ چوڙ ڪندو هو، پر هاڻي مل درياهه ديهه ميران مان  
گذري عربي سمنڊ ۾ پوي ٿو. سامونڊي پٽيءَ ۾ ڇاڙون هڪ درياهه مان نڪري  
وري ٻي درياهه منجهه پون... وري اتان نڪري تعين درياهه منجهان گذري  
وڃن. درياهه جا رُخ قرن ٿا ته ڇاڙون به ڦٽيو وڃن، پوءِ وري نيون ڇاڙون  
درياهه منجهان ڦوٽهڙو کائڻ (نڪرڻ) ٿيون.

ٻيڙيءَ درياهه جي اُڀرندي ڪنڌيءَ سان هلندي رهي ناکو ٻيڙيءَ  
جو رُخ درياهه جي پيٽ ڏانهن يعني وچ ڏانهن ڪيو ته ڊاڪٽر آواز ڏيندي.  
ناڪا! آواز ڇڏي پراڻا پيو هلين؟  
ناڪو ڪنڌ ورائي، وڏي آواز ۾ سُر سان شاهه عبداللطيف ڀٽائي جو بيت  
ڳائڻ لڳو.

اوراڙ نه پراڻا، ويچاري وه وچ ۾  
سڪي ڏني سڀرين، پيو مڙئي تار

گهڙتون ڪيم نهار، ٻڌندن سين ٻاجهون ڪري  
ڊاڪٽر جليل ڪتي چوڻ لڳو،  
”ادا، اسان کي هلڻو ٿي پرين ڪنڌي تي آهي“.

ٻيڙي وچ درياهه ۾ پهتي ته درياهه جون لهرون ٻيڙيءَ کي پينگهه جيان لوڏو  
ڏيڻ لڳيون. درياهه جي اٿندڙ تيز لهرن ۾ مڇين جا نينگ ٽپا ڏسڻ وٽان  
هُجن. مڇين جي بُت جا چلر چانديءَ جي ورقن جيان چمڪندا نظر آيا  
پئي. لهرن مان مڇين مٿي ٻُل ڏئي ٻيڙيءَ مٿان پئي پاسي گئون ٿي هنيائون.  
مڇين جو اهو اڏڻ ڏسي ڪجهه گهڙي ماڻ ٿي ويس. جيڪڏهن ڪئميرا  
هجي ها ته مڇين جا نينگ ٽپا ڏيڻ، ٻيڙيءَ جي مٿان ٻُل کائڻ وارا منظر  
محفوظ ڪري وٺان ها. ”ٻيڙي وچ درياهه“ ۾ هلندي ناکي چيو، حاجي ديلي  
ناڪي جي هوڙي وڃي پئي. اهوريلو ريڙهيءَ ميان جو آهي. ريڙهي ڳوٺ جا  
ماڻهو ”هوڙو“ يا ”هوڙي“ جالفت گهڻو استعمال ڪندا آهن ”ٻيڙي وچ درياهه“  
۾ هجي، تيز هوا تي ٻيڙي لوڏو کائي، آسيري پاسيري ٿيندي رهي. ٻيڙي  
ڪنڌي جي پاسي هلي رهئي هئي، ٻيڙيءَ کي اُهي لوڏا ڪونه هئا. جيڪي  
وچ درياهه منجهه هئا. درياهه جون ڪنڌين تي وڻ ٽڻ ڪونه هئا. ڪنهن هنڌ  
تي هڪ ٻه ننڍڙي قد وارا لاٿا ۽ پٽ تي جاريون پڪڙيل هيون. اُن پٽ تي  
پاڻيءَ جي پوسل هئي.

ناڪي ڪنڌ ورائي، پنهنجي ڀرسان ويهڻ جو اشارو ڪيو. آءٌ موريءَ تي ويٺو  
هوس. ٻيڙيءَ جي ”ڪُٺ“ ۾ لهي ويس. هي ٻيڙيءَ جو اندريو حصو هيو. جنهن  
کي درياهه جا ماڻهو ”ڪُٺ“ چوندا آهن. ڪُٺ ۾ سيڌي سامان سان گڏ، ننڍڙو  
”رُچ“ يعني چار پيو هجي. جنهن سان مڇي ماري کاڌي هئي سون.  
ڪوهستاني علائقي جا ماڻهو خاص طور واڍيلا بلوچ ”رُچ“ جو لفظ رڌ پچاءُ  
وارن ٿاڻن جي لاءِ استعمال ڪندا آهن.  
”ادي! رُچ اوري ڪر“ ادي! ٿانو اوري ڪر.

جڏهن سڪاڻ تي اچي وينس ته ناکي چيو اسين لاڙ جا ماڻهو پاڻيءَ سان  
ڍورين ۽ ڪناڻين سان واسطو رکون. جڏهن ٻيڙي ۾ هُجون ته شاهه ڀٽائيءَ جا  
بيت ۽ وائيون ڳائيندا آهيون. پوءِ پنڌ ۽ سفر جو پتو نه پوندو آهي ۽ ماڳ  
تي رسي ويندا آهيون. ناکو درياهه جي ڪنڌيءَ ڏي ناري (ناري) چيو.  
ڪنهن وقت هي ڪنڌيون ڪر ڪڍي نهارينديون هيون ته درياهه منجهه

هلندڙ ٻيڙائن جا ڪنڌ به ڪنڌين تي رهندڙ ڀاڳين ڏانهن لڙي ويندا هئا. هنن ڪنڌين تي وڏا ميلا، ملاڪڙا، ڳڻڻ وڃائڻ ٿيندا هئا. رات ڏينهن ماڻهن جون محفلون مڃنديون هيون. وري ”سو کي بندر“ تي وڃون، واه جو مزو اچيو وڃي. سو کي بندر جي پاسن ۾ سوين ڳوٺ آباد هئا. روزانو سوين ماڻهو سو کي جي پاسن کان ڳوٺن ۽ تڙن (پتڻن وارا ننڍڙا بندر) کان ماڻهو صبح ۽ شام جو سو کي ۽ ايندا هئا، ڪي وري مزوريءَ جي ڪرڻ لاءِ ”بندر“ تي سوير ايندا هئا.“

ڊاڪٽر جليل ڪڻ مان نڪري سڪاڻ تي آيو، الهڏنو خاصخيلي موريءَ تي ويٺو هجي، هن وڏي آواز ۾ چيو:

مڪان بيت سٺو، اسان ڪنڌ ورائي هت جو اشارو ڪري چيو، ادا، وڏي آواز سان ۽ سُر سان ٻڌاءِ.

ايتري ۾ ڪڪر آسمان ۾ ڪئي ٿي ويا. موسم جهڙالي ٿي وئي، تڏڙي هوا گهلڻ لڳي. آهستي آهستي هوا ۾ تيزي اچي وئي، ائين لڳو جڻ وڃون وسڻ واريون آهن. ايتري ۾ الهڏني خاصخيلي بيت ٻڌايو

بندر بارو بار مله نه ملي واريين

فقيرائي پار، آمل ڏين اتوريا

ڊاڪٽر جليل وارو سومرن جي دڙ جو شاعر پير پٺو جو شعر پڙهيو.

ديبل پاس ڌڪليجي، آيو آب اُڀار

مڪلي ماڳ مٿاهين ٿياسين.

سڪاڻ تي ڪنهن ڪنهن وقت لهرون پاڻيءَ ڇنڊا اسان جي مٿان وسائي هليون ٿي ويون. مان سڪاڻ تان اُٿي وري موريءَ تي اچي وينس، منهنجن ذهن ۾ سامونڊري پٽيءَ وارا ”بندر“ واسو ڪرڻ لڳا، ڊاڪٽر چيو، جن رسالن ۽ ڪتابن ۾ ”بندر گاهن. جي باري ۾ پڙهيو آهي ياد آهن آيا. ڇو ته جنهن هنڌان اسان ٻيڙيءَ منجهه هلي رهيا، سا لاڙ جي سامونڊي پٽي هئي هن پٽيءَ ۾ سنڌو درياھ جا ڪيترائي سون جي تعداد ۾ ڦاٽ آهن. جيڪي هاڻ درياھن جي نالن سڏجن ٿا. هي پٽيءَ سنڌ جي ڀاڳن واري پٽي سڏبي هئي، ڇو ته هتي گهڻا سامونڊري بندر هئا. جن مان اڻويهه ويهه وڏا مشهور بندر گاهه هئا.

آءٌ خيال ۾ ويٺو هئس ته ناڪڻي جو آواز ڪن رتي پيو.

هير شاه جو شعر ٻڌو، پوءِ چانهه جو وارو ايندو.“

سامونڊي ساري، مٽي تڙ گذاريان

مون کي ٿي ماري، انهن سنڌي ڳالهڙي

واه... واه... ناڪڻا ”جليل جي وات مان لفظ نڪري ويا. ناڪڻو خوشي ٿي، سڪاڻ تان لهي ٻيڙيءَ جي ڪڻ ۾ ويو. اُن مان پاڻو ڪڍي، ٻيڙي کان ٿورو جهڪي درياھ جي پاڻي ۾ پاڻو وجهي، اُن کي هٿ سان صاف ڪري، پوءِ ڪڻ ۾ رکيائين. ڪڻ مان چانهه جا چار مگا ڪڍي، انهن کي به درياھ جي پاڻيءَ ۾ صاف ڪيائين. ناڪو ڪڻ ۾ ڪُل (چلمه) جي ڀرسان آيو. اُن ۾ سنهڙيون ڪانيون وجهي، تيلي ٻاري ته ڪانيون ڀرڻ لڳيون ۽ ڪُل مان دونهون ٻاهر آيو. پاڻو ڪڍي اُن ۾ کير ۽ چانهه جي پتي ڪُل تي رکيائين. پوءِ ڪڻ مان اُٿي، درياھ جي ڪنڌيءَ ڏانهن ڏسڻ لڳو. هن جي اکين ۾ آلاڻ اچي وئي. سندس چهر تي مايوسي ۽ اداسي اڀري آيس. پوءِ ڌڪاري انداز ۾ چيائين. ادا، اهي پٽ جن تي اسين، پنڌڙا ڪيا، مائتن سان گڏجي عزيزن ڏي ايندا هاسين. هاڻ اهي ڳالهليون ياد ڪري اندر ۾ آڏ ٿي ويندو آهيان. هن سامونڊيءَ جي پتن تي پيار پلجندا هئا. هر ڪنڌيءَ تي ماڻهن سان چنا، منهن پريا پيا هوندا هئا، ڀاڳيا آيل کي پاڪر پائي جيءَ ۾ جايون ڏيندا ها ته ڪٿي ميلن جو ڌيڪ ڏسڻ ۾ ايندو هو. اڙي.. ”اوچتو ناڪڻي کان دانهن نڪري وئي ۽ ڪُل ڏانهن وڌي ويو... جي هي چلمه تي نه اچي ها ته چانهه واري پاڻي مان چانهه هارجي پوي ها.

ناڪڻا! ڳالهائين جمجو پيو ڪرين ”الهڏني چيس.

ادا! ڳالهليون پيت ۾ جو آهن، پلا اهي ڪيئن ٻاهر نڪرنديون.

ڊاڪٽر ۽ مون کان ڪل نڪري وئي. ناڪڻو چانهه ٺاهي پهرين الهڏنو خاصخيلي کي چانهه ڏني، پوءِ اسان کي چانهه ڏيڻ لاءِ سڪاڻ تي آيو. سائين سو کي بندر تي هر سال وڏا ميلا لڳندا ها. اسان ننڍپڻ ڏٺا، بندر گاهه کان ٿوري سڌ پنڌ تي سو کيءَ جو شهر هو. ماڻهو بيل گاڏين تي سامان ڏيئندا هئا. ڪي اُن ۽ گهوڙن تي سامان کڻي بندر تي ايندا هيا. اسان کي عالي پاتڻي ”بندر تي لاهيندو هو ته پوءِ پنڌ سو کي ويندا هئاسين.“ ناڪڻو چانهه جو مگو ڏئي هليو ويو.

ناڪڻي جا لفظ ”سو کيءَ تي هر سال ميلا لڳندا هئا.“ بندر گاهن تي

ميلن ملاڪڙن ۽ پيل گاڏين، ڏاند ۽ اُنن جون ڳالهيون، بندر گاهن تي هر وقت ماڻهن جي رونق ۽ پيمه لڳي پئي هوندي هئي.

شام جو ٽڪو ڳوٺ جي ڀرسان پهتاسين، هڪڙو ڍورو هُجي، تنهن ۾ هوڙي (پيڙي) بيٺل هئي. ڍوري جي ڪنڌيءَ تي مسجد هئي. ناڪڻو الهڏنو ميربحر، ان مسجد جي پاسي ۾ هوڙو بيهاريو. ڪنڌي تي پنج ڇم ماڻهو بيٺا هجن، انهن ناڪڻي ۽ ڊاڪٽر جليل کي سڃاتو. آواز ڏئي چيائون:

اوڊاڪٽر، ناڪڻا خوش آهيو.

احمد ونگائي ڪهڙا حال اٿئي.

جيئن هوڙي مان لهي ڪنڌيءَ تي وياسين، سڀئي ماڻهو مليا، اتي ناڪڻو احمد جت، ناڪو محمد جت جو ڊاڪٽر تعارف ڪرايو. هي ٽڪو ڳوٺ ونگائي جتن جو هو. پوءِ سڀئي چيني ۾ ويٺاسين. ڪچهري چالوئي. احمد جت ونگائي پڇيو:

ڪٿان پيا اچو.

”سائين! سوکيءَ جا قتل نشان ڏسي اچون پيا...“ مون کيس جواب ڏنو. ايتري ۾ تي چار ماڻهو چئي ۾ آيا، اهي هٿ ملائي ويهي رهيا.

اهي ٽولا ٻڌندي ڪچهري ۾ سڀئي ماڻهو هڪٻئي ڏي ڏسڻ لڳا... هنن جي ذهنن ۾ سوکي جون يادگيريون سمنڊ جي وير وانگي ذهنن جي ڪنارن کي ڇُهِي هليون ٿي ويون... ڇو ته درياهي ڪنڌين، قتل ڳوٺن، اجڙيل بندر گاهن جو درد سامونڊي ۽ لاڙي ماڻهن کان وڌيڪ پيو ڪو جاڻي نه ٿو. ڀلا... سُڪي وارن ماڻهن کي سامونڊي ماڻهن جي پيڙاهن ۽ پوڳنائن جو پتو ڪهڙو...!! پوءِ ناڪڻو احمد جت ونگائي چيو:

سوکي بندر گاهه ۽ شهر ڏٺوسين. وڏو سُڪيو ستابو، امن ڀريو شهر هُيو. سوکيءَ جي ماڻهن جي محبت جو مثال ٻين ترن وارا ڏيندا هئا. اسان وٽ ڪو مهمان ايندو هو ته ان کي چانهه ۽ مٺائي ڪارائڻ ۽ سوکيءَ جي بازار گهمائڻ لاءِ شام جي وقت سوکي وٺي ويندا هئاسين.

سوکي شهر جا واڻيا جيڪي واپاري هوندا هئا، اهي سوکيءَ کي سنڀاليندا هئا، انهن جي وڃڻ کانپوءِ باقي ماڻهو جيڪي سوکيءَ جا وارث بڻيا، تن ڪونه سنڀاليو ۽ سوکي ڦٽي ويو. اسان ننڍڙي عمر ۾ وڏڙن سان سوکي ويندا هئاسين ته سڄو ڏينهن سوکيءَ ۾ گهمندي ڦرندي مزو اچي

ويندو هو. جڏهن سوکي جا سُڪيا ماڻهو وڃڻ لڳا ته اهي سوکيءَ منجهان سڌڪندا روئيندا هليا ويا. پوءِ سوکيءَ جا ڏنڌا ڪاروبار بيهجي ويا. صفا ٿورن سالن ۾ سوکي اجڙي ويو. واڻين جي وڃڻ کان پوءِ سوکي ڦٽي ويو.

اهي واڻيا ٻين ملڪن، شهرن سان وڻج واپار، سامان جي مٽ سٽ، شين جي ڏيتي لپتي ڪندا هئا. سوکيءَ ۾ اُن ڌڙ واريون مشينون، سارين جا ڪارخانا، اسڪول، اسپتال سڀئي واڻين جي هيٺ سنڀال ۾ هئا. سوکيءَ ۾ واڻين جون پڪيون جايون هونديون هيون. سنڌيءَ ۾ هڪ چوڻي آهي ”وڻ به ويا، واهرا به ويا.“

وڻن ۾ ئي پڪين جا آڪيرا سهڻا لڳندا آهن. پڪي ئي وڻن منجهه ڪڪ ڪانن، سنهڙين تيلين جا گهر ٺاهيندا آهن. وڻ چانورو ڪندا آهن. سوکيءَ جا واڻيا سڀني جي لاءِ چانورو هئا.

جڏهن ڀرسانتون پونديون هيون ته اسين ٻاراڻي عمر ۾ سوکيءَ جي پتن تي وڃي ڊينگلا روپيه ڳوليندا هئاسين. ڊينگلا روپيه چانديءَ جا هوندا هئا. اهي چانديءَ جا روپيه ڳولي ڏاڍا خوش ٿيندا هئاسين. ڊينگلن روپين مان پتو پوي ٿو ته واڻيا ڏوڪڙ پيسو گهرن ۾ رکندا هئا. گهرن جي پتين يا پٽ کي ڪوئي ڪڏ ڪڏي انهن ۾ ڊينگلا روپيه پوري لڪائيندا هئا.

ڀرسانن جي ڏينهن ۾ ٻين تڙن کان ٻار ايندا هئا، اسان به ويندا هئاسين. ڳوٺ سوکيءَ جي پاسن ۾ درياھ، ميرواهه، واهڻ، سنهڙي اهي ٽئي واسو ڪاريءَ مان لنگهي عربي سمنڊ ۾ وڃيو ڇوڙ ڪن.

سندو درياھ جڏهن سجاول کان اڳتي ٿپي هلي ٿو ته هن مان ٻيا ڦاٽ درياھ (چاڙون) نڪرن ٿا. ڇروڙو، مٽڻي درياھ، ڦاٽ درياھ مان، ڪڻند درياھ ۽ ونو درياھ نڪري ٿو. ڏسندي ڏسندي سامونڊي پٽي ۾ درياھن جو جار وڃائجي وڃي ٿو. انهن درياھن جي راند روند ڏسڻ وٽان آهي. ڪنهن وقت ائين لڳندو آهي جو اهي درياھ ٻارن جي راند ڪڍي رهيا آهن.“ ها... ونجهه وٽي راند ڪندا رهن ٿا.

ڊاڪٽر جليل کتي ڪچهريءَ ۾ حصو ورتو. جنهن موضوع تي ڳالهه ٿي رهي هئي، ان قصي کي اڳتي وڌائيندي چيو، ادا! سندو درياھ مان جيڪي درياھ نڪرن ٿا، اهي الڳ الڳ نالن سان سڏبا آهن. آئون ڪجهه درياھن جا نالا ٻڌايان ٿو.



(1) پار درياه، (2) گهوڙو درياه، (3) پکيڙو درياه، (4) مٽي درياه، (5) ڦاٽ درياه، (6) ڪنڊ درياه، (7) ڪانڊر درياه، (8) پيٽاڻي درياه، (9) چڙي درياه، (10) روهڙو درياه، (11) رنتي درياه، (12) جوگيڙو درياه، (13) جنڊاڙو درياه، (14) جهول درياه، (15) ڪاهي درياه، (16) گڏي درياه، (17) وڏائي درياه، (18) سوداگر درياه، (19) ڪن چني درياه، (20) ڪارونپار درياه، (21) سنهڙي درياه، (22) سڪيڙو درياه، (23) چار وارو درياه، (24) سنهڙي ڪوهر درياه، (25) ڪڏيرو درياه، (26) ڏمري درياه، (27) ڏٻو درياه، (28) نانگ واري درياه، (29) چرڻ درياه، (30) ڌڙ درياه، (31) مٿل درياه، (32) واڳو درياه، (33) ڪورنگي درياه، (34) ميرواهه درياه، (35) سير درياه، (36) ونو درياه، (37) واڻ درياه، (38) ڏوڏاڻو درياه، (39) جري درياه، (40) ڏنگي درياه، (41) چن درياه، (42) آڏياڙي درياه، (43) ترسيان درياه، (44) چاڱلو درياه، (45) اوچتو درياه، (46) پوري درياه، (47) پکيڙو درياه، (48) رتو ڪوٽ درياه، (49) بهگاڙ درياه، (50) گوراڙ درياه، (51) پنيور درياه، (52) چرڻي وارو درياه، (53) شڪرانو دراهه، (54) گارييلي درياه، (55) پانجهي وارو درياه، (56) باغ واري درياه، (57) پلاڻ درياه، (58) آمن وارو درياه.

ڳوٺ ٽڪو ڪان واپسيءَ مهل باغ واري درياه مان هلندي، پاڻيءَ جي سنهڙين لهرن کي ڏسندي، جيڪي پيڙي سان ٽڪرائجي هليون ٿي ويون. ان وقت منهنجي ذهن ۾ انهن ماڻهن جا خيال لهرن وانگر ٽڪرائجڻ لڳا، جيڪي سوکي بندرگاهه کان لڏي ويا هجن، اهي ڪٿي هوندا؟ انهن مان ڪيترا حال حيات هوندا...؟! گهڙن ماڳن تي انهن جو ڏس پتو ملندو...؟ بس پوءِ ذهن ۾ هلچل مچي وئي. ڏاڍو بي چين ٿي ويس. قديم تاريخ جو جائزو وٺجي ته اهو پتو پوي ٿو ته ”سنڌ جي ماڳن سان وڏو مزاق ٿيندو رهيو آهي، ڪڏهن سامونڊي لهرن ته ڪڏهن پنهنجن ماڻهن کي آهي. رات جو جڏهن ڪارو چاڻ پهناسين ته پوءِ به انهن ماڻهن جا خيال ڪُن وانگي ذهن ۾ ڦرندا رهيا.

صبح جو ڊاڪٽر جليل نيرن ڪڏي آيو، الله ڏنو خاصخيلي ۽ مان نيرن ڪاٺ ويٺاسين ته مون کي سوکي جي ماڻهن جو خيال آيو. پوءِ ڊاڪٽر کي چيم. ”ادا! هڪ ڳالهه چوڻ چاهيان ٿو ته سوکي شهر جي ماڻهن سان

ملڻو آهي. جن سوکي ۽ سوکي بندر کي پنهنجي اکين سان ڏٺو هو، انهن ماڻهن سان ملڻو ضروري آهي. اهي ئي ماڻهو اسان کي سوکي شهر جي باري ۾ ۽ سوکي بندرگاهه جي باري ۾ صحيح ڄاڻ ڏيندا.

ڊاڪٽر جليل ۽ الله ڏنو خاصخيلي گڏيل آواز ۾ چيو، ”ادا! اهي ماڻهو ساريا پيا آهن، نٿي ضلعي ۽ ڪراچي ضلعي ۾ به ويٺا آهن. انهن سان ضرور مليو، جڏهن به توهان چاهيندا ته انهن ماڻهن جي ڳوٺن ڏانهن هلندا سين.“

اها ڳالهه ٻڌي ڏاڍي خوشي ٿي. ماني ڪاٺ کانپوءِ اسين ٽئي پٽن تي آياسين. پاڻي پيڙي جي پاسي ۾ بيٺو هو، پيڙي ماڻهن سان ڀريل هئي. جڏهن پيڙي ۾ وينس ته ڊاڪٽر وڏي آواز ۾ چيو، ”ادا! ٻئي ڏينهن آئون ريتي ويندس، مهرباني ڪري توهان اتي اچجو، ريتي ۾ سوکي جا ماڻهو رهن پيا. انهن سان توهان جي ملاقات ڪرائيندس.

آءُ درياه جي ڀرين ڪنديءَ جي پٽن تي آيس، اتي ڊاٽسن بيٺي هجي، هڪ نوجوان پٽ تي لهندڙ ماڻهن ڏي ناهاري آواز ڏئي رهيو هو. ”ڳاڙهو، ڳاڙهو.“

آءُ ڊاٽسن جي پٺيان چڙهي هيٺ خالي جاءِ تي ويهي رهيس، پيڙيءَ جا گهڻا ماڻهو، جيڪي ڪاري مان گڏ پيڙي ۾ هئا، اهي به اچي ڊاٽسن جي پويان ويٺا.

ڊاٽسن پرڄي وئي ته اهو نوجوان جيڪو آواز ڏئي رهيو هو، اهو ڊرائيور سيٽ تي ويٺو ۽ ڊاٽسن چالو ڪئي. هي رستي تي ماڻهو لاهيندو ۽ ڪڏندو هليو. چاليهه منتن کانپوءِ ڳاڙهو شهر ۾ داخل ٿياسين، ڪجهه منتن کان پوءِ خاصخيلي هٽل ڀرسان ڊاٽسن بيٺي رهي. آءُ هيٺ لٿس، ڊرائيور کي پنجاهه روپيه ڪرايو ڏنو.

آءُ پاسي واري هٽل ۾ ويس ته ڪن تي آواز آيو. ادا منصور! ڪنڌ لاڙي ڏنو ته ان ئي هٽل ۾ باقر خان مروا بلوچ هڪ دوست سان گڏ ويٺو هجي، انهن جي اڳيان ميز تي چانهه جا ڪوپ رکيل هئا.

باقر خان مروا ۽ ان جي دوستن سان مليس، باقر خان اشارو ڪري چوڪري کي چيو، ادا! چانهه ڪڍي اچ.

ادا! سنو ٿيو جو ملاقات ٿي، توکي فون ڪرڻ وارو هوس، سڀاڻي سائين ڪرم

علي بلوچ جي والد مرحوم جي چاليهي جي ماني آهي، ان جي دعوت ڏيڻي هئي، هاڻ ڇانهه پي پوءِ ڳوٺ هلندا سين.

ڳاڙهو کان ڳوٺ رسول بخش مروا بلوچ تائين پنجاهه ڪلو ميٽر جو فاصلو آهي.

اسين ڳاڙهو شهر مان نڪتاسين، هڪ ڪلاڪ کانپوءِ ميرپور ساڪرو شهر ۾ پهتاسين، سنڌ بلوچستان هوٽل ميرپور ساڪرو، حاجي عبدالغني گبول جي هوٽل جي پاهران موٽر سائيڪل بيهاري سين. باقر خان چيو.

ادا! چانهه پي پوءِ هلون ٿا، هاڻ اسان جو ڳوٺ ويهه ڪلو ميٽر پري آهي. روڊ خراب آهي، ڪلاڪ جو پنڌ ٿيندو.

هوٽل ۾ داخل ٿياسين ته سامهون هڪ بزرگ شخص سفيد ڏاڙهي سان ويٺو هو. ان سان اڳ ۾ ملاقات ٿي چڪي هئي. ذهن ۾ ان جو نالو ياد نه پيو اچي، الهڏنو پاهوت سان 2007ع ۾ سندس جي ڳوٺ محمد صديق پاهوت ۾ ملاقات ٿي هئي. الهڏنو پاهوت سوکيءَ جي باري ۾ ٻڌايو. ڏهه سالن جو هوس، باقر خان مروا بلوچ جي پيءُ بنگل خان مروا بلوچ جيڪو مي جو چاچو هيو، ان سان گڏجي سوکي بندر گاهه تي ويو هوس. سوکي شهر جي پاهران پاڻي هيو، وير چڙهي آئي هئي. ان پاڻيءَ مان ٽپي سوکي شهر وياسين، اتي ڊنل گهر هئا، جايون پڪيون ٺهيل هجن پر انهن جون پٽيون ڊنل هيون، اتان سرون ڪڍي آيس. هڪ سر ڏهن ڪلو جي هئي، جيڪا ٻه فوٽ ويڪري ٻه فوٽ ڊگهي هئي. اهي مٽيءَ جون ٺهيل هيون.

الهڏنو پاهوت کان موڪلائي اسين ڳوٺ رسول بخش مروا ۾ آياسين. اوطاق تي ڪچهري متل هئي، ان ڪچهري ۾ ڪارو چاڻ جو ذڪر هلي رهيو هو.

ڪارو چاڻ، هتي ڪنهن وقت ۾ درياهي بندر هو. ٻيڙين جو وڏو تڙ هوندو هو. ڪارو چاڻ شهر ۾ ٽيهن هزارن کان مٿي آبادي هئي. ساريون سَوَن ڪرارن ۾ ٿينديون هيون. سوکيءَ جا ماڻهو محنتي هئا. هاري بنا ڍڳن جي زمينون آباد ڪندا هئا، انهن ماڻهن جو ساريال (سارين جو فصل) پوکڻ جو طريقو الڳ هو، جنهن زمين منجهه ساريون پوکيندا هئا، ان زمين کي پهرين ڳڙ (پٽو) ڦيرائيندا هئا، پوءِ ان زمين منجهه پاڻي ڦيرائيندا هئا، اهي ماڻهو زمين جا ڳڙ مضبوط (ٻٽا مضبوط) ٻڌندا هئا، تن ڏينهن ۾ مٺو پاڻي ججهو جام

هئو، سنڌو درياهه کي روڪ ٽوڪ ڪونه هئي. مٺي پاڻيءَ جي ڪري سامونڊي پٽيءَ جا بندر گاهه پٽ ۽ درياهي ڪنڌيون، خوشحال ۽ آسوديون، مهاڻن ۽ ٻيڙائين جا مٽيا متل هوندا هئا. درياهه کي بند ڪونه هئا، درياهه جي پچڙيءَ وارا (لاڙي ۽ سامونڊي) ماڻهو سکيا هئا، ٻي ڳالهه اها ته درياهه موج مستي سان وهندو هو ته سمنڊ جي پاڻيءَ کي اڳتي اچڻ ڪين ڏيندو ۽ پوئتي ڌوڪيندو رهندو هو، تنهنڪري لاڙي ۽ سامونڊي پٽيءَ بيت ۽ بندر بازاریون آبادي وارا هوندا هئا. ڪارو چاڻ جا ماڻهو پوکي راهي جي چاڻ رکندڙ ۽ ماهر هئا. زمين کي ڳڙ ڏئي، ان زمين ۾ مٺو پاڻي ڇڏي پوءِ (زمين مان گاهه ڦٽڻ) زمين منجهه گاهه ڦٽندو هو ته مال (جانور) ڇڏيندا هئا. مال جڏهن گاهه چرندي، زمين ۾ هلندو، اهي پنهنجن پيرن سان لٽڙ ڪندا هئا. جانورن جي لٽڙ سان اها زمين نرم ٿيندي هئي ته پوءِ اها زمين ساريال پوکي راهيءَ (سارين پوکڻ) جي لاءِ تيار ٿي ويندي هئي. هاري زمين جي حساب سان ٻج تيار ڪندا هئا. ٻٽا پاڻ جي ساريال جو فصل تيار ٿي پوندو هو.

ٻج تيار ڪرڻ جو طريقو:

ڪاري جا ماڻهو زمين جي حساب سان ساريال (سارين) جو ٻج پورين ۾ وجهي پوءِ پورين جا مٽهن بند ڪري سڀي ڇڏيندا هئا، جنهن زمين ۾ ٻج پوکڻو هوندو هو، ان زمين جي هڪ جاءِ تي ڪڏ ڪوٽي، ان منجهه ٻج واريون پوريون وجهي ڇڏيندا هئا.

اهي پوريون پاڻيءَ منجهه پن ڏينهن تائين پيون هونديون هيون. ٽئين ڏينهن تي زمين جي ڪڏي مان پوريون ڪڍي زمين جي ڳڙ پاهران سُڪي ڪناري تي پڙش (تڏا) وڇائي، پورين مان ٻج ڪڍي ان پڙش (پڙش-گاهه جا قسم، جنهن مان تڏا ۽ توريون ٺاهيون وينديون آهن) تي هاري، پڪيڙيندا هئا. هاري هٿن سان ٻج کي ڪنڊيڙي، ڪلو (واٽڪو-چڊو) ڪري تنهن کانپوءِ ان مٿان پيو پڙش ڏئي وري مٽيءَ جو راڳو ڏئي بند ڪندا هئا، جيئن انهن پڙشن جي اندر هوا نه وڃي. هڪ يا ٻن ڏينهن کانپوءِ گرميءَ جي ڪري پڙشن جي اندر ۾ رکيل ساريال ٻج منجهان ”سئي“ نڪري ايندي هئي. گونچ يا ٻج موري پوندو هو. يعني ٻج ڦٽي پوندو هو. پوءِ پڙش کي هٿائي پورين مان ٻج ڪڍي ان کي ڪلاڪ سوا جي لاءِ کولي يا پڪيڙي (ڪنڊيڙي) رکبو هو، پوءِ تي چار مڙس چيلمه سان گنديءَ (ڪپڙي) جو کانپو ٻڌي، ان ۾ ٻج

وجھي، پوءِ زمين ۾ لهي وڃي، ٻج اڇلائيندا هئا، پوکيندا هئا. اهو ڪاري جي ماڻهن جو ساريال پوکڻ جو طريقو هو.

ڪاري ۾ سارين جي پوکي راهيءَ تي ڳالهه ٻوله ٿي. هن ڳالهه ٻوله ۾ جن دوستن حصو ورتو، انهن ۾ محمد ايوب مروا بلوچ، شهباز مروو بلوچ، شير محمد چانڊيو، بلوچ، وزير چانڊيو بلوچ، هنيد خان گنڀو بلوچ، ولي محمد گنڀو بلوچ، خميسو گنڀو بلوچ، شاعر رشيد چانڊيو، ڪمال بلوچ، خان محمد گنڀو بلوچ، بکر چانڊيو ۽ عبدالله چانڊيو. پوءِ شاعر رشيد چانڊيو ڪارائي پتن جي ڦٽندڙ حالتن بابت ڪچهريءَ وارن وارن کي نظم پڌايو.

مشهور ملڪن اندر، ڪارو ڪڏهن خوشحال هو،

ڪيئي ٿي رهيون، قومون، قومون هتي هن جو نه ڪو مثال هو،

هر ڏئي توڙ ٻُڪيلا، هي وڏو هت ڍال هو،

هوهاري ناري هتي، ماڻهو مڙئي متوال هو،

آن انباري هئا هتي، ۽ پيو گهڻو هت مال هو،

ڪير لسيون ڪوڙ هئا، کٽو نه ڪنهن جو خيال هو،

موج هئي مهراڻ جي، جر منو هت جال هو،

واهڻ هئا، وسنديون هيون، ناليون هيون نيڪال هو.

سر بسر ساريون هيون، خالي نه هت خال هو،

اڄ ڏنم ڪارو وڃي، بي حد گهڻو بي حال هو،

سمند سارو ويو ڪڍي، ظاهر متس زوال هو،

وَر چڙهي ويو، وير جي، اهڙيءَ طرح احوال هو،

ويا پنيون ٻارا ٻڏي افضل نه ڪوفي الحال هو،

جا گذر ٿي ٿئي گهڙي، سا سو برابر سال هو،

ويا لڏي ڪارو ڇڏي، جن جو جيئڻ جنجال هو،

هي ڇا منجهان ڇا ٿي ويو، قدرت سندو ڪمال هو،

سي ڪير هئا، ڪيڏانهن ويا، ڏس پتا پڇندا هلو،

سند جي هر چيز تي، لک ته ڪجهه لکندا هلو،

ورق رشيد تاريخ سندا، پڙه ته ڪجهه پڙهندا هلو.

## سو کي بندر گاهه کان لڏي ويل ماڻهن سان ملاقاتون

اُتي خبر پئي ته ڪجهه ماڻهو ماستر ڪرم علي بلوچ جي دعوت تي آيا آهن. انهن جا وڏڙا سوکيءَ جا هئا. پوءِ ڏاڍو خوش ٿيس. شام جي وقت ماستر ڪرم علي ۽ باقر خان مروا انهن سان ملاقات ڪرائي. هڪ جو نالو ڪرمي بلوچ اوڙڪ صوباڻي، جنهن جي عمر ستهتر (77) سال هئي. ٻيو مراد علي بلوچ هو. سائين ڪرم علي بلوچ صوباڻي احوال ڪندي چيو:

اسين هاڻي ڳوٺ ٻاٻيهو تعلقو ڪيٽي بندر ضلعو نٿو ۾ رهون ٿا، جڏهن اسان جي وڏڙن سوکي شهر ڇڏيو هو. ان وقت جوان هيس. سوکيءَ جي هر ڳالهه ياد آهي. ڪنهن مهل ائين لڳندو آهي ته. ڪالهه آيا آهيون. سوکي. واه. ڪرمي بلوچ ماڻ ٿي ويو. هن جي اکين ۾ آلاڻ اچي وئي، اکين تي هٿ ڦيري ڳالهه ڪرڻ لڳو.

ادا! سوکيءَ اسان کي هر شئي ڏني، سوکيءَ ۾ سڀ سُڪ هئا. سُڪ مان مُراد آمن ڀريو شهر هجي، هر ڪو ماڻهو پڪي پڪڻ، پرديسي ماڻهو به سوکيءَ ۾ اچي آمن ۽ پيار سان رهندا هئا. ڪوبه ڪنهن کي زنجائي ۽ ڏکائي ڪونه پيو. هر ڪو (هندو، مسلمان، سک) هڪٻئي سان سک ونڊي هلندو رهندو هو. پاڻ ۾ ائين ملندا هئاسين، جيئن سڳا ڀائر هجن.

سوکيءَ ۾ سرڪاري آفيسون هيون، اُتي محالڪاري صاحب رهندو هو، سيڪنڊ ڪلاس ماجسٽريٽ رهندو هو. جنهن کي ڇهن مهينن جي سزا ڏيڻ جو اختيار حاصل هو. انهن ڏينهن ۾ سوکي ۽ ڪاروچاڻ ۾ جيل ڪونه هوندو هو، پر لاڏيون شهر ۾ هو. تن ڏينهن ۾ لاڏيون شهر شاه بندر منجهه هو. شاه بندر کي ”محال“ جو درجو هو، تعلقا پوءِ نهيا هئا. لاڏيون شهر هاڻ سڃاڻو ضلعي ۾ آهي.

مان لاڏيون شهر جي ”جيل“ جو ذڪر ڪري رهيو هوس، سو پراڻو جيل اڃان لاڏيون ۾ آهي. سوکي شهر جي ڀرسان ڳوٺ ۾ رهندا هئاسين، اسان جا مائٽ، عزيز رفيق سڀئي سوکيءَ ۾ هئا. منهنجو گهڻو وقت مائتن ۾ گذرندو هو. سوکي شهر مون کي پنهنجي شهر جيان لڳندو هو. جواني وارا ڏينهن سوکيءَ منجهه گذاريا.

جڏهن سوکي ڦٽو ته منهنجي عمر 25 سال هئي. واه جو وقت هيو. سوکيءَ جي اولهه ۾ اسان جا 50 پنجاهه گهر هئا. سوکيءَ جي اوڀر ۽ اتر ۽

ڏکڻ ۾ به اسان جا مائٽ رهندا هئا. سوکي جي اُتر ڪاچيل ۾ بازار هوندي هئي. اُن بازار جي اولهه منجهه سارين جي مل (ڪارخانو) هئي. سوکيءَ جي بازار جي ڏاکڻ ۾ آفيسون هيون. بازار ۾ ماڻهن جو ميلو هر وقت متل هوندو هو. هر دڪان تي ماڻهن جي پيمه رش لڳل هوندي هئي. ڪو ڪنهن کي ميري اک سان ڏسندو ڪونه هو. بازار ۾ گهڻا دڪان هندن جا هوندا هئا، اُتي ڪتي، جٽ، شيدي، خاصخيلي ۽ ٻين ذاتين وارن جا به دڪان هئا، پر گهڻو واپار وارو چلتو واڻين جي دڪانن تي هوندو هو. واڻين کي گراهڪن سان ڳالهه ٻولهه ڪرڻ جو ڌاڻ ڏاڍو سٺو ايندو هو.

سوکيءَ جي بازار ۾ ”ويروهندو“ جو درز ڪو دڪان هو، اسين ان کان ڪپڙا سڀرائيندا هئاسين. اتي مسلمانن درزي انهن جا دڪان هئا. سوکي ۾ ٻاهرين ملڪن ۽ مختلف شهرن کان ججهه ماڻهو ايندا هئا. انهن ماڻهن کي ڏسي هر ڪو پيو خوش ٿيندو هيو. جنهن وٽ ڪو مهمان ايندو هو ته اهو ڏاڍو خوش ٿيندو هو. چوڻي آهي ته ”ڪپڙن ۾ ماپيندو ڪونه هو.“ اُن مهمان کي ماني ٽڪي ۽ مانيون ايتريون ڪارائيندا هئا جو مهمان ڪاٺي ڪونه سگهندو هو. ائين چئي ماڻ ٿي ويو. پوءِ ڪريم بلوچ صوباڻي ٿڌو ساھ پري چيو.

”واه سوکي واه.“

ڪچهري ۾ ويٺلن ماڻهن جي چهرن تي هلڪي مايوسي پکڙجي وئي. سڀئي سوکيءَ جي ڏکڻ جي ڏور منجهه ائين ٻڌل ويٺا هئا، جيئن جبل جي ماڙيءَ ۾ رَس سان ٻڌيل قيدي ويٺا هوندا آهن. هر ڪو ماڻ جي مُٺ ۾ پڪوڙيو ويٺو هجي.

ڪريم بلوچ صوباڻي چوڻ لڳو.

شام جي ويلي تي سوکيءَ جي چئن پاسن کان وهندڙ دريائن جون هوائون، ٿڌڙيون ٿڌڙيون گهلنديون هيون. درياءُ مٺي پاڻيءَ سان تار وهندا هئا. سوکيءَ جي ڀتين تي پکين جون جهونگاريون وري وِتر سَهڻو منداڀاڻ مچائي وجهنديون هيون. سوکيءَ تي راڳ رنگ، ميلا ملاڪڙا، هر پاسي ملوڪ مهمانن جون چوڪڙيون متل هونديون هيون. پوءِ چوَنه سوکي جي سونهن ناچ ڪري ۽ ڳائي... واه سوکي واه... سوکيءَ ۾ ٻين شهرن مان ۽ ضلعن مان، پر سنڌ جي ڪنڊ ڪڙڇ مان ڀلوڙ فنڪار ايندا هئا. ملهه پهلو

۽ ڳاڻا ۽ ڳائڻيون اينديون هيون. فنڪارن کي وڏو مان ملندو هو، کين جهمجوڏوڪڙ پيسو سوکيءَ جا ماڻهو ڏيندا هئا. ڪي سوکيءَ جا ماڻهو پهلوئن، فنڪارن، ڳائڻن ۽ ڳائڻين کي سوکڙيون پاڪڙيون ڏيندا هئا. فنڪارن جون مانيون ڪندا هئا. هر ڪو چوندو، خوش ٿيندو هو ته اڄ رات فنڪار رات جي ماني تي مون وٽ ايندا.

سوکيءَ ۾ مون ڪيترن فنڪارن جا راڳ ٻڌا، راڳيندڙن جا راڳ ماڻهن جي من کي ريجھائي ۽ روئاري وجهندا هئا. سوکيءَ ۾ مهمان جو وڏو قدر هوندو هو. سوکيءَ جي مهمان نوازي ملڪن تائين مشهور هئي. سوکيءَ ۾ ڪنور پڳت ايندو هو. جيوڻي مائي، ماستر چندر جي شريلي آواز ۾ سوکيءَ جو شور گونجڻ لڳندو هو. پري پري تائين درياهه جون هوائون ماستر چندر جي ڪلام کي ڪٽي وينديون هيون. ماڻهن جا وڏا ٻيڙا پرڄي ايندا هئا. ماستر چندر، ڪنور پڳت ۽ جيوڻيءَ جي آواز تي ماڻهو مست هوندا هئا.

سوکيءَ ۾ سليمان شاهه کي ڏٺو. اُن جو ناچ ۽ راڳ نرالو هوندو هو. سوکيءَ جي ماڻهن کي جهومائي وجهندو هو. ٻيا فنڪار محمد خان خاصخيلي، حسين مرگهل کي ٻڌو. اهي فنڪار ڪنهن کان گهٽ ڪونه هُجن. راڳ رنگ جون محفلون چانڊوڪين راتين ۾ گهڻيون ٿينديون هيون. چندر جي مٺي ۽ ٿڌڙي روشنيءَ ۾ راڳ ٻڌڻ جو مزو اچي ويندو هو.

سوکيءَ جا ماڻهو راڳ رنگ کان علاوه گهوڙن ۽ اُٺن ۽ پليون مينهن ڌارڻ جا شوقين هئا. جانورن سان گهڻو پيار ڪندا هئا ۽ شوق سان پاليندا هئا. سوکيءَ جا ماڻهو وڏا مالدار ۽ ڀلن گهوڙن ڌارڻ جا شوقين هئا. سوکيءَ ۾ پَن (گاهه) جي وڏي پيدائش ٿيندي هئي، جنهن مان تڏا، تنوريون ۽ پڙش ٺهندا هئا. سوکيءَ بندرگاهه جي اوسي پاسي وارو ماڻهو سوکيءَ مان ”پَن“ خريد ڪري اُن جا ٻيڙا، ٻيڙيون پرائي پنهنجن گهرن ۽ ماڳن ڏي ڪڍي ويندا هئا.

سوکيءَ جي پراسن ۾ رهندڙ ماڻهن جو اهو به ڌنڌو ۽ گذران هوندو هو. جو اُهي گهرن ۾ عورتون ”پَن“ مان تڏا تنوريون، پڪا، ڪارا، ڪاريون وڪڻڻ جي لاءِ ٺاهينديون هيون، انهن تي سگهڙ عورتن جي هٿ جي هنر جا ڪمال ڏسڻ ۾ ايندا هئا. سوکيءَ منجهه ”عوسو شيدي“ جي هٽل مشهور هئي، اوسو شيدي ٺاهوڪو درزي به هو. وڏا وڏا مالدار سوکي جا ۽ ٻين تڙن

جا ڪيترائي ماڻهو ”اوسو شيدي“ کان لڳڻ پڳڻ (لٽا ڪپڙا) سبرائيندا هئا. بازار ۾ جتن جا وڏا دڪان هوندا هئا.

اسين روزانو اوسو شيديءَ جي هوٽل تي چانهه پيئڻ ويندا هئاسين. سوکيءَ ۾ اسان جي مائٽن جون زمينون هيون، جن ۾ ساريال (سارين) جو فصل ڀلوڙ ٿيندو هو. اسان جي وڏڙن ۽ عزيزن وٽ زمينون هيون. انهن جا نالا صديق رجبرو، حاجي زمون رجبرو، حاجي قادر بخش رجبرو، سوکيءَ ۾ شيدي، جت، خاصخيلي ۽ ٻين ڪيترن ماڻهن جون زمينون هيون. سوکيءَ ۾ ڪيترن ئي ذاتين وارا ماڻهو رهندا هئا. ائين لڳندو هيو، سي اسين سڀ هڪ ويڙهي جا آهيون. اسان سوکي وارن جي پاڻ منجهه اهڙي سڪ پريت هئي، جو ٻيا ماڻهو سوکي جي ماڻهن جو مثال ڏيندا هئا. تڏهن سوکيءَ کي ”سڪ پريت“ ۽ سڪن وارو شهر چوندا هئا.

هَير (هينئر) سوچيندو آهيان ۽ خيالن ۾ سوکيءَ شهر ۽ وهندڙ درياهن کي ڏسندي، اندر وڃي پوندو آهي. جڏهن سنڌو درياهه جي مستي ۽ هستي سان ڪيچل ٿي، پاڻي رُڪي رُڪي اچڻ لڳو ٿي. سامونڊي پٽيءَ ۽ درياهن تي رهندڙ ماڻهن کي کٽڪو ۽ اندر منجهه کائڻ لڳو. ڪٿي ائين ته ڪونهي، سنڌ جي سامونڊي پٽي کي سڪائڻ جي لاءِ پاڻي کي روڪيو وڃي ٿو. اهو اُڪوهر ڪنهن کي اندر ۾ کائڻ ۽ مارڻ لڳو. جنهن شيءِ جو ڊپ هيو، ائين ٿيو. پنهنجن ماڻهن تي لاڙ ۽ سامونڊي پٽن تي وسندڙ ۽ رهندڙ ماڻهن جي حياتي کاري ڪئي. سمنڊ جي کاري پاڻيءَ کي وجهه ملي ويو. اهو اڳتي وڌڻ لڳو. آباد زمينون جن کي کارو پاڻي اندران ئي اندران ڪاڇ هڻي، اُن جي مٺي جر کي کارو ڪري رهيو هو. پوءِ ڏسندي ڏسندي آبادي واريون زمينون ڪلر انجي ويون. فصل سُڪندا ويا، ماڻهن جا روزگار ڦٽندا ويا. جڏهن گذر سفر وارا وسيل تنگ ٿي ويا پوءِ ماڻهن لڏ پلاڻ ڪرڻ لڳا.

سوکيءَ مان واڻيا هليا ويا. اهي 1947-1948ع ڌاري حالتن جي رُخ کي سمجهندي آهستي آهستي سوکي مان وڃڻ لڳا. ڪجهه هندن پنهنجون جايون سوکيءَ جي ماڻهن کي مفت ۾ ڏيندي ائين چيو ”جي موتي آياسين ته اسان کي موتائي ڏجو، جي وري ورڻ نه ٿيو ته اهي جايون ۽ دڪان ۽ زمينون اوهان جون ٿيون.“ پوءِ سوکيءَ جا واپاري ماڻهو پنهنجا ڪڪ ڇڏڻ لڳا. پنهنجيون جايون ۽ دڪان مفت ۾ ۽ سستي اگهه ۾ ڏئي هليا ويا.

مون کي ياد آهي ”ريلو واڻيو“ رهي پيو هو. پوءِ اهو مسلمان ٿيو. ان جو ”عبدالقادر“ نالو رکيئون، پيو هندو، اهو به مسلمان ٿيو، ان جو نالو ”نورمحمد“ رکئون. پنهني کي مون ڏٺو هو. نورمحمد کي هير (هينئر) اولاد آهي.

سوکيءَ جي بازار ۾ ”ويرو درزي“ جو دڪان هيو. هو ٺاهوڪو درزي هجي. اهو لڏي ڪونه ويو. لاڏيون شهر کان اُتر ۾ جيئي شاهه (شاهه يقيني) جي مزار آهي. سوکيءَ شهر جي ڦٽڻ کانپوءِ ”ويرو هندو“ ان مزار تي وڃي رهيو ۽ ڪجهه سالن کانپوءِ اتي ئي دم ڏنائين. ”ويرو هندو“ کي ساڙيو ڪونه ويو، ڪيس اتي ئي دفنايو ويو.

هاڻ اسين وينا واجهايون ڪڏهن منو، چڙيو، لڙيو پاڻي سامونڊي پٽين ۾ پالوت ڪري ايندو ۽ ڪنڌيون سايون آباد ٿينديون.

سوکيءَ جي پاسي ۾ مٽڻي درياهه تي جُمرڙو ڳوٺ هو. هي ڳوٺ منهنجي ڏاڏي جي نالي تي هو. سوکي بندر گاهه تي هفتي ۾ دوستن سان، عزيزن سان گڏ ويندو هوس. ديوان جي دڪان تي مٺائي شوق سان کائيندا هياسين. پوءِ گهر جو سيٽو سامان وٺي واپس ورندا هئاسين.

واڻ درياهه تي ڳاڙهي جيوڻي آئي، اُن جو راڳ ٻڌوسين. واڻ درياهه تي قاسماڻي جت رهندا هئا. اهي وڏا شوقين هوندا هئا. راڳ رنگ جون محفلون ڪرائيندا هئا. سوکي شهر ۾ ملاڪڙو ڏنوسين، پير سيد شاهه ملاڪڙا لڳرائيندو هو. مون کي ملهه پهلوانن جا نالا ياد آهن. چڙي دبلو، حسين سوڍائي، گدا شيدي، ريڍار ملهه ذات جو مالھيو، هارون پاتڙي وڏو ملهه هو. سوکي شهر ۾ جمعي جي ڏينهن ملاڪڙو لڳندو هو. اُن ۾ کارو چاڻ جا ملهه به حصو وٺندا هئا.

عبدالله شيدي، ميڙائو مهاڻو، آچار سوتو، عثمان لاشاري، ساندو چانڊيو، مامو خليفو، چاڱو خاصخيلي (هن کي به آڱوٺا هئا. تنهنڪري چاڱو چوندا هئا) ملهه هو. ڳوٺ رسول بخش مروا بلوچ ۾ به ڏينهن رهڻ کانپوءِ باقر خان مروا سان گهارو شهر آياسين، باقر خان مروا پوءِ واپس ڳوٺ هليو ويو.

محمد عمر خاصخيلي ڪيرواڻي

شام جي وقت عيسو خاصخيلي ڪيرواڻي جي جاءِ تي بادام جي وڻ

جي هيٺان ويٺو هوس. پريسان الڏنو خاصخيلي ويٺو هيو. ايتري ۾ ٻه همراه اوطاق ۾ آيا. انهن جو تعارف الڏني ڪرايو.

ادا! محمد عمر خاصخيلي ڪارو چاڻ جو آهي. هن جي عمر 85 سال کن آهي ۽ هيءُ محمد سومار ولد رمضان سمهتو، هن جي عمر 90 سال آهي، پوءِ محمد سومار چوڻ لڳو. پوءِ انهن سان ڳالهه ٻولهه ٿي. محمد عمر خاصخيلي پٽ عبدالله خاصخيلي سوکيءَ جي يادگيرين بابت احوال ٻڌايو. اسان جو ڳوٺ درياھ ڪڏند ۽ درياھ وٺو، انهن پنهي درياھن جي وچ ۾ هو، ديهه ٻيٽڙي، ڪارو چاڻ جي پاسي ۾ ڳوٺ هو. اتي خاصخيلي ماڻهن جا ڇهه سئو گهر هُجن، اتي چوڏهن سئو ايڪڙ زمين هئي. ان ۾ ساريال (سارين) جو فصل ٿيندو هو. انهن ڏينهن ۾ ٻارنهن مهينا منو پاڻي وهندو هو. ساريال فصل جهجهو ٿيندو هو، دادو، لاڙڪاڻو، ميرپور، سانگهڙ حيدرآباد ۽ سکر جا ماڻهو سوکيءَ ۽ ڪارو چاڻ ۽ ڀرپاسن تي، درياھن تي لاٻارو ڪرڻ ايندا هئا. ساريال جا لاٻارا اتي چار مهينا هلندا هئا. اهي ماڻهو اتي چار مهينا تڪي پوندا هئا. پوءِ سوکيءَ جا ماڻهو ڪاري چاڻ جا ماڻهو انهن کي کير ۽ مکڻ جي لاءِ ڏڏي (مينهن) مفت ۾ ڏيندا هئا. اهي جيترا مهينا رهندا هئا، ڏڏي (مينهن) انهن وٽ هوندي هئي، اهي جڏهن ويندا هئا ته ڏڏي واپس ڪندا هئا. انهن ماڻهن کي شام جو ڪائين جي ڀري ۽ ان جي ڀري به مفت ۾ ڏيندا هئا. جيئن انهن جا ٻچڙا بک تي نه ويهن ۽ لنگهڻ نه ڪاتين.

ڪاري چاڻ ۾ اسڪول هو، اسين اتي پڙهندا هاسين (هئاسين)، سوکيءَ ۾ اسڪول هو. پوءِ استاد اسان ٻارن کي سوکيءَ وٺي ويندو هو. سوکي جي اسڪول ۾ ٻارن سان چٽا پيٽي جا امتحان ڪرائيندو هو. جيڪي ٻار کٽي ويندا هئا. انهن کي انعام ۽ شاباس ڏيندا هئا. اسڪول واري زماني ۾ سوکي ڏنوسين، هن وقت به اهي ڏينهن ۽ اسڪول وارو زمانو ياد ايندو آهي. اسان جو وٺو درياھ جي ڪنڌيءَ تي ريزڪي جو دڪان هو. اُن دڪان ۾ ريزڪيءَ جي سامان سان گڏ، ڪپڙو لتو، ٺڪر جا ٿانوَ به رکيل هوندا هئا. هڪڙي ڏينهن آئون دڪان تي ويٺو هوس. وٺو درياھ جي ڪنڌي سان ٻيٽڙي لنگهي، ٻيٽڙي ۾ مائي ويٺي هجي ۽ چار پنج مرد به ويٺا هُجن. ٻيٽڙيءَ منجهه ويٺل مائي سُرساڻ ڳائي رهي هئي. ڪلام جو آواز منهنجي ڪنن تي پيو. ڏيان ٻيٽڙي ڏانهن هليو ويو.

صبح مليم سومرا، وٺي جون واڌايون،

سانوڻ سوڙهه لائي، ٿيون ساڻي منجهه سڻائي.

پوءِ خبر پئي ته اُها ڳاڻڻ واري مائي ”جيوڻي“ هئي، واڻ درياھ تي ڳاڻڻ وڃي پئي. وٺو درياھ جا ماڻهو تيار ٿيا، هر ڪو خوشيءَ ۾ چونڊو وڃي پيو... ”هلو واڻ درياھ تي هلو... جيوڻي آئي آهي.“ پوءِ سڀني تڙن ۽ ڳوٺن جا ماڻهو سنڀريا ۽ ٻيٽڙين ۾ چڙهي واڻ درياھ تي ويا. انهن ڳوٺن جا نالا ياد آهن.

حاجي هارون سمون ڳوٺ، حاجي چنڊو ورنجهو ڳوٺ، حاجي قادر بخش بلوچ ڳوٺ، آمو خاصخيلي ڳوٺ، عبدالرحمان شيدائي جو ڳوٺ، حاجي قاسم جت جو ڳوٺ، ڪارو چاڻ شهر، اسحاق اتراديءَ جو ڳوٺ، سيد ڪريم ڏنو شاهه ڳوٺ، صديق بلوچ ڳوٺ، حاجي صالح جت ونگائي جو ڳوٺ، مامو ڪچي جو ڳوٺ، خمو مالهيو جو ڳوٺ، الڏنو مالهيو جو ڳوٺ، يعقوب مالهيو جو ڳوٺ، جمعو مالهيو جو ڳوٺ، موسي مالهيو جو ڳوٺ، موسن خاصخيلي ڳوٺ، دائود چيرو ڳوٺ، علي خاصخيلي ڳوٺ، سومار چيرو ڳوٺ، ڪاڪ ڳوٺ، مبارڪ ڳوٺ، ڪارائي ڳوٺ، محمد سمون ڳوٺ، چارڻ ڳوٺ، حاجي لونگ جمعو ڳوٺ، آڏڙي ڳوٺ.

مائي جيوڻي جي راڳ کي ٻڌڻ لاءِ سڄي تر جا ماڻهو ۽ پري پري جا ماڻهو آيا. واڻ درياھ تي ميلو مڇي ويو. مائي جيوڻي کي مَرڊن پئسا گهڻا ڏنا، پرمين (عورتن) به وِس کان ڪونه گهٽايو هو. انهن هٿ جون ناهيل رليون، وهائڻا، گهرا ڪڍي اچي جيوڻيءَ کي تحفي ۾ ڏنيون، اُهي رليون ۽ وهائڻا وڏا قيمتي هئا. انهن تي هٿ جي هُنر جو سهڻو ڪم ٿيل هُجي.

ڪي عورتون گنديون (پوتيون، روا) آڻي جيوڻيءَ جي مٿان وڌيون، اُهي چنريون ۽ پانڌڙيون (گندين جا قسم) جيڪي مشهور هيون. هونئن به سنڌ جون ثقافتي شيون ڏيهه ۽ ڏيسا ور تائين مشهور رهيون آهن. سامونڊي پٽيءَ جي ڪنڌين تي وڏا راڳ ٿيندا هئا.

اسان سوکيءَ مان ڪنڀارن کان ٿانوَ وٺي ايندا هئاسين. حاجي موسو ۽ يعقوب ڪنڀار اهي ٻئي ڀائر هئا. انهن جو خاندان هن وقت حيدريءَ ۾ آباد آهي. اهي ڪپڙي جو ڪاروبار ڪن ٿا. گهارو شهر جي نئين آباد يعني وچ وارو حصو چئجي ٿو. اتي حاجي ابراهيم ڪنڀار جو ڪپڙي جو دڪان

آهي ۽ اُن جي پٽ حاجي لطيف ڪنڀار جو به ڪپڙي جو دڪان آهي. هينئر گهاري شهر ۾ ڪنڀارن جا ڪپڙي جا دڪان آهن. پوءِ محمد عمر خاصخيلي ۽ محمد سومار سهندو موڪلائي هليا ويا.

### احمد خاصخيلي ابراهيم حيدري

ڪجهه ڏينهن اڳ پياري دوست ايوب شان سان ڳالهه ٻولهه ٿي هئي. انهيءَ ٻڌايو ته ڪجهه ماڻهو سوکي کان لڏي، حيدري ۾ اچي آباد ٿيا هئا، انهن مان ڪي حيات آهن، ڪي ابراهيم حيدريءَ جي پاسي (ميمڻ ڳوٺ) ۾ رهن ٿا. شام جو جليل ڪٿي ۽ آءُ گڏجي ابراهيم حيدري وياسين.

ريڙهي ميان کان ابراهيم حيدري بندرگاهه تائين ويهن منتن جو سفر هجي. اسان ابراهيم حيدريءَ ۾ فشر فوڪ فورم پاڪستان جي آفيس ۾ پهتاسين اتي ايوب شان انتظار ۾ هو. پوءِ اسين آفيسن مان نڪري پنڌ هلندا، ابراهيم حيدري شهر جي سنهڙين گهٽين مان هلندا اچي احمد خاصخيليءَ جي گهر آياسين. اتي ڪچهري ڪندي خبرون چارون پڇندي احمد ٻڌايو ته

”سوکيءَ ۾ سُڪ ٿي سُڪ هو، ائين سمجهو سوکي شهر نه پر سڪ جو گهر“ هجي. اسين سڀئي هڪ گهر جي ماڻهن وانگر رهندا هئاسين، اتي ڪوبه ماڻهو پيٽ بکيو ستو ڪونه، نه بُڪ ۾ ماڻهو ڪوئو. سوکيءَ جا ماڻهو هر ڪنهن جي سار هلندا هئا ۽ آيل ماڻهن جي وڏي مهمان نوازي ڪندا هئا. سوکي بندرگاهه کان پيڙين وارا گذرندا هئا ته انهن کي سڏي ڪير مڪڻ ڏيندا هئا. ڇو ته ڀاڳين ماڻهن جو شهر هجي، هر ڪنهن وٽ چوپائي مال جا وٽان هوندا هئا، سو ڪير مڪڻ جام ٿيندو هو.

اسان جا پڙ ڏاڏا ميرپور خاص جا هئا. اسان جو ڏاڏو ميرپور خاص مان لڏي اچي سوکيءَ جي ڀر ۾ ڳوٺ ڪريم ناڻي بچلاڻي ۾ ويٺا. اسان جو هتي لڏي اچڻ جو سبب اهو هو ته اسان جي وڏڙن ”سوکيءَ جي سڪ“ جي ساڪ ۽ هاڪ ٻڌي هئي.

جنهن ڳوٺ ۾ اسان جو ڏاڏو اچي رهيو هو، اهو آڻ ايڪڙن تي هو. اسان جي وڏڙن سوکيءَ ۾ هٿ ڪوليو. جڏهن ”سُڪيا پر“ ٿيڻ لڳاسين ته پوءِ سوکيءَ ۾ زمين ورتي سون. اسين پاڻ هارپو ڪندا هئاسين. اسان جو ڏاڏو واپار ڪرڻ لڳو. هي پيڙين ۾ ساريون ۽ چانور پرائي ڪراچي ڪڍي ويندو

هو. اتان هٿ جي لاءِ جنس (سامان شيءِ، وکر وڙو وغيره وٺي ايندو هو. اسان جي وڏڙن سان سوکيءَ جي واڻين جي وڏي سيڪ پريت هئي، جڏهن واڻيا ويا پئي ته روئڻ لڳا، سڀني کان روئي موڪلايائون. اسان جا وڏڙا به روئي ويٺا.

سوکيءَ مان واڻيا هليا ويا هُجن. پوءِ سوکيءَ ۾ اُهو رنگ ۽ واپار چلتو ڏسڻ ۾ ڪونه ٿي آيو. سوکيءَ واڻين کانسواءِ خالي خالي لڳندو هو. جڻ شهر ڪٽل هوندو هو. پوءِ سوکي ڦٽندو ۽ ڪٽندو ويو. جڏهن هندو ويا پئي ته انهن زمينون مسلمانن کي ڏنيون ۽ چيائون ”جي واپس وري آياسين ته اسان کي موٽائي ڏجو، نه ته اوهان جون ٿيون.“

هڪ ڀيري اسان جو مائٽ سير ڪريڪ تي شڪار گهورڻ (مڇي مارڻ) ويو، اتي پڪڙجي پيو. انڊيا نيوي وارن هن کي پڪڙي وڌو، انهن جو آفيسر هندو هو. ان پڪڙيل پيڙين وارن کان پار پتا پڇيا، ڪير آهيو؟ ڪٿان آيا آهيو؟ وغيره انهن هر هڪ خلاصي کان پڇيو. محمد صديق خلاصي کيس چيو.

”اسين سوکي بندرگاهه کان آيا آهيون.“ آفيسر سوکي بندرگاهه جو نالو ٻڌي ڪا گهڙي خاموش ٿي ويو. پوءِ پيڙين وارن سان سنو سلوڪ ڪرڻ لڳو. پوءِ ان آفيسر پنهنجي باري ۾ ٻڌايو. اسان جا وڏا جڏهن سوکي مان لڏي رهيا هئا ته سوکيءَ جي ماڻهن اسان جي وڏڙن سان سنو سلوڪ ڪيو هو. مون کي پنهنجا پيءُ ماءُ سوکيءَ جي ماڻهن جي محبتن ۽ انهن جي عزيزائپ جي باري ۾ ٻڌائيندا هئا. وڏڙن جون ڳالهيون ياد آهن، تنهنڪري توهان کي ڇڏيان ٿو.

سوکي ۾ اسان جي پنجاهه ايڪڙ زمين هئي. چار گهوڙا هئا. انهن ڏينهن ۾ خوشحال ماڻهن وٽ گهوڙا هوندا هئا. جڏهن سوکي ڦٽو ته اسان پنهنجي زمين حاصل ڪرڻ جي لاءِ ڊُڪ ڊوڙ ڪئي، صرف 16 سورنهن ايڪڙن جي رقم ملي هئي. اسان شاديون پنهنجي ذات وارن مان ڪندا هئاسين، ڇنڊ جي سائي ۾ شاديون ٿينديون هيون. ڇنڊ جي پهرين رات کان چوڏهين ڇنڊ تائين اهي سايون راتيون ليکيون هيون، جن ۾ شاديون ٿينديون هيون. سايون راتيون معنيٰ سوجهري ۽ چانڊوڪي واريون راتيون. سوکيءَ جي ڦٽڻ کانپوءِ اسان جا وڏڙا ”درياهه آباد“ تي اچي ويٺا، درياهه آباد (لياري، کڏو، ميمڻ سوسائٽي، ڪراچي لياريءَ درياهه آباد ڪارا

در وغيره) وارو علائقو هو. اسان جي وڏڙن ”درياه آباد“ تي نوراني مسجد ٺهرائي هئي. جنهن ۾ منهنجونانو ”ميان جي محمد يوسف خاصخيلي هو. اُن مسجد جي سار سنڀال لهن پانگ ڏيڻ يا ڪو اعلان ڪرڻ واري کي ”ميان جي“ جي لقب واري نالي سان سڏيندا هئا.

هڪ واقعو ٻڌايان ته ”انهن ڏينهن ۾ جڏهن اسان جا وڏڙا حج تي پيادل ويا هئا، منهنجو پيءُ بچل ان سان پيا به ڳوٺ وارا ماڻهو هجن. رستي ۾ هڪ جاءِ تي پڪڙجي پيا، اتي مهينو قيد ۾ هئا. اهو قيد ڪاٽي پوءِ حج تي ويا. بابا گهر کان نڪرڻ وقت امڙ کي روڪ پنجاهه روپيه ڏئي چيو هو. هي پئسا گهر جي خرچ پڪي لاءِ رک، اسان کي ڳچ مهينا تيا سگهي ته سال کن لڳي وڃي.

### عيسيٰ خاصخيلي پٽ حاجي سومار خاصخيلي ڪيرواڻي

عيسيٰ خاصخيلي ڪيرواڻي پٽ حاجي سومار خاصخيلي ڪيرواڻي ڳوٺ علي ڪيرواڻي خاصخيلي ديهه ٽيلو ٽپو ببلو، ببلو به واڻيون هندو هو، جنهن جي نالي سان ديهه آهي، تعلقو ڪاروچاڻ.

آئون ستونجاهه سالن جو آهيان. ديهه سوکي ۽ ديهه ٻيلو اُن جي وچ تي ”علي ڪيرواڻي“ ڳوٺ ۾ ويٺل هئاسين. اسان جو ڳوٺ سوکي کان ٽي ڪلوميٽر پري اتر طرف هجي. علي ڪيرواڻي ڳوٺ جي اوڀر پاسي ۾ مٽڻي درياهه ۽ ڏکڻ جي پاسي ۾ ميرواهه درياهه جو وڏو بندرگاهه سوکي هيو. علي ڪيرواڻي ڳوٺ ۾ اسان جا پنجاهه سن گهر هئا. اهي سڀئي ڪيرواڻين جا هئا. مالوند ماڻهو هئا. اهي سڀئي هارپ ڪندا هئا. محمد موسيٰ! ملڪاڻي وڏو زميندار هو. تنهن جا هاري هئاسين، تنهن چار سئو (400) ايڪڙ زمين اسان کي ڪٽائي ڏني. ان زمين ۾ جيڪي فصل ٿيندا هئا، ساريون، رتريون، ڪسرو. هن ساريءَ جو قد مڙس جيترو هوندو هو. سڳنديا (سڳداسي) ڪامبر چانور، هي چانور چاليهن ڏينهن ۾ تيار ٿيندو هو.

باسبتي چانور جام ٿيندو هو. ان کان علاوه چيٽ جا فصل وائڻي واتا زمين ۾ ٿيندا هئا. جنهن ۾ مورو مٿر، اڙو ڪاري، اڙو سائي، مڱ، لاهوري گجر، پٽائي گجر، موري وٽاڙ رول، جنهن جي پاڇي پلي ٿيندي هئي، شوق سان کائيندا آهيون. ٻاجهر، جوٽار. ان کان علاوه اسان جي زمين ۾ باغ هئا.

گنگو باغ، پيرن جا باغ، گدامڙين جا باغ، پيڙين جي پٺن جا باغ، پرڏيهي وڻن جا باغ اسان جي زمين ۾ ميرون جا ڀلا وڻ هئا، انهن جا وڻن جا نالا... جمون، ڪٽوڙا، گدامڻي، پير، صوفي وڏا پير، ناريل ڪٽي آمري، جام جا وڻ (جام ذات به آهي) انب ليمان، سوپارين جا وڻ هوندا هئا، انهن جو قد ٽن فوٽن کان پنجن فوٽن تائين هوندو هو.

پير ۽ پيرن جا ٻيلا هئا. پرڏيهي وڻ، ڪڇي جو وڻ. هن وڻ مان ڪٽوڙ ٿيندو آهي. حڪيم ڪڇي جي وڻ جي ڪٽوڙ مان مردن جي طاقت واري دوا ٺاهيندا هئا. پرڏيهي وڻ، هن وڻ ۾ ڦريون ٿينديون هيون، ماڻهو وڻ مان ڪڇيون ڦريون پتي (ڪائيندا) هئا. سريل وڻ، هن وڻ جي ڪاٺي ڏاڍي مضبوط ٿيندي هئي. سريل وڻ جيترو پراڻو اوترو ان جي ڪاٺي مضبوط ٿئي ٿي. بڙ جي وڻ مان حڪمت جون شيون ٺهنديون هيون. گيدوڙي جو وڻ، هن جي ڪاٺي مضبوط ٿئي ٿي. هن جي پن مان ماڻهو پيڙي ٺاهيندا هئا ۽ چڪيندا هئا ته ان ۾ تماڪ وجهندا هئا. اسان وٽ جڏهن برساتون پونديون هيون ته انهن ۾ وليون ٿينديون هيون. ولين جا قسم... گولو (ول) هي ول تي چڙهي ويندي آهي. هن جو ڦر گول چماتي جهڙو ڳاڙهو ٿئي ٿو. هن جو ڦر ماڪي کان وڌيڪ منومصري ٿئي ٿو. سنگرال (ول) هن وڻ جو ڦر قد ۾ پيندي جيترو ٿيندو آهي، پر پينديءَ کان سنهڙو، عورت جي سنهڙي آگر جيترو ٿئي ٿو. توه (ول) هن جو ڦر دوائن ۾ ڪم اچي ٿو. منڊيري (ول) گرمي جي موسم ۾ وڏي فائدي واري آهي. ڪنڀيون پيدا ٿين. هن جي پاڇي سني ٿيندي آهي.

اسان جا سڀ فصل وائو هئا. سواءِ سارين جي لهن ڪانپوءِ ان زمين ۾ چيٽ ڪندا هئاسين، چيٽ جا فصل بغير پاڻي جي ٿيندا هئا. وائڻي ۽ وائڻ جي معنيٰ اها زمين جنهن کي پهرين هر ڏئي پوءِ تر ڏيندا هئا. تر جو طريقو

جهه فوٽ ڊگهي ڪاٺي جيڪا سوا يا ڏيڍ فوٽ ويڪري هوندي هئي. ان سان ڪيڙيل زمين کي سرخو ڪينداسين، يا تر ڏينداسين ته پوءِ اها زمين سڙجي سنئين ٿي ويندي هئي. پوءِ ناڙي ڪينداسين ۽ ٻج ڇڏيندا هئاسين. ان زمين ۾ اڳ ساريال فصل هيو.



پوءِ جليل ڪٿي ۽ مان دوستن کان موڪلائي ريڙهي آياسين.  
ڊاڪٽر چيو، ”هلو ته گهڻو سان ملون.“

ريڙهي ميان ۾ محمد حسن گهڻي گهر ۾ قاسم ولد زين موساڻي،  
موساڻي پاڙو محمد حسين ولد عمر ڍورائي پاڙو دريائي، گهڻي موساڻي (بک  
جي گهاٽي) ڪچهري ۾ هر ڪنهن زندگيءَ جو هڪ واقعو ٻڌايو.  
ادا! درياهه جي ڏنڌي ۾ اسان سان واقعا الائي ٿيا آهن، ڏانڊي درياهه تي  
وياسين. هوڙيءَ ۾ پنج خلاصي محمد حسن موساڻي، محمد صديق موساڻي،  
محمد موسيٰ موساڻي، محمدم قادر موساڻي، محمد جمن موساڻي ۽ آءٌ محمد  
قاسم موساڻي شام پوڻان ڇهه يعني وچين کان اوڀر آڪڙ جو ٽيم هجي. وڏن  
سانن جو وقت، ڪلو ۾ ٻارنهن تگرنهن سانا ٿرندا، ايڏا وڏا اسان مارڻ  
وياسين.

درياهه منجهه شڪار تي ويندڙ ناکتان ۽ خلاصين سان زندگي ۽ موت جا  
واقعا ٿيندا رهندا آهن. پر هڪڙو ڏانڊي وارو واقعو جيڪو ٻڌايان پيو.  
ايڏي وڏي لهر اُٿي جيڪا هوڙي تي آئي، هوڙي کي ائين وڪوڙي ويڙهي  
وئي جيئن ڪپڙي جو ٽاڪيو ويڙهيو آهي. ايئن ويڙهجي وياسين. پوءِ اسين  
هوڙي مان چلانگ ڏئي پاڻ کي آجو ڪري پاڻيءَ ۾ ترڻ لڳاسين. ٻيو پاڙي  
وارو هوڙو جيڪو موساڻي ابلو جو هو. اُن اسان کي پاڻي مان ڪنيو ۽ پانجي  
هوڙي ۾ پاڙهيو. پوءِ ان اسانجي ٻڌل هوڙي کي ڇيڙو ٻڌي تڙ تي آندو.  
ڪاجر درياءَ کان ناکئي چيو ته هلون، رات جي اُن مهل اوندا هي هجي. واءِ  
تيز پيو لڳي. اسين ڪلعي سمنڊ مان ٻاهر اچون پيا. تقريباً ويهه يا ٽيهه واٽون  
ڪنڌي کان ٻاهر هُجڻ اُتي ناکئي جي مت مڃها وئي، ناکئي جو دماغ نه پيو  
ڪم ڪري. پوءِ ناکئي مڪي سڏ ڪيو.

قاسو! ٻڌاءِ هير ڪهڙي تڙ تي آيون (آهيون)؟  
ناڪئا! اوندا هي الائي آهي، واءِ وڌندو پيو اچي، سڌ نه پئي!! مجرو (هوڙي جو  
منهن) تل تي ڪر.

ناڪئو، قاسو جي ڳالهه سڻي هوڙي جو مجرو تل تي ڪو ۽ قاسو ماندا (موري  
وارو حصو) هوڙي ۾ ٻيئي ونجهه تانگهائي بيٺو، پر ونجهه نه پيو لڳي، هوڙو  
هليو پيو اچي، واءِ تيز هجي، خلاصي اڌ ۾ جهليا پيا آهن! ناکئي جو دماغ  
ڪم نه پيو ڪري، خلاصي پريشاني منجهان اڪئي جي منهن پيا نارين، قاسو

ونجهه تانگائيندو پيو اچي، نيٺ ونجهه اچي ڏوٽي ۾ لڳو.  
ڊاڪٽر جليل کي ڪا ڳالهه ياد آئي، مون کي اشارو ڪري  
چيائين، ”ادا! اٿ ته هلون، موساڻي پاڙي ۾ چاچا محمد پٽ عرس  
خاصخيلي وڏي عمر جو ماڻهو آهي، جنهن سوکيءَ کي پنهنجي اکين سان  
ڏٺو آهي. هل ته هلي ان سان ٿا ملون.“

پوءِ اسان دوستن کان موڪلائي چاچا محمد جي گهر آياسين.  
چاچا محمد ولد عرس خاصخيلي، جنهن ”سوکيءَ جو سُڪ اکين سان ڏٺو.“  
”ابا! آهي سوکي جا سڪ، چڱن مڙسن جا فيصلا، محبتي ماڻهن جون  
محفلون.....واهه..... سوکي تو جي سونهن.

”ابا! سوکيءَ جو شهر چئن دريائن، اُتر ۾ ميرواهه، ڏکڻ ۾ ”سنهڙي“، اوڀر ۾  
”مُٽئي“ ۽ اولهه ۾ ”گابار“ درياهه هو. انهن چئن دريائن جي وچ ۾ پنجاهه  
ايڪڙن جو ٻيٽ هو. ان ٻيٽ تي خوبصورت شهر سوکيءَ ۽ ”بندرگاهه“ هو.  
سوکيءَ ۾ ٻلي زمين، باغ ۽ سارين جي فصلن سان ساوڻي لڳي پئي هوندي  
هئي.

سوکيءَ جي شهر ۾ ٻه وڏيون بازاريون، اتر کان ڏکڻ جي طرف ۾ هيون ۽ اُتر  
پاسي ۾ سارين جي مل (Rice Mill) سا ٽن پائرن ”سيٽ ڌرمون مل“،  
سيٽ تيجومل“، ”سيٽ آسن داس“ جي هئي.

ابا! سوکي جي سڪ جي وڏي ڳالهه اها هئي، جو اُتي ”ٿاڻو“ ڪونه هو، نه چور،  
سپاهي هو. ها.... باقي ڪستم جي آفيس هئي. سوکي بندرگاهه کان جيڪو  
مال پيڙن، اُنن ذريعي ايندو هو ۽ سوکي شهر مان مال بندرگاهه تي ايندو هو.  
پنهني کان ڪستم وٺندا هئا. معنيٰ ڪستم جي پرچي کانسواءِ مال لهندو ۽  
چڙهندو ڪونه هو. سوکي کان سڄو گيهه، جانورن جو چمڙو، چيٽ ۽ ڪٽيءَ  
جا فصل، تڏا تنوريون، اُن وغيره اهي سڀ هتان ويندا هئا. جيڪي واپاري  
سوکي بندرگاهه کان پنهنجا پيڙا پرائي ڏور ملڪن تائين وڃي، اتي ٽڪي  
پوندا ها ۽ پنهنجو مال ڪپائي، سي ورڻ جي ڪندا هئا ته اهي انهن ملڪن  
مان گرم مصالا پيڙن جا پٽا وغيره وٺيون ايندا هئا. انڊيا جون پيڙيون مشهور  
هونديون هيون.

ابا! هير هوري هجي، يا هورو. پيڙي هجي يا پيڙو ۽ لانچ وغيره. سڀئي مشين  
تي هلن ٿا. پر اڳي ڪونه هيون، پيڙيون، پيڙا، رنگي پيڙاسي ”مڙهن“ ڪپڙن

جي ٺهيل ”بادبان“ تي هلندا هئا. سياري ۾ اتر واءِ لکندو هوپ ته اتر پار جا ٻيٽا ”سو کي بندر“ تي ڪنگر انداز ٿيندا هئا. ۽ وري جڏهن انھاري ۾ اولھ ڏکڻ جون هوائون لڳنديون هيون ته سو کي بندر کان ٻيٽا هاڪاري هلندا هئا ۽ اهي ٻين ملڪن ڏانهن عدن، مسقط، هندستان، يورپ تاءِ ويندا هئا.

ابل! مطلب ته هر وقت سو کي بندر تي بهارون ٿي بهارون، خوشيون ٿي خوشيون لڳيون ٻيون هونديون هيون ۽ رات ڏينهن ماڻهن جا ميڙا متل هوندا هئا. ماڻهو پيرن، لانچن ۽ هوڙن سان سامان لاهيندا ”ڍڳا گاڏي“ ”بيل گاڏي“ هڪ شعبي جا به نالا آهن گهڻا ”ڍڳا گاڏي“ چون ته ڪي بيل گاڏي چوندا آهن. بندر گاهه تي مزوري جام هئي، تڙن، ڍورن ۽ درياهن تي رهندڙ ماڻهو، سو کي بندر ۽ سو کي شهر به روزانو سياهه ۾ مزدوري لاءِ ايندا هئا. بندر تي رات ڏينهن ڪم جو چلتو چلندو هو.

سو کيءَ جا واڻيا وڏا زميندار هئا، ڪي مسلمان به زميندار هئا. پر وائين جو واپار سان گهڻو واسطو هوندو هو. جيڪي مسلمان زميندار هئا انهن ۾ رئيس قاسو جت آمر، علي محمد قاسماڻي جت ۽ عثمان شيددي، ابا! ٻيا زميندار هئا، هان وڏيڻ (وڏي عمر) ۾ نالا وسري ويا آهن.

سو کيءَ ۾ سُڪ، ٻار هوئي سڄو سال منو پاني پيو وهندو هو. منو پاڻي جيڪو لڙهاٽيل مني پاڻيءَ سان هوندو هو. اها مني جنهن هنڌ تي به ويهي، جمبي پوندي هئي ته زمين جا ننڍڙا ننڍڙا، اهي اڙا، ٽڪرا ”ٻيٽ“ جنهن کي ڪاري جي ٻوليءَ ۾ ”بل“ چون، پوءِ نوان ”بل“ ظاهر ٿي پوندا هئا. ان زمين تي ساريون پوکيندا هئا ۽ ٻيا به فصل پوکيندا هئا. مني زمين ۽ منو پاني هُجڻ ڪري ڀلو فصل ٿيندو هو.

سو کيءَ جي اولھ طرف ۾ مسلمانن جي بازار ۽ ان بازار جي پٺيان مسلمانن جا گهر، ڳوٺ هوندا هئا. ۽ اوڀر طرف بازار هئي. ان بازار جي پويان واڻين جا گهر هوندا هئا.

سو کيءَ ۾ ميلا، سنا ميلا لڳندا هئا. انهن ميلن ملاڪڙن ۾ هندو ۽ مسلمان گڏ هوندا هئا. ٻيو شادي مرادي هندو توڙي مسلمانن جي ٿيندي هئي ته به گڏ شريڪ ٿيندا هئا.

ميلن ۽ هندن جي شادين ۾ ڳاڻڻا جن کي هاڻ فنڪار چون ٿا ناهن ڳائڻن، لٽا، رفيع ۽ ٻيا ڳاڻڻا انڊيا مان ٻيڙين ۾ چڙهي سو کي شهر ايندا هئا.

راڳ جون محفلون سو کي شهر جي وچ ميدان تي ٿينديون هيون مسلمان مرد ۽ هندو مرد آمهون سامهون وچ ۾ ٿوري گهڻي ڳائڻ جي لاءِ ڇڏي ڏيندا هئا. ڪي ڳائڻا چير پڙي نچندا هئا. ان وچ واري گهڻي نچندا هئا، جيڪي ماڻهو ڳائڻن کي پيسه ڏيندا هئا ته ان ماڻهو وٽ بيهي رهندا ۽ ڳائيندا هئا هرڪو ماڻهو چاهيندو هو ته ڳائڻو منهنجي ويجهو اچي ڳائي ۽ نچي. ان وقت جيڪي پئسو هئا، انهن ڏينگن، چانديءَ ۽ پتل جي پيسن جو رواج هيو. ماڻهن ڳائڻن جي مٿان ڍنگيلن روپين چانديءَ ۽ پتل جي سڪن جا وسڪارا لائي ڏيندا هئا. ائين لڳندو هو جڏهن ڪنهن چانديءَ جي سڪن جو مينهن وسايو هجي.

واڻيا پنهنجن عورتن کي پردن پٺيان ويهاريندا هئا، اهي به ڏينگن، چانديءَ جي سڪن جون ڳائڻن مٿان وسڪارو ڪنديون هيون، اڪثر رات جي پوئين پهر ۾ ڳائڻ وقت برسات پوندي هئي. ڪڏهن ڪڏهن اهڙي برسات پئجي ويندي هئي، سڄو مزو ڦٽي پوندو هو، ماڻهن کي پڇڻ لڪڻ جون جايون ڪونه ملنديون هيون مرد، عورتون، ٻار پئي سامهون ڪندا ۽ رڙيون پئجي وينديون هيون.

ابل! سو کي بندر ۽ شهر جي چئو طرف ننڍا وڏا ڳوٺ، جن ۾ مختلف ذاتين وارا ماڻهو رهندا هئا. اهي ڀاڱيا خوش ۽ مالوند هئا. انهن وٽ چوپائي مال جا وٽاڻ ويڙها، هر پاسي ويندڙ آباديون، وستيون، مال جون ڪڏڪاريون، سانا، ڀلا، مڇي ۽ مانيون.....

شام جي وقت جانور (چوپائو مال) جو ”چراڪاڻو“ مان چري ڦري واپس وٽاڻ تي ايندو هو ته انهن جانورن کي ٻڌل چڙن جون چونگارو، ڍڳرن جي ڍڳ ڍڳ جا آواز، پري کان ئي ٻڌڻ ۾ ايندو هو. ان مال جي چڙن ۽ ڍڳرن جي آوازن مان پتو پئجي ويندو هو ته اهو فلاڻي ڀاڱي جو ”وڳ“ پيو اچي. ان وقت پنجاهه روپين ۾ سارين جا ويهه من يعني ”ڪراڙ“ ملندو هو. ابا هيئر پنجاهه روپين (50) ۾ ڪلو ان جو نٿو ملي ڇا ته مهاڻاڻي آهي.

ابا! اڳي ماڻهو جو ملهه ۽ قدر هو ۽ هاڻ ماڻهو جو ملهه ۽ قدر ڪونهي پر پئسن جو ملهه ۽ قدر آ. جنهن وٽ ججهو ناٿو ان جو هرڪو سڏائي پيو.

ابا! واڻ، درياءَ، آياڙي درياهه، ٻانهي واري مسجد وارو ڍورو، مل درياهه، ونور درياهه، ڪوبر، گهوڙو درياهه اهي سڀ آباد ڳوٺ هئا. هاڻ انهن هندن تي

ڪاري وارا ڪڪ لڳا پيا آهن.  
ابل! اڳوڻي زماني ۾ مهاڻن جي ”مين“ ذات هئي. ماڻهو ڪم ذات گهٽ  
ذات سمجهندا هئا.

هل ڙي هل مهاڻا وڃي چوڏيون مار!  
هينئر ڏسڻ پيو ته هر ذات وارو ماڻهو چوڏيون پيو ماري، مڇيءَ وارو ڏندو  
پيو ڪري.

سوڪيءَ جي شهر ۾ ”ابوساتي“ جي هٽل ۾ بچو سمنو جي هٽل مشهور هيون،  
جن ۾ فونا ڦرندا هئا. انهن فونن جي ذريعي ڪلام ٻڌندا هئاسين. جن کي  
”رڪاب“ به چوندا هئا. هاڻي ته اهي ”فونا“ به ڪونهي، هاڻ اهڙيون شيون  
نڪري پيون آهن جو وڃي ٿيا خير. هر ٻار وٽ موبائيل آهي اڳي ٻار ڦرهي،  
پتي تي لکندا ۽ پهرندا هئا. هاڻ سڀ ڪو موبائيل تي لکي پڙهي ويٺو آهي.  
سوڪيءَ ۾ حاجي خميسو کتي جو دڪان هوندو هو، جيڪو پوءِ ڪارو چاڻ ۾  
دڪان کولي ويٺو. موسي ڪنڀار سوڪيءَ ۾.

صبح جو ڊاڪٽر جليل ۽ ٻين دوستن کان موڪلائي ڪراچي هليو  
آيس.

ٻئي ڏينهن تي الهڏنو خاصخيلي ڪيرواڻي پٽ علي ڪيرواڻي  
خاصخيلي ڪارو چاڻ مان فون ڪئي.

”ادا! گهارو شهر ۾ ڇاچو عيسيٰ ڪيرواڻي خاصخيلي رهي ٿو. اُن  
وٽ وڃان پيو. توهين اتي اچو.“

”ادا! آءٌ گهارو اچان ٿو.“ پوءِ فون بند ڪري تياري ۾ لڳي ويس. آئون  
ڪراچي ۾ پاءُ نويد تلهو جي گهر رابع ستي ۾ رهيل هوس. پوءِ تيار ٿي پاءُ ۽  
امڙيپڻ کان موڪلائي هيٺ آيس. اتان رڪش ۾ چڙهي جوهر موڙ تي اچي  
ڊي ست (D-7) ۾ چڙهي، قائد آباد آيس. قائد آباد مان سڃاڻو شهر ڏانهن  
وڃڻ واري وين ۾ جاءِ ملي وئي. ڪلاڪ سوا ۾ گهارو شهر ۾ پهتس، ايتري ۾  
پاءُ الهڏنو خاصخيلي ڪيرواڻي جي فون اچي وئي.

ادا! آئون ”چيغرمين هٽل“ تي ويٺو آهيان. مون ڪنڌ ورايو ته اتر  
پاسي ۾ ”چيغرمين هٽل“ ڏسڻ ۾ آيو. اڳتي وڌي هلڻ لڳس ته سامهون پاءُ  
الهڏنو خاصخيلي ڪيرواڻي ويٺو هو. هن چانهه ماني جي صلاح ڪئي پر مون  
کي ضرورت ڪونه هئي.

الهڏني چيو قادو ملاح پاڙي ۾ ڇاچي عيسيٰ خاصخيلي ڪيرواڻي  
جي جاءِ آهي، اتي هلندا سين. ڇاچا به اتي آهي. ان اسان سوڪيءَ جي باري  
۾ حال احوال ڪندا سين. الهڏنو خاصخيلي رستي ۾ هلندي ننڍپڻ جي  
ڳالهه ٻڌائڻ لڳو.

ڪاري چاڻ شهر کان ڏکڻ ۾ خچر جي مڪان تي آباد هو ۽ ميرواهه  
۽ سوڪي جو شهر ڏکڻ ۾ آباد هئا، اسان جي ڳوٺ جونالو علي ڪيرواڻي هو.  
اسين ٻار هئاسين جو سوڪي شهر گهمڻ ويندا هئاسين. سوڪي ۾ اسان جي  
اوڙڪ وارا خاصخيلي رهندا هئا. هڪ جونالو سپاڳو خاصخيلي هو. اسين هن  
وٽ ويندا هئاسين. سوڪيءَ جي بازار ۾ مانڊڻيون هيون. اسين مانڊڻين تان  
شيون وٺندا ڪئيندا (ڪائيندا) (هاسو (هئاسون) اتي هڏو سوپاري ملندي  
هئي، جنهن ماڙ (ماڻهو) جون ڏانئون مضبوط هونديون هيون، اهو هڏو سوپاري  
وٺي ڪائيندو هو... باقي پوڙها ماڙ (پوڙها ماڻهو) هڏو سوپاري وٺي گهر اچي  
ان کي پاڻي منجهه پسائي رکندا هئا. پوءِ صبح جو پاڻي مان هڏو سوپاري  
ڪڍي ڪائيندا هئا. هڏو سوپاري جو اهڙو رنگ هوندو هو، جهڙو ڏونگي جي  
اندر وارو رنگ آهي.

اسان جا وڏڙا مالوند ماڙها (ماڻهو هئا) تن وٽ ڍور ڍڳا، مينهنون،  
ٻڪريون، ريون ۽ اُٺ هئا. اسان جي گهر ۾ به ڪير مڪڻ جام هوندو هو...  
اسين ٻنين تي ويندا هئاسين (هئاسين) اتي خوبصورت وليون ولون هونديون  
هيون ۽ گاهه هجن، انهن ولين جا نالا ياد اچن پيا.

دود ڦل، گاهه هوندو هو، دود ڦل هر مال ڪئيندو هو. ٿلر گاهه، برسات  
منجهه ٿيندو هو. مال جو چڙو (گاهه) هوندو هو. مليرو، گاهه جو قسم. هي گاهه  
برسات ۾ ٿيندو هو. مال به ڪئيندو ماڙو (ماڻهو) مليرو گاهه پتي ان جو پوڙ  
رڌي ڪائيندا هئا. ڪم ٿيندا هئا، ماڻهو ڪئيندا (ماڻهو ڪائيندا) هئا. پيڻ به  
ٿيندا هئا.

جھنگ ڊاڪو. هي گاهه جو قسم هو. هن ۾ ڦر ٿيندو هو، جيڪو ماڙ  
ڪئيندا (ماڻهو ڪائيندا) ڏاڍي مٺي ٿيندي هئي. ڪانهه پيرو. هي گاهه جو  
قسم آهي. هن جو ميوو چڱن ۾ هوندو. ماڙ ڪئيندا (ماڻهو ڪائيندا) ته جانور به  
ڪئيندا هئا. منڊيڙو گاهه... هي مال جو چڙو هو (جانور جو کاڌو هو) هي گاهه  
برسات ۾ ٿيندو هو. ڏنگڻ گاهه... هي سنهو گاهه ڪمند وانگر مٽي چڙهيو

ويندو هو. جانور ڏور ڊڳا پڪريون ريڏيون ۽ مينهنون، اُٺ ڪئيندا هئا. ڏاڏا ٿيندا هئا.

سانوڻي: هي گاهه جو قسم هو. هي گاهه مال چرندو هو.

توپ: گاهه جو قسم.

پتر: گاهه جو قسم.

ڪانثر: گاهه جو قسم هو. هي گاهه گپ ۾ ٿيندو هو.

سامونڊي لوڻاندو: هي گاهه جو قسم آهي.

ڏير: هي گاهه جو قسم هو. مال چرندو هو.

سوراڻي: گاهه جو قسم.

سونڻ: گاهه جو قسم. هن گاهه ۾ بچ ٿيندو. ان بچ جو ماڻهو پٽ رڌيندا هئا.

پاڙ: گاهه جو قسم.

اُٻتي ڏنگڻي: گاهه جو قسم. هي گاهه مال کائيندو آهي.

ماميڇو: گاهه جو قسم.

ڪانڊيرو: وڻ گاهه جو قسم. مال چرندو هو.

دامائو: گاهه جو قسم. مال چرندو آهي.

اڏيري: گاهه جو قسم.

پن: گاهه. اسان پن وڏو گهر پر ان مان ٺاهيندا هئاسين.

گهر جون عورتون پن مان تڏا تنوريون ٺاهينديون هيون. هت وارا پڪا ٺاهينديون هيون. پن جون تڏيون تنوريون ۽ پڪا انهن تي پن جا نمونا ڪڍنديون هيون. ڪي تڏا تنوريون ۽ پڪا لسا يعني سادا ٺاهينديون هيون. سر سبز ساوڪ ٿي ساوڪ باغات پيلا هڻڻ سبب جي ڪري سامونڊي پٽي ۾ برسات جام پوندي هئي، ان برسات ۾ گاهه پٽ ۽ وليون بي انتها خوبصورت ڦٽنديون هيون.

ول جا قسم: ريٽرول. هن جو ڦر گندري کان ننڍو ٿئي ٿو، پر ماڙ ڪيندا آهن.

چمڙ: ول هن جو بچ به کائيندا آهن.

ڪٽي ول: هي ول مال چرندو آهي.

وائوول: جانور کائيندا آهن.

پڪن: ول جو قسم.

چمبر ڪاڻي: ول جو قسم. هي ول پار جي سٽي ۾ ڪم ايندي آهي.

اڄ به پن مان تڏيون تنوريون ٺهنديون آهن. اها پن حيدرآباد ۽ ٻين ضلعن ۾ ايندي آهي. ماڻهو وندا آهن. اڳي اهو وقت هو جو ماڻهو اسان جي پن زمينن مان پن مفت ۾ وڏيون ڪٽيون ويندا هئا. ايڏي پن هوندي هئي. اسين عيسو خاصخيلي جي جاء تي پهچي وياسين، سائين عيسو خاصخيلي سان ملاقات ٿي.

حاجي ابوبڪر پٽ حاجي محمد عرس کٽي

شام جي وقت بجلي هلي وئي... عيسو خاصخيلي چيو...

ادا! مٽي وٽ لائيت ڪينهي... (منهنجي گهر ۾ بجلي ڪونهي...)

پوءِ الهڏنو خاصخيلي چيو... هل ته هلو... ڪارو چاڻ جا کٽي گهارو ۾ رهندا آهن، پنهنجا عزيز دوست آهن. پوءِ اسين قادو محلي مان عيسو خاصخيلي جي جاء کان نڪتاسين، پنڌ هلندا آچي جو ڪيا خليفه محلي ۾ آياسين. الهڏنو خاصخيلي هڪ لوهه جو دروازو کڙڪايو. ننڍڙو پار آيو. ان کان پڇيائين.

تون جو پيءُ ڪٿي...؟

چوڪر چيو ”بابا گهر منجه آ.“

پوءِ هڪ همراھ ٻاهر آيو. تنهن اوطاق جو دروازو کوليو. اوطاق ۾ ويٺاسين هڪ بزرگ شخص آيو، تنهن پنهنجو تعارف ڪرايو.

حاجي ابوبڪر پٽ حاجي محمد عرس کٽي ڪارو چاڻ. اسين گهاري ۾ پنج سال اڳ 2012ع ۾ آياسين. آئون ننڍڙو هوس سوکي ويو هوس... اتي اسان جا مائٽ عزيز رهندا هئا. حاجي خميسو کٽي رهندو هو، اُن جو دڪان ريزڪي سيڌي سامان وارو، حاجي خميسو کٽي منهنجو مامو هو. اُن جي جاءِ پڪڙ سرن جي ٺهيل هئي. اُن کي چار پٽ هئا... عبدالله کٽي، ابراهيم کٽي، سليمان کٽي، زاهد حسين کٽي.

عبدالله کٽي ۽ ابراهيم کٽي اهي ٻئي مون کان وڏا هئا. سليمان ۽ زاهد ننڍا هئا. منهنجو مامو حاجي خميسو کٽي پوءِ ڪارو چاڻ ۾ لڏي آيو. اُن مهل سوکيءَ جا گهڻا ماڻهو لڏ پلاڻ ۾ هئا، لڏ پلاڻ ۾ هئا. اسان کي اها خبر ڪونه هئي ته، ماڻهو تپڙ ٽاڙي ڇو پيا کڻن. سوکيءَ جا ماڻهو ڪارو چاڻ ۽ ٻين

هندن ڏانهن لڏو ڪٿي ڇو پيا وڃن!! آئون ننڍو هوس ته منهنجي ذهن ۾ اهي سوال ڦرندا هئا.

ڪارو ڇاڻ وڏو شهر هيو... اسان جي زمين هئي. هن وقت تائين اسان جي زمين ديهه بيلو ۾ آهي ۽ ”بينا“ آهي. يعني بنجر ٿي وئي. ڪاري پاڻي ڦٽائي ڇڏي آهي. بنجر ٿي وئي آهي. ڪاري لهجي ۾ غير آباد ۽ بنجر زمين کي ”بينا“ چوندا آهن.

اهل رات گهاري ۾ گذاري صبح جو سوير حاجي ابوبڪر ڪٿي کان موڪلايو سين. الله ڏنو خاصخيلي ڪارو ڇاڻ هليو ويو. آئون گهاري کان سڃاڻي ويندڙ وين ۾ چڙهي پوءِ ٺٽي ۾ لهي پيس. دوست شوڪت ڪماڻ جي دڪان تي آيس، خيال آيو ته باقر خان سان فون تي ڳالهائين، مون باقر خان کي فون ڪئي، باقر خان مروا چيو. ”ادا! آئون مڪلي تي آهيان، توهان ڪٿي آهيو؟“

”ادا باقر! مان شوڪت ڪماڻ جي دڪان تي ويٺو آهيان.“

”ڇڏو توهان اتي ويهيو، آئون اڌ ڪلاڪ کانپوءِ اچان ٿو.“

چاليهه منٽن کانپوءِ باقر خان مروا بلوچ آيو، ان سان گڏجي سندس ڳوٺ آيس. ڪجهه دير کانپوءِ محفل مڃي وئي، سگهڙ، دوست، شاعر ۽ ٻيا ماڻهو به اچي ڪٺا ٿيا.

رات جو ڳوٺ رسول بخش مروا بلوچ ۾ ڪچهريءَ ۾ ويٺا هُجُون، سائين ايوب گنيو بلوچ، جيڪو عمر ۾ سڀني کان وڏو ۽ بُت ۾ پڙ هجي، پنهنجو تعارف پاڻ ڪرائڻ لڳو: ادا! منهنجي عمر 93 سال آهي. ڳوٺ ايوب گنيو، ديهه جاڙا والي، تپو ”ڪاڻ“ تعلقو گهوڙا پاڙي، ضلعو ٺٽو.

1946ع ۾ سوکي بندر جا هندو واپاري جن کي واڻيو، واڻيا چوندا آهن، اُهي حالتن جو اندازو لڳائي ويا هئا. پوءِ سڀني سوکيءَ وارن کي چوڻ لڳا... ”اسين وڃڻ وارا آهيون ۽ هاڻي هتي رهيو ڪونه...“ پوءِ انهن پنهنجا ٽپڙ ٽاڙي، سوڙها ڪرڻ ۾ لڳي ويا... ڏسندي ڏسندي واڻين جا واهرا پکين جي آڪيرن جيان خالي ٿي ويا. اها خبر ڪونه پئي ته سوکيءَ جا پکي آڪيرن مان اُڌري ڪهڙي طرف هليا ويا. انهن پنهنجا گهر آڪيرا سوکيءَ جي سنڌي مسلمانن کي ڏنا هئا.

سوکيءَ جو شهر سڪيو، ستابو ۽ سُهڻو شهر هُجي، جو هي شهر

دريائن جي وچ تي آباد هو. سوکيءَ ۾ ساريال (سارين) جي ميل (ڪارخانو) هئي. ميل ۾ اُن جا دير لڳا پيا هوندا هئا. نور محمد سَهتو ان ميل جو مُنشي هو. واڻين جي وڃڻ کانپوءِ سارين چڙهڻ واري مشين پٽائي حيدرآباد ڪڍائي ويو. پاڻ ٿورو عرصو سوکيءَ ۾ رهي پوءِ تعلقو گهوڙا پاڙي جي ”اداسي“ ڳوٺ ۾ اچي ويٺو. اداسي ڳوٺ ۾ واڻين جي ڪوئي هوندي هئي.

اداسي واپاري هُئي ان جي نالي سان ڳوٺ آهي، هن وقت ”اداسي“ نالي سان سڏجي ٿو.

حاجي بابو شولاڻي بلوچ ولد آمو شولاڻي

صبح جو جليل ڪٿي ۽ آءُ موٽر سائيڪل تي چڙهي ابراهيم حيدريءَ وياسين، دوست ايوب شاهه انتظار ۾ بيٺو هو. ابراهيم حيدريءَ ۾ ايوب شان، جليل ڪٿي سان گڏجي حاجي بابو شولاڻي سان ان جي محلي ۾ ملاقات ٿي. اُن سان سوکيءَ شهر جي حوالي سان ڳالهه ٻوله ٿي. حاجي بابو، سوکيءَ جي ڏينهن کي ياد ڪندي چيو، سوکيءَ جي زمين سنڌو درياهه جي پاڻي تي آباد ٿيندي هئي. هيءُ وڏي ڀاڱ واري زمين هئي. هن زمين ۾ قسمن قسمن جا فصل ٿيندا هئا. زرعي آبادي تمام سُئي ٿيندي هئي، جنهن ۾ ساريال (سارين) جو فصل تمام گهڻو ٿيندو هو. انهن ڏينهن ۾ پلوڙ قسم جا چانور پيدا ٿيندا هئا.

تڙيا چانور، رتڙيا چانور، ڪارائي گنج چانور، سڳديا چانور (سڳداسي) ايري چانور، اڙد متر، مور متر، چٽا، جوڙ، مڪائي ۽ ٻيا فصل به جمجها ٿيندا هئا. سوکيءَ ۾ سايون پاڇيون ٿينديون هيون، جنهن ۾ ساوا مِرچ، هرو تماٽا (چماتا) بصر، پالڪ، بيهه، ميهه، توريون، پينڊا، هندوڻا، گدرا وغيره جام ٿيندا هئا. رات جي وقت سوکيءَ جي پاسن وارن دريائن جو نظارو ڏسڻ وٿان هوندو هو. انهن دريائن منجهه رات ڏينهن ٻيڙا ۽ ٻيڙيون هلنديون رهنديون هيون، جيڪي ماڻهن کي هڪ ٻيٽ کان ٻئي ٻيٽ تي پهچائينديون هيون، انهن ۾ اهڙا ٻيڙا هوندا هئا، جيڪي گهورڻ (مڇي جو شڪار) ڪرڻ ويندا هئا. ڪيترا وڏا ٻيڙا سوکي بندر ۽ سنڌ جي ٻين تڙن تي مال ڪڍي ايندا هئا، پوءِ اهو مال لاهي ٻيڙا خالي ڪري سوکي ۾ اچي اتان وري ٻيڙا ديسي گيهه، چمڙو، ان وغيره پراڻي ڪڍي ويندا هئا. اُهي سوکي مان آن ٿين، پاڇيون، چانور، ڪي وري وهڻ (چانور) وٺي ويندا هئا، ڇو ته سوکيءَ ۾ ٻيلا

گهوڙا ۽ اُن جا اعليٰ نسل هوندا هئا.

سو کيءَ جي درياهن ۾ هر وقت ميلا هوندا هئا، پيڙين جا ناکتا، درياھ منجه پيڙيون هاڪاريندي، ڪلام ڳائيندا هئا، انهن جو سُريلو آواز هوا سان رلي ملي پري پري تائين ويندو هو. پيڙين جي هلڻ جو شور غل، آواز ۽ ناکتن فلاصين جا گيت جڏهن ڪنڌين وارا ٻڌندا هئا ته ڪلي ٽڙي پوندا هئا. درياھن جي ڪنڌين تي راڳ رنگ جون محفلون، ٿينديون هيون، جيڪي ڪنڌين جي سونمنءَ هوندا هئا. درياھي ماڻهن کي نئين زندگي ملي ويندي هئي. درياھ جا ماڻهو پيڙائين جا گيت، منڙا ٻول ٻڌي خوشيءَ ۾ مور جيان نچي پوندا هئا ۽ چوندا هئا... ”شال آباد هجن، اهي پيڙائتا ۽ ڪنڌين وارا“ درياھ موج مستيءَ سان وهي ته پوءِ ڇو نه مهاڻن ملاحن، ناکتن ۽ خلاصين جون مستيون ٿين، ڪنڌين تي گڏڪاريون ٿين ۽ محبتي ماڻهن جا ميلا مڃن.

سندو درياھ ۽ سامونڊي پتي ۾ رهندڙ ماڻهن اهو ڪڏهن ڪونه سوچيو هو ته... اهڙا ڪارا ڏينهن ڏسڻا پوندا. دردن جا چڱا ۽ گڏڪاريون ڪندڙ ڪنڌيون، پٽ ۽ پوٽا ڇاڙون سڀئي سوکھڙيءَ ۾ سڪي مروڙ جي اڻ مندائتي موت جي مٿن ۾ هليون وينديون. هير جنهن درد جي پيڙاهه ۾ سامونڊي پيڙهجن ٿيا پيا... سا سون ۽ چانديءَ وارن ماڻهن کي خبر ڪهڙي...!!!؟

سو کيءَ جا هندو، سماجي چڱ ڀلائي وارا ڪم ڪندا هئا، مسافر خانو ٺهرائڻ ۽ جانورن جي لاءِ الڳ پاڻي وارا حوض ٺهرائڻ، سو کي جو شهر صاف سترو هوندو هو. سو کيءَ جي مکيه واڻين کي ڪا گوڙ واري خبر پوندي هئي ته شهر ۾ ٿوري لڄائپ ٿئي پي، ته هڪدم عثمان ۽ قاسو جت کي گهرائيندا هئا. سو کيءَ ۾ مٿان ڪرائيندا هئا ۽ کين اها هدايت ڪندا هئا، ”سو کي سڀني جي لاءِ سڪ جو آڪيرو آهي. سڪ ۽ شانتِي سان رهجي ۽ هلجي.“ حاجي بابو شولائي کان موڪلايو.

شام جو دوست جليل کتيءَ سان گڏجي ابراهيم حيدري جي پاسي ۾ جمع ڳوٺ هجي، اتي پنهنجو پٽ حاجي رمضان ڪلمتي بلوچ سان ملڻ آياسين، جڏهن پنهنجو سان ملڻ ٿيو هي ڏاڍو خوش ٿيو. اوطاق کوليائين، ان منجه وينا سين. هن جي عمر اسي (80) سال هئي، پر لڳي ڪونه رهيو هو.

پنهنجو ڪلمتي بلوچ ڳالهائين ڪندي ٻڌايو ته:

اسان جي سو کيءَ ۾ زمين هئي. سو کي جا زميندار هيالسين، شهر سو کي، ديهه سو کي، تپو ٻيلو، مالحال ڪارو ڇاڻ تعلقو شاهه بندر، تپو ٻيلو ۾ 3 ديهون هيون. ٻيلو ديهه، پيٽڙي ديهه ۽ سو کي ديهه. بندرگاهه ميرواهه درياھ جي ٿوري فاصلي تي ڏکڻ ۾ سو کي شهر هو. سو کي بندرگاهه جي اولهه ۾ گابار درياھ هو. منهنجو ڏاڏو وڏو ڪم ڪندو هو. آئون هير به وڏو ڪم هوڙا، پيڙيون وغيره ٺاهيندو آهيان. تر وارا ماڻهو مختلف شهرن وارا ماڻهو وڏو ڪم ڪرڻ جي لاءِ گهرائيندا آهن ته هليو ويندو آهيان. اسين خاص طور تي سو کيءَ جي بازار ۾ ابو سائي جي منائي ۽ ان جي هوٽل تي چانهه پيئڻ ضرور ويندا هئاسين.

سو کي ۾ ٻه مک ماڻهو فيصلا ڪندا هئا. رئيس قاسو جت پاڙو آمر پٽ صوبيدار خان جت، عبدالرحمان شيدائي ولد عثمان شيدائي درزي هو ۽ سو کيءَ جو ننڍڙو زميندار به هو. عثمان شيدائي ٺاهو ڪو درزي هو. رئيس قاسو جت جو وڏو قومي سردار جنهن جو نالو مامو خان ملڪاڻي هو. سردار مامو ملڪاڻي جو پٽ رئيس غلام قادر ملڪاڻي تعلقو جاتي، ضلعو سجاول. انهن جا سو کيءَ جي بازار ۾ ڪپڙن جا وڏا دڪان هئا. حاجي خميسو کتي، رئيس قاسو جت، عثمان شيدائي امين جت ونگاڻي، حاجي صديق جت ونگاڻي، حاجي سليمان جت ونگاڻي، حاجي قادر بخش بلوچ ولد محمد خان بلوچ وغيره انهن جا ڪپڙن جا دڪان هئا.

سو کيءَ ۾ سکر کان پيڙا ۽ پيڙيون اينديون هيون. اهي لاٻارن جي ڏينهن ۾ اچي لاٻارو ڪري ساريون ڪٽي مل (سارين جو ڪارخانو) ۾ ايندا هئا. سو کيءَ ۾ جت دبائي وارن جا وڏا پيڙا هوندا هئا. اهي سو کي مان ان جا پيڙا پرائي ڪراچي ويندا هئا. جت دبائي ڪلاچيءَ مان ڪپڙو، ريزڪي سامان وغيره اُن جا وڏا پيڙا پرائي سو کي بندرگاهه، ڪارو ڇاڻ، ڪيتي بندر ۽ شاهه بندر انهن تي مال پهچائيندا هئا، انهن پيڙن جو مک مالڪ ابراهيم جت دبائي هوندو هو. ابراهيم جت تعلقو ڪيتي بندر، ديهه جاوو درياھ وٺو تي رهندو هو.

اسين پنهنجو ڪلمتي کان موڪلائي اسڪوٽر تي چڙهي ريڙهي اچڻ لڳاسين. ريڙهي مياڻ ڳوٺ جي موڙ وٽ سامهون لوڻ جون ڪاريون

ننڍيون ننڍيون ٻاريون، جن ۾ لوڻ جي اڇي چمڪ سڄ جي ڪرڻن تي تجلا چانديءَ جي سڪن وانگر ڏٺي رهي هئي. انهن لوڻ جي ٻارين کان پري ڪجهه فاصلي تي سمنڊ ۾ جهاز ٻيٺل هُجن. آءُ ريڙهي ميان ڳوٺ جي طرف ٿورو هلي بيهي رهيس. ڪن تي سوزڪيءَ ڪيءَ جو آواز آيو. ڪنڌ ورائي ڏٺو ته موڙ کان هڪ سوزڪي ريڙهي ميان جي طرف وڙ ڪائي اچڻ لڳي، اُن کي هٿ ڏنو ته بيهي رهي، مان سوزڪي جي ”ڪُڻ“ (پويان) ۾ ويهي رهيس. روڊ جي کاٻي پاسي تي جبل جي ٽڪري هُئي. اُن تي ڪچا ڪپا گهر ٺهيل هُجن. روڊ ۽ اُن ٽڪريءَ جي وچ ۾ ديوي جا گهاٽا وڻ، ڪلراني زمين هئي. اُن زمين تي ڪٿي ڪٿي گند ڪچري جا ڍير هئا. روڊ جي ساڄي پاسي تي پونو (ڪلراني زمين) ان کان پري پاڻيءَ ريڙهي درياهه جو ۽ ساوا وڻ ڏسڻ ۾ آيا.

اُهي وڻ ٽمر جا هئا، سوزڪي ريڙهي ميان جي پڪي روڊ تي هلندي رهي، روڊ جي ساڄي پاسي کان چهن ستن فوٽن تي ڪي پڪيون جايون، ڪي ڪڙن ڪاٺن وارين جاين جون قطارون هُجن. روڊ ۽ جاين جي وچ وارو حصو هيٺ هجي. جنهن ۾ گندو پاڻي ٻيٺل هيو. روڊ جي ٻئي پاسي کان گندي پاڻي تي نالو هيو. روڊ تي سوزڪي هلندي جڏهن ريڙهيءَ جي مين روڊ تي هلڻ لڳي، روڊ جي ٻنهي پاسن کان دڪان ۽ گهر هُجن. دڪانن ۽ گهرن جي اڳيان مٽيءَ ۽ گند جا ڍير پيل هئا. انهن ڍيرن تي ڪُٽا سٽل ۽ ڪي ڪُٽا هڪٻئي سان ويڙه ڪندا ڊوڙندا رهيا.

رحيم بخش ولد غلام محمد کٽي

اسين ڊاڪٽر رحيم کٽي جي ڪلينڪ تي آياسين. پوءِ ڳالهيون ڪندي رحيم چوڻ لڳو، ادا! اسان جا وڏڙا پڙڏاڏا پهريائين ”مورانجهر“ ڳوٺ ۾ رهندا هئا. جيڪو مور چڏائي ۽ وٺيون ٽڪي جي ڳوٺ جي آس پاس ۾ آباد هو. پوءِ اررهين صديءَ ۾ اسان جا وڏڙا نالي محمد صديق ۽ سندس ڀاءُ نالي محمد اُهي مورانهو مان لڏي اچي ڪارو چاڻ ۾ ڏهيسر ڳوٺ وٽ پنهنجو الڳ ڳوٺ، مسجد، مدرسو آباد ڪري وينا (هينئر اُهي ڳوٺ ڪون آهن) اُهي ملان هئا، درس تدريس جو ڪم ڪندا هئا ۽ انهن هڪ ”سريل“ جو وڻ پوکيائون جيڪو. ڏيڍ سئو سالن جو آهي. اڃا بيٺو آهي. واڻين جي ”پل پلائي“ هوندي هئي. پوءِ اتان لڏي شهر جي اولهه طرف ۾

”يار محمد اولياءُ“ واري پاسي ويا. ملڪ جي ورهاڱي ٿيڻ کانپوءِ واڻيا هليا ويا. انهن پنهنجي گهرن ۽ دڪانن جون ڇاپيون اسان جي ڏاڏي عبدالرحمن کي ڏني هليا ويا. جيڪي واڻين، ملڪاڻين ۽ جتن جون زمينون مقاطعي تي ڪڍي آباد ڪندو هو، پوءِ ايوب جي دور ۾ ”ڪاري چاڻ يونين ڪائونسل“ جو چيئرمين بڻيو. ايمانداريءَ سان سڀ ڪم ڪار انجام ڏيندو هو. سڀ ”عبدالرحمن چوهدري“ جي نالي سان به سڏيندا هئا.

اسين وڏڙن کان ٻڌندا پيا اچون ته ”ڪارو چاڻ بندر ۽ سوکي بندر شهرن جي حوالي سان گهڻا مشهور هئا. ڪارو چاڻ ۽ سوکي شهر ايترا سُڪيا ۽ ذريعي آبادي وارا شهر هوندا هئا. جيڪي به ايندو هو، اهو پاڻي گهرندو هو ته کير جا وٽ ۽ لسيءَ جا وٽ پري ڏيندا هئا. محبت پرين ماڻهن جا هر وقت ميلا هوندا هئا. جڏهن مهراڻ جون موجون ۽ منو پاڻي جهڪو ٿيندو ۽ آهستي آهستي رڪجي ويو ۽ پاڻيءَ اچڻ ڇڏي ڏنو. زرعي زمينون، جيڪي سهڻن باغن ۽ وڻن سان هٿار هونديون هيون، اهي سڀ ڪاري پاڻي، جيڪو مٺي پاڻي (درياهه جي پاڻي) جي نه اچڻ ڪري اهي زمين ۾ داخل ٿي ويو. ڏسندي ڏسندي سوکي ڪارو جا سونا پٽ اچڻي ويا ماڻهن لڏ پلاڻ شروع ڪري ڏني. سوکي جو منهن کي ”پل پلائي“ ۽ ڪشمير چوندا هئا. هاڻ انهن پٽن تي ”کانگ“ ڳڻهه به ڪڏهن ڪڏهن ڏسڻ ۾ اچن ٿا. ماڻهون ائين اڏري هليا ويا جيئن چوندا آهن ”وڻ به ويا واهرا به ويا“، اسان به مجبوري ۾ ڪاري چاڻ ڇڏي، لڏي اچي ريڙهي ميان ۾ اچي آباد ٿياسين. اسانجو بابا غلام محمد کٽي ريڙهي ميان ۾ ئي دم ڏئي حوالي ڪيو. اسين هاڻ هت رهندا آهيون. هتي منهنجو وڏو ڀاءُ عبدالجليل کٽي ۽ آءُ گڏ رهندا آهيون، مگر ڪارو چاڻ جون خوشيون، خوشحاليون اسان کان وسرن ئي ڪونه ٿيون.

ڪجهه دير کانپوءِ سائين محمد عمر جاموٽ ۽ رزاق راهي آيا. ٻنهي سان ملڻ ٿيو. مون سڀني کي اڳواٽ اچڻ جو ٻڌائي ڇڏيو هو، حال احوال ڪرڻ کانپوءِ چيو.

ادا ”بندر“ تي هلو. اُت خلاصي، واڍا آهن. انهن سان ڪچهري ڪريون، ”بندر“ تي ماڻهن جي ٻيهر رهي ٿي. ڪيتريون ٻيڙيون اچن ۽ ڪي ٻيڙيون ريڙهيءَ مان سامان کنيو وڃن. ڪي ناڪڻا ۽ خلاصي ٻيڙين ۾ ويسن (سيڌو سامان) وٽ ۽ شڪار گهوڙن جي تيار ۾ هوندا آهن. ڪي ٻيڙيون سُڪيءَ

(تڙ) تي رکيل آهن. انهن پيڙين هوڙين کي مرمت جي لاءِ ناڪئن بيهاريون آهن. اتي هير وڏي رونق آهي.”

سائين محمد عمر جاموت جي ڳالهه ٻڌي، آءٌ اُتيس ڊاڪٽر جليل ۽ رحيم بخش کان موڪلايو. پوءِ رزاق راهي ۽ سائين محمد عمر جاموت سان گڏ ڪلنيڪ مان نڪري سوزڪي آڏي وٽان مٿياسين ته نوجوان سوزڪي جي پاسن ۾ ته ڪي وري روڊ جي پاسي وارين پتين سان ٽيڪ ڏئي ويٺا هجن، انهن جا ڪنڌ لڙيل، اکيون ٻوٽيل، جسم ساڻو ۽ ڏهرو، وات ۾ گتڪو ۽ چورو هُجن. ڪي ٻار پاسي مان گذريا ته انهن جا وات به ڳاڙها ۽ مٿن جي اندران ڪجهه شئي هُجن. انهن جون مٿون، مُرلي وڄائيندڙ مڱهار جي مٿين وانگر ڦوڪيل هيون. ڪي نوجوان چوڪريون وڏن برقعن سان مٿن اڳاڙو هٿن ۾ پرس گهرن مان نڪري سوزڪي ۾ وڃين ويٺيون.

رزاق راهي ٻڌايو ته هتان سوزڪي چشما ڳوٺ، حيدري بندرگاهه ۽ ٻين پروارن ڳوٺن ڏانهن وينديون آهن. اسين مين روڊ وارو رستو چڏي هڪ گهٽيءَ ۾ داخل ٿياسين. جيڪا سڌي ”عبدالغفور جاموت بندرگاهه“ تي وئي. ريڙهي مياڻ جو وڏو بندرگاهه آهي. گهٽيءَ جي ٻنهي پاسن کان گند جا ڍير هجن. رستي جي وچ تي گترن جا ڍڪڻا کليل ڪن گترن جو اڌ منهن تي گول لوهه جا ڍڪڻا رکيل هجن. رستي ۾ نوجوان چوڪرا، چوڪريون، انهن جي وات ۾ سوپاريون، چورو ۽ گتڪو هجي. رستي ۾ هر گذرندڙ ماڻهو جو وات ڳاڙهو ڏسڻ ۾ آيو. رزاق راهي کي چيو: ”هتان جا ماڻهو ماني گهٽ ۽ گتڪو گهڻو استعمال ڪندا آهن. رزاق راهي کلي ڏنو. هُن جي وات ۾ به گتڪو هجي. ريڙهي مياڻ جا ماڻهورنگ جا سانوار ۽ بُت ۾ سُڪل هجن. اسين بندرگاهه ڏانهن ويندڙ گهٽيءَ ۾ هلندا رهياسين. سائين محمد عمر جاموت چيو.

ادا، هي جاءِ پنهنجي آهي، آچو چانهه پي پوءِ ”بندر“ تي هلون ٿا. جاءِ جي ڏاڪن تي ماربل لڳل هجي. اسين اندر ڪمري ۾ داخل ٿياسين. ڪٿ تي سائين عبدالغفور جاموت سٿو پيو هو. هن سان اٺ ٽو سال اڳ ملاقات ٿي هئي. حال احوال ٿيڻ کانپوءِ سائين عبدالغفور جاموت مون کي سڃاتو. کائڻس طبيعت جي باري پڇيو ته ٻڌائڻ لڳو.

ادا، ست مهينا اڳ هن کي جاءِ ۾ جتي سٿو پيو آ، هلندي ڪري پيس، پوءِ

وهجي رهيس. هاڻ هلي نه ٿو سگهان، چڙهي ۽ ڪنهن سماري تي اُٿي ٿورو هلندو آهيان، ڪٻي تنگ سان هلي نه ٿو سگهان.

سائين عبدالغفور جاموت ڳالهه ڪندي، ڪٿ تي پاسو ورايو، ايتري ۾ رزاق راهي چار چانهيون کڻي آيو ۽ سڀني کي چانهه ڏئي، هڪ ڪوپ چانهه جو پاڻ کڻي ڪرسيءَ تي ويهي رهيو.

سائين عبدالغفور جاموت پنهنجي تنگ جي باري ۾ ٻڌائڻ لڳو. ”ادا، وڏي ڳالهه اها آهي ته مي جي تنگ ڀڳل ڪونهي، نه ڪنهن هنڌ کان ٿيل آهي، نه ئي ڏک ڦٽ جو نشان آهي، نه وري ڪ سور آهي. تنگ ۾ ڪو درد ٿئي ڪونه پيو. پر پٽ تي پير رکي هلي نه پيو سگهان. هي تنگ هلڻ کان جواب ڏئي ڇڏيو آهي. ڊاڪٽرن کان علاج ڪرايان ٿو پيو، ڦڪيون به هٿان پيو پر ڪو فائدو نه آهي.

اڌ ڪلاڪ کن سائين عبدالغفور جاموت سان ڪچهري ٿي. پوءِ کائڻس موڪلايو. اسين ساڳي گهٽيءَ مان بندرگاهه جي طرف هلڻ لڳاسين. سڄي هٿ تي هڪ گهر جي اڳيان وڏي عمر وارو جوڙو (عوررت ۽ مرد) ويٺو هجي. اُهي پاڻ ۾ ڪچهري ڪندا ٿي رهيا، پر انهن جي وات ۾ به چورو هُيو. هڪ جاءِ ۾ ڪڇيءَ جو وڻ هُيو. ڪڇي جون چڙيون پَت جي مٿان گهٽيءَ جي طرف لڙيل هيون. ڇهن منٽن کانپوءِ اسين ”بندر“ تي پهچي ويا. تڙ تي ننڍڙا ٻار سائيڪلون هلائيندا رهيا. ڪي ٻار سُڪيءَ تي بيٺل پيڙين ۾ راند ڪندا ٿي رهيا. اسين ”ريڙهي درياهه“ جي ڪنڌيءَ تي اچي بيٺاسين. درياهه ۾ پيڙيون/هوڙا/هوڙيون هلنديون رهيون. ڪي پيڙيون درياهه جي ڪنڌيءَ سان بينون هجن. انهن ۾ ماڻهو ويٺا هُجن. اسين تڙ کان واپس ٿياسين ته ڪي ماڻهو سائين محمد عمر جاموت سان اچي مليا. پوءِ سڀئي گڏجي ”بندرگاهه“ جي هڪ دڪان تي اچي ويٺاسين. سامهون ”ريڙهي درياهه“ جو نظارو به ڏسڻ ۾ ٿي آيو.

ڪچهري ۾ ويٺلن ماڻهن پنهنجو تعارف ڪرايو. محمد جمن موساڻي عمر 48 سال، محمد رمضان خاصخيل، نور احمد جت، گلزار ”چاڪي“ ملڪاڻي، رزاق راهي فڪار ريڙهي مياڻ، يوسف ملڪاڻي احمد سياراڻي، محمد جمن موساڻي، اُتي ڪلاڪ کن دوستن سان ڪچهري ڪري اٿياسين. سائين محمد عمر جاموت چيو. هاڻ ٻي پاسي هلنداسي. گهاٽو



هينئر ڪٽنگ سيلون آهي. اتي گهڻا ماڻهو ويٺل آهن. جنهن جاءِ تي بيٺا آهيون. ان جي پٺيان آهي.

ريڙهي ميان مارڪيٽ هيءَ مارڪيٽ ”ريڙهي بندرگاهه“ تي هئي. اسين هلندا، نور محمد جاموت آئل شاپ ”اُن جي سامهون هاشمي ٽيلرز ۽“ گهاتو هيئر ڪٽنگ سيلون“ هئي. اسين اُتي آياسين ته پنج ماڻهو ويٺل هئا. اُنهن پنهنجو تعارف ڪرايو. ”محمد يعقوب عمر اُتي پنهنجو احوال ٻڌايو.“

آءُ 1965ع ۾ نٿو ضلعو جي ”ٺهرا“ شهر مان لڏي هت آيو هوس. هينئر هت ئي ”گهاتو هيئر ڪٽنگ سيلون“ کولي پنهنجو گذر سفر ڪريان پيو. پوءِ ٻي ماڻهو پنهنجو تعارف ڪرايو. منهنجو نالو محمد حنيف شيخ، هيريئ شيخ محلا ريڙهي ۾ رهندو آهيان. اسان جا وڏا اصل سيوهڻ جا هئا.

محمد موسيٰ ”چاڪي“ اسين اصل سوکي شهر جا آهيون، جڏهن سوکي ڦٽو ته ”شاهه بندر“ تي اچي ويٺاسين. ڪجهه عرصو چوهڙ جمالي ميهڙ ۾ رهياسين هير چاليهن سالن (40) کان وٺي ريڙهيءَ ۾ رهون ٿا، هت درزڪو ڪم ڪندو آهيان. علي محمد شيخ ۽ واڍو عباس موساڻي پنهنجو نالو ڪچهريءَ وارن کي ٻڌايو. هن جي عمر سال هئي. قد جو ڊگهو، اچو مٿو، ڳالهائڻ ۾ سڀني کان تيز هيو. واڍو عباس موساڻي، ڪچهريءَ وارن کي ”ٻيڙيءَ منجهه“ استعمال ٿيندڙ ڪائين جا نالا ٻڌايا. ايتري ۾ گهچ ۽ ابو واڍو ۽ ڊاڪٽر وارا به اچي پهتا،

اُولي:

هتتا:

جُنگ: اها ڪاٺي جيڪا پاتين کي پاڻ ۾ ڳنڍي ۽ مضبوط ڪري

لي:

ڪاترو: هن ڪاٺي جا ٻه قسم ٿيندا آهن، ڪاترو وڏو، ڪاترو ننڍڳو (1) ڪاترو، هيءَ ڪاٺي ٻيڙيءَ جي اڳيان گولائيءَ ۾ لڳندو آهي. جنهن کي مانڊيو ڪاترو چوندا آهن.

(2) ڪاترو: هيءَ ڪاٺي ٻيڙيءَ جي پويان سنڌو لڳندو آهي جنهن ”ڪاترو پويون“ به چوندا آهن.

تر: هيٺيون تر وارو حصو

راسو پيلجو: هي ڪاٺيون هوڙي ۽ ٻيڙيءَ جي ساڄ (ساجي ۾ لڳن، کاٻي ۾

لڳن)

داسو پيلجو: اها ڪاٺي جا هوڙي جي ٻنهي پاسن کي لڳي.

آڏا: اهي ڪاٺيون جيڪي ٻيڙي جي اندران لڳنديون آهن. پٽ، پاتيا، رَو، سڪاڻ، مورو.

پوءِ دوستن کان موڪلائي ڊاڪٽر جليل جي گهر آيس.

صبح جو ڊاڪٽر جليل جي ڪلينڪ تي آياسين. اتي حسن درو

سان ملاقات ٿي. حسن ولد درو ملڪاڻي عمر سوا سؤ لڳ ڀڳ آهي.

پوءِ حسن درس چوڻ لڳو ڪاڪ ۾ ويٺو هوس، جيڪا سوکي جي اوڀر ۾ هئي. حاجي بچل خان ملڪاڻي جيڪو اُن تر جو وڏي حيثيت وارو بادشاهه ماڻهو هو، ڪاڪ اسانجو ڳوٺ هو. سوکي تي ڪم ڪار سان ويندا هئاسين. سوکيءَ جي ڏکڻ ۾ عثمان ڪورائي جو ڳوٺ هو. اُن ڳوٺ ۾ گهمڻ ويندا هئاسين. عثمان ڪورائيءَ جو ڳوٺ ”سنهڙي“ درياهه تي هو.

سوکيءَ ۾ جا پيل پلائي هئي. اها ڪٽي ڪونه هئي، سوکيءَ جي پاسي ۾ ”بندر“ هيو. اُتي عالي پاتڙي مير بحر هو جيڪو مير واهه درياهه تي پٽڻ اڪاريندو هو. ڪارو چاڻ يا ٻين پاسن کان ماڻهو ايندا هئا. اُنهن کي پار اڪاريندو هو. سوکي شهر جي ايراضي اڍائي کان ٽي ڪلوميٽر پکيڙ ۾ هئي. سوکيءَ ۾ گهمندي مزو ايندو هو. اُن ٽيم ۾ سوکي ڪشمير هئي. ڪوڙ ڪپت ڪونه هئي. امن وارو شهر هو. سوکي پٽڻ تي لهي سوکي شهر ڏي ويندي، ڏهه منٽ لڳندا هئا. سوکيءَ جا ماڻهو وڏن چار چڱن جي ڳالهه ٻڌندا هئا. ڪنهن کي هڪل ڪبي ته اهو ماڻ ٿي، مڙي ويندو. جهيڙو جهڻو ڪين ڪندو. هاڻ اُلتو وقت پيو هلي، ڪوبه چئن چڱن ۽ وڏن جي ڳالهه کي ٻڌي ڪونه پيو ۽ اڻ ٻڌي ڪري هليو پيو وڃي. مون کي چار پٽ آهن. اُنهن جي شادي ڪرايم، انهن جون مايون پٽن کي ڪڍي ويون. آءُ ڏي وٽ ڪاوڻ ٿو. هن پيرسني جي حالت ۾ آهيان پر سڄاڻي سان مرڻ گهران ٿو.

رات جا سوا نو (15:9) ٿيا هئا، فون جي گھنٽي وڳي نمبر ڏنو ته پيءُ الهڏنو خاصخيلي ڪير وائيءَ جو هيو. هن گهارو شهر ۾ ملڻ جو پروگرام رکيو هو، سو تيار ٿي گهارو جي لاءِ نڪتس. مون کي قاعد آباد ڪراچي کان سڃاڻو شهر جي ويڳن ملي، ان ستر روپيه (70) ڪرايو ورتو. ڪلاڪ سوا کانپوءِ گهارو بس اسٽاپ تي پهتس. ايتري ۾ الهڏنو خاصخيلي جي فون

آئي...

”ادا! آئون چيغرمين هوتل تي وينو آهيان. اهو بس استاپ تي آهي...“ منهنجي ڀرسان گاڏي وارو بيٺو هجي، تنهن کان ”چيغرمين هوتل“ جي باري ۾ پڇيو.

”سائين! توهان سڄي طرف ڏسندا، سامهون چيغرمين هوتل آتو.“

”ادا مهرباني!“

مون ڪنڌ ورايو ته سامهون ”چيغرمين هوتل“ هجي. الهڏنو خاصخيلي ڪيرواڻي سامهون ڪاٺ جي صندل تي ويٺو هو. ان ڏي وڌي ويس. مون کي ڏسندي ئي اٿي آيو. هٿ ملائي چوڻ لڳو.

”ويهو ماني کائون.“

”ادا ماني دير سان کائيندس.“

”چڱو هاڻي ڇاچي عيسيٰ خاصخيلي جي جاءِ تي هلون ٿا.“

الڏنو خاصخيلي هلندو ڪجهه ڳالهيون ٻڌائڻ لڳو.

سو کي ۾ خواجه رهندا هئا. اهي زميندار هئا. هاڻي ڪراچي نيو مارڪيٽ ۾ سونار ڪو ڌنڌو ڪندا آهن. اسين سو کي ۾ گهمڻ ويندا هئاسين. ڏاڍو مزو ايندو هو. ڪارو چاڻ ۾ رهندا هئاسين، پر سو کي ۾ هڪ نه ٻئي ڏينهن ويندا هئاسين، سو کي جا ڪنڀار، اهي لڏجي ڪارو چاڻ ۾ اچي ويٺا. ڪجهه سالن کانپوءِ اهي ڪارو چاڻ مان لڏي وڃي گهارو ويٺا. هير گهارو ۾ انهن جي ڪپڙن جا دڪان آهن.

اڳي برسات پوندي هئي ته ڪارو چاڻ ۽ سامونڊي پتي ۾ خوبصورت گلڙا ڦٽي پوندا هئا. وليون پتن تي اڀري اينديون هيون. مريڙو، لکر، سائون، ڪنڀي، پت پون ڦاڙ، پوئانتي، گولاڙو، ٻيا به ڪوڙ نالا آهن. ڪي وليون آن ڏينديون هيون. اسين ان جو پت پڇائيندا هئاسين. ڪارو چاڻ جي پاسي ۾ اترادي ملاحن جو ڳوٺ هو، جيڪو اسحاق اترادي سان مشهور هو. ان اترادي ڳوٺ ۾ مڻي جا (منهنجا) سڪ وارا دوست هئا.

ادا! سامونڊي ماڙهن (ماڻهن) جي حياتي هاڻي ڏاڍي ڏکي آهي. درياھ جون ڪنڌيون ٽسو، پيٽن ۽ ڍورن کي وڃي ڏسو، اجڙيا، ڪارا لڳا پيا آهن. اهي ماضي واري سونهن مال جون گڏڪاريون، ڀاڳين جا وڻاڻ جيڪي خوشين سان ڀريا پيا هوندا هئا. اهي سڀ ڪونه آهن. هير نه ڪي

وڻاڻ، نه ڪي وڻ وليون. نه وري ڀاڳيا آهن. ڪنهن ڍوري ۽ درياھ جي ڪنڌيءَ تي ڪو گهر آهي ته اهو به آسري ۾ ويٺو آهي ته من سنڌوءَ جو منو پاڻي اچي... پر اها اميد واري تند اندر منجهه چڄي پئي آهي.

ڪارو ۽ سو کي ۾ ”ڪاٺيار“ ويٺا هوندا هئا، انهن جا ڪي گهر ڪڏا مارڪيٽ ۾ آباد آهن. اصل ۾ اهي سو کي شهر جا آهن.

### حاجي ابراهيم فقيرائي جت سان ڳالهه ٻوله

ٻئي ڏينهن منجهند جو ٻارهيون وڳي ڳوٺ رسول بخش موروو بلوچ ۾ حاجي ابراهيم پٽ حاجي صديق فقيرائي جت سان ڳالهه ٻوله ٿي هن ٻڌايو ته:

”اسان جو ڳوٺ ڪيتي بندر کان چئن ميلن تي آهي. منهنجي پيءُ ”حاجي صديق فقيرائي جت“ جي نالي سان ڳوٺ آهي. هن ڳوٺ ۾ سئو کن (100) فقيرائي جتن جا گهر آهن. اسان جي ڳوٺ کان ٿوري پنڌ تي دٻائي جت رهندا آهن. ان ڳوٺ جونالو حاجي اسماعيل دٻائي جت آهي. اسان جا مائٽ وڏا سي سو کي ۾ رهندا هئا. اسان جي وڏن جو سو کي ۾ منجهه ائين (اٿن) جو ڌنڌو هو. لاڀاري جي مُند ۾ اسين ائينون (اُٺ) درياھ منجهان اڪاري، سو کي ۾ تي ويندا هئاسين. اسين پنهنجو لڏو پيڙين ۾ کڻي ويندا هئاسين. سال ۾ ٻه مهينا ”ڪتي ۽ نهاري“ اهي هندي مهينا آهن، اهي ٻئي مهينا سو کي ۾ رهي لاڀارو ڪندا هئاسين. سو کي ۾ ائين (اُٺن جو واپار به ڪندا هئاسين. اسين ائين جو واپار اڄ تائين ڪندا اچون ٿا. اسان جو اهو ڌنڌو صدين کان وٺي آهي. هير اسين پيا ڪريون. هاڻي مڇي وارو ڌنڌو به ڪريون. منهنجا ٽي پيڙا آهن، هڪ پيڙو مال (اُٺين) کي پاڻي پيارڻ جي لاءِ ۽ ٻه پيڙا (هوڙا) مڇيءَ جي شڪار لاءِ آهن. اسان جي ڳوٺ ۾ سئو پيڙا (هوڙا) آهن. سڀئي جت مڇيءَ وارو ڌنڌو پيا ڪريون. سنڌ جي سامونڊي پتي ۽ لاڙ ۾ ميلا لڳندا آهن، اُتي ائين ڪاهي وڃي وڪرو ڪندا آهيون.

غلام شاه جو ميلو ”مله درياھ“ تي لڳندو آهي. اسين پنڌ ائين ڪاهي ويندا آهيون. اسان کي ڏهه ڏينهن لڳي ويندا آهن. بدين جي پاسي ۾ ساجن سوائي جي ميلي ۾ ائين ڪاهي ويندا آهيون. هن ميلي تي ائين (اُٺ) زياده وڪرو ٿينديون آهن. ائين (اُٺن) جا ڪيترائي قسم آهن. هر

اُٺ جو پنهنجو مله هوندو آهي. ائين جاري رنگ به ٿين. ڪٽي رنگ، ڪاري رنگ، ساوي رنگ، پوري رنگ، ڳاڙهي رنگ وغيره. اُن ۾ ذاتيون ٿينديون آهن.

سنڌي سنهڙا اُٺ، مڪرائي اُٺ، جابلو اُٺ، ڍاٽي اُٺ، هي اُٺ ٿر جي پاسي جا آهن. ڪارائي اُٺ. هي اُٺ سامونڊري پتي جا آهن. صبح جو باقر خان مروا بلوچ سان گڏجي نٽي آيس، ان کان موڪلاءِ ڪراچي هليو ويس. تن ڏينهن کانپوءِ باقر خان جي فون آئي. ”ادا! آءٌ هير نٿو مڪلي تي آهيان، مجھند جو هتان ڪم وٺائي ساڪرو شهر منجه ايندس. سو توهان اُتي آچو...“

ادا باقر خان! مان هن وقت ڪراچي يونيورسٽيءَ ۾ آهيان، هڪ وڳي هتان نڪرندس، پوءِ پنجين وڳي ڌاري ساڪرو پهچي ويندس.

ڪراچي يونيورسٽيءَ جي سنڌي شعبي مان واندو ٿي، پاءُ نويد تلهو جي گهر آيس. ماني کائي ٿيلهو ڪٽي ٻاهر روڊ تي آيس. رکش ۾ چڙهي جوهر مري تي اچي، اتان D-7 گاڏي ۾ چڙهي قائد آباد آيس. اتان ڳاڙهو شهر جي وين ۾ وينس. گهارو جي گولاڻيءَ وٽ وين بيهي رهي، گولاڻي کان هڪ رستو گجوع ٿيو وڃي رهيو هو. ٻيو رستو بوهارا، ساڪرو ڳاڙهو ۽ ڪيٽي بندر ڏانهن ٿي ويو. گهارو جي وٽان هڪ وڏي عمر جو شخص وين ۾ چڙهيو، منهنجي ڀرسان خالي جاءِ هئي، اُتي ويهي رهيو. ڪجهه منتن کانپوءِ وين هلڻ لڳي، ان همراه سان حال احوال ٿيا، هن پنهنجو نالو محمد موسيٰ لاشاري ٻڌايو. ڳاڙهو ۾ هن جو ڪاروبار هو. وين جي در تي بيٺل نوجوان وڏي آواز ۾ ساڪرو.... ڳاڙهو..... ساڪرو..... ڳاڙهو چونڊو رهيو. اڳيان اسپيد برڪر هجي، وين جهمڪي ٿي ته اُتي ٽي چار ماڻهو بيٺا هئا. انهن وين کي هٿ ڏنو ته وين بيهي رهي، وين جي اندر تن ماڻهن جي ويهڻ جي جاءِ هئي، هڪ جڙو وين جي مٿان ويهي رهيو. آواز ڏيندڙ چوڪرو وين جو دروازو بند ڪري اهو به وين جي پٺيان بيهي رهيو، پنج لڳي پنجاهه منتن (5:50) تي وين ساڪرو شهر ۾ داخل ٿي.

وين ساڪرو جي روڊ تي هلندي رهي، هڪ چوڪ تي بيهي رهي ڀر ۾ ويٺل محمد موسيٰ لاشاري هيٺ لٿو ۽ چيائين.

سائين ٿورو اڳيان پاسي تي سنڌ بلوچستان گبول هوٽل آهي توهان

اُتي ويهي رهندا. جي اسان وٽ ڳاڙهو شهر هلو ته مهرباني ٿيندي. سائين! توهان جا لک ٿورا، منهنجو دوست ساڪرو ۾ آچڻو آهي. لاشاري صاحب کان موڪلائي ٿورو اڳتي هليست ته سامهون هوٽل هجي، اُن تي سنڌ بلوچستان گبول هوٽل لکيل هيو.

ساڪرو جي روڊ تي ماڻهن جي آڇ وڃ، غريب سارو ماڻهو، هر هڪ جي مٿ ۾ ٿرلي وڃائيندڙ جوڳي جي مٿ وائڻ ڦوڪيل هجي، اها ڳالهه سمجه ۾ ٿي آئي، هتان جا ننڍا وڏا ماڻهو گتڪو گهڻو واپرائين پيا.

اُهي هلندي هلندي ڪنڌ کي لاڙي ڳاڙهي رنگ جي پچڪاري روڊ تي اُڇلائي وري هلندا رهيا، ساڪرو شهر جون پٽيون، هوٽلن جي ٻاهران روڊ ۽ گهٽين ۾ ڳارهن رنگن جا چٽا داغ هجن. گبول هوٽل جي ٻاهران مانڊڻي هئي، آءٌ مانڊڻيءَ جي پاسي مان گذري هوٽل ۾ آيس چانهه ڪاڙهيندڙ چوڪري کي هڪ چانهه جو چيو.

اُن جي وات ۾ چورو هجي، مون کي آواز ڏيڻ کان اڳ وات ۾ چورو کي ڦيرائي مٿ جي هڪ پاسي رکي چيائين، پاءُ ويهو چانهه سٺي ٺاه ڏيان ٿو.

هوٽل ۾ ٽي چار ماڻهو چوڪڙي ٺاهيون پاڻ ۾ ويٺا ڪچمري ڪن، دخل تي ويٺل جوان کي ڏٺو ته اهو به گتڪو کائي رهيو هو، آءٌ ٿيلهو ڪرسيءَ تي رکيو، پاسي ۾ هٿ ڏوٽڻ جي جاءِ هجي. اُتي هٿ ڏوٽي، منهن تي پاڻيءَ جو چنڊو هنيو، پوءِ اچي ڪرسيءَ تي وينس، ايتري ۾ چوڪرو چانهه ڪٽي آيو، هن جا ڏند ڳاڙها ۽ ڪارا هجن، وات ڳاڙهو هوس، چانهه رکندي چيائين.

پاءُ! ڪجهه ڪپي.

ادا! مهرباني.

روڊ تي ٽريڪٽر ٽالهي کي گذرندو ڏٺو، اهو پٺاڻن جو ڏسڻ ۾ آيو. هوٽل ۾ وڏي عمر جو ماڻهو، اُن سان گڏ ڏاڙهي سان هڪ شخص هو، اهي ٻئي هوٽل ۾ آيا. جنهن ماڻهوءَ کي ڏاڙهي ڪو نه هئي، اهو خان، خان چئي ٻي همراه سان ڳالهائي رهيو. مون فون ڪري دوست باقر خان کي گبول هوٽل جي باري ۾ ٻڌايو، باقر خان چيو، آءٌ مڪلي مان نڪري چڪو آهيان، توهان انهيءَ هوٽل تي اتي ويٺا هجو آجان پيو، ايتري ۾ هوٽل جو بيرو آيو، تنهن

کان پڇيو.

ادا، هت ساڪرو ۾ پٺاڻ آهن ڇا؟

منهنجي سوال پڇڻ تي هن جي منهن ۾ گهنج پئجي ويا، پوءِ تيز آواز ۾ چيائين، ساڪرو شهر کي ڇڏيو، پٺاڻ ٽولن جي شڪل ۾ هر ننڍي وڏي ڳوٺ ۾ ڪاهي پيا آهن، الائجي ڪٿي کان آيا آهن، ساڪرو ۽ ٻين شهرن ۾ پنهنجا ڪاروبار کولي وينا آهن، انهن کي پنهنجن وڏيرن جو هٿ آهي، ڪٿي اهي پٺاڻ هتان جازميندار ٿي نه وڃن، اهو اسان مسڪينن کي خوف ورائي ويو آهي.

اسان آڻيون اُن پڙهيا، پتو پوي ڪونه پيو، ڇا پيو ٿئي. اسان جي ماڳن تان ڳاڙهو، ڪارو ڳهاڻ جا دوست ايندا آهن. ڳهاڻ ۽ ٻهرا ۽ ويندو آهيان، اُتي به پٺاڻ پريا پيا آهن. اهي پٺاڻ ٽريڪٽر هلائين، واهن جي کاٽي ڪڍن، نسوار گتڪو ۽ ڪپڙي جا ڪاروبار ڪن، ٻيو اهو ته هر هڪ شهر ۾ پٺاڻن جا پنج ڇهه هٿل آهن. ننڍن شهرن ۾ هڪ ٻه پر ساڪرو ۽ ڳاڙهو ۾ چانهه جا هٿل ججهما کوليون وينا آهن.

بيري جي ڳالهه ٻڌي خاموش ٿي ويس، هي پٺاڻ قائد آباد کان ڏاڀيجي، گهارو ساڪرو، ڳاڙهو تائين آيا آهن. ڪٿي ائين نه ٿئي جو ڪجهه سال ۾ سامونڊي پٽيءَ تي رڳو پٺاڻ ئي پٺاڻ هجن. بيرو خالي ڪوپ ڪڍي ويو، مان اُتي دخل ٿي آيس، چانهه جا پئسا ڏئي واپس پنهنجي جاءِ تي وينس. مون ڏٺو ته باقر خان مروا بلوچ هٿل جي پاسي ۾ مانڊڻيءَ هئي، اُتي موٽرسائيڪل بيهاري رهيو، هٿل هو ڪٿي هٿل کان ٻاهر نڪري آيس، باقر خان سان مليس.

باقر خان جي موبائيل جي گھنٽي وڳي، هن ڪنهن کي چيو، ”اسين به جڻا آهيون، رات جو تووٽ پهچي وينداسين. ماني ٽڪيءَ جو بندوبست ڪري ڇڏ، اسين ساڪرو مان نڪرون پيا.“ باقر خان فون بند ڪئي ۽ چيائين ادا، موٽرسائيڪل جي چين ڌري ٿي پئي آهي، اڳيان پٺاڻ جو دڪان آهي. اُهي نيون موٽرسائيڪلون ڪپائيندا آهن، اُتي هلي موٽرسائيڪل جي چين ڇڪرائي، پوءِ ڳاڙهو، ڪيتي بندر وارو رستو وٺي هلنداسين. پر ڳاڙهو کانپوءِ ڳهاڻ ۽ ڪيتي بند وارو رستو ڪونه وٺي هلنداسين، اهو ڏاڍو خراب رستو آهي، ڳاڙهو کان ڪڇو گس نڪري پيو،

رات جو وقت آهي، گس سنو ڪونهي ڪو، پر سولو آهي، اهو وٺي مور ڇڏائي ڳوٺ ۾ هلنداسين.

اسين موٽرسائيڪل ڪاهي اُن دڪان تي آياسين، باقر خان موٽرسائيڪل جي چين ڇڪرائي، هوا تيز گھلي رهي هئي، روڊ جي ٻنهي پاسن کان پڪا دڪان هجن، دڪانن کان ڪجهه فاصلي تي ڪڪن ڪڪن واريون جايون هيون.

روڊ تي هڪ چنگچيءَ ۾ پوريون سٿل هيون. هلائيندڙ ڇوڪرو جي پٺيان ماڻهو ويٺل هيا. ڪيتريون ئي چنگچيون سواريون ڪنيون پيون وڃن، ڪي ساڪرو شهر ڏي اچي رهيون ته ڪي وري ساڪرو مان ماڻهو ڀريو وڃن پيون.

اسان کي سج لهي چڪو هو، واءِ تيز لڳي رهي هجي، گهوڙا ٻاري روڊ ٽپي اڳتي هلندا رهياسين، روڊ جي ٻنهي پاسن کان ڪلرائي زمين، پري کان ڪي گهر ڇنڻ، منهن، ڪانن ڪڙن وارا ڏسڻ آيا. هاڻ اسين ڍارا ڳوٺ ٽپي چڪا هياسين، واءِ تيز گھلي رهيو هو، باقر خان موٽرسائيڪل جي رفتار جھڪي ڪئي، روڊ ٽڪو هيو، گاڏين جي آڇ وڃ لڳي پئي هئي.

باقر خان هڪ ڳوٺ ڏانهن اشارو ڪيو، جيڪو روڊ کان ٿوري پنڌ هجي. ”ادا، هي ڳوٺ قاضي احسان جو آهي، اُن جي ڀر ۾ واڍا ڳوٺ (واڍن جو ڳوٺ) آهي. جيڪي ڪٿي آهن، اسين ٻهرا شهر جي ويجهو آهيون. سڄي هٿ تي هڪ پيٽرول پمپ هو، باقر خان مروا بلوچ اُن پيٽرول پمپ تي موٽرسائيڪل بيهاري ۽ پيٽرول وجهرايو.“ هي پيٽرول پمپ واحد گراڻو ميمڻ جو آهي. پيٽرول پمپ تي هڪ نوجوان اچي باقر خان سان هٿ ملايو ۽ وري مونسان ملائي باقر خان کي چيو.

ڪاڏي پيا وڃو....

ادا، مور ڇڏائي جي ڳوٺ وڃون پيا.

باقر خان اُن ماڻهوءَ کان موڪلائي موٽرسائيڪل ڇالو ڪئي. ٻهرا شهر ۾ اسين اُن لڳي دهوريجيوليتري پھتاسين. باقر خان اتي ٻن ٽن منٽن جي لاءِ موٽرسائيڪل بيهاري هيٺ لهي ويو. اڳيان سروي هجي، اتان ٿي دهوريجيوليتري کي اُن، دروازا هجن. نٿو، وَر شهر جو گندو پاڻي ۽ واهن جو گندو پاڻي زمينن جو پاڻي، سڀئي هن ريگيوليتري جي رستي سان وڃي سمنڊ

۾ چوڙ ڪندا آهن. اسين موٽرسائيڪل چالو ڪري اڳتي هلياسين. ڏهن منٽن کانپوءِ ڳاڙهو شهر جي ٻاهران عزيز ملاح جي هوٽل وٽ چانهه پيئڻ جي لاءِ گاڏي بيهاري سون، ان وقت عبدالجبار تائير 'شاعر' جي فون آئي، تنهن مون کان حال احوال پڇيا. ادا، ڪٿي آهيو.

“سائين، ڳاڙهو شهر جي ٻاهران هوٽل تي چانهه پيئڻ جي لاءِ بيٺا آهيون.” ٿوري دير کانپوءِ اسان ٻئي شهر ڏي وينداسين. “ادا! چڱو، توهان پنهنجي منزل تي پهچو، پوءِ حال احوال ڪبا. فون بند ٿي وئي، موٽرسائيڪل جي پاسي ۾ ڪاٺ جو وڏو صندل هيو، اتي چڙهي، پلٽي هڻي ويناسين. ڪاٺ جي صندل تي پاڻيءَ وارو ڪولر پيو هيو، ان مان گلاس پاڻيءَ جو ڀري منهن تي ڇنڊو هنيو، پوءِ بچيل پاڻي جو ڍڪ ڀريو.

هڪڙو همراھ آيو، اسان سان هٿ ملائي صندل جي پاسي ۾ بيهي باقر خان سان ڳالهه ڪري رهيو هو. باقر خان ان ماڻهو جي باري ۾ ٻڌايو. هي خاصخيلي آهي، هنن جي وڏڙن ڳاڙهو نالي سان هي شهر آباد ڪيو. هن شهر ۾ سوکي ۽ کارو چاڻ جا ڪيترائي ماڻهو آباد آهن. هير وڏو شهر ٿي ويو آهي، ڪنهن وقت ۾ هن جاءِ تي هڪ دڪان، هڪ ڍڪ هوندو هو. جڏهن سمنڊ جي ڪاري پاڻيءَ درياهن جي ڪنڌين کي ڦٽائڻ ۽ اجاڙڻ شروع ٿيو ته اُتان جي ماڻهن لڏپلاڻ ڪري مختلف ماڳن ۽ هنڌن شهرن ۽ ڳوٺن ۾ وڃي آباد ٿيا. هي پٽ خالي پيا هيا، پوءِ هن پٽ تي ماڻهن پنهنجا گهر آڏيا. هي ڳاڙهو شهر وڏو آهي، ڪيتي بندر ساڪرو وارو روڊ مان وڌي ماڻهن جي آڇ وڃ ٿيندي هئي. جنهن سبب جي ڪري ڳاڙهو شهر ٻن ٽن گهرن ۽ جاين وارو هنڌ هائو وڏو مرڪزي شهر بڻجي ويو آهي. هن شهر ۾ پٺاڻن جا ماني وارا هوٽل، چانهه جا هوٽل آهن. ان کان علاوه ٻيو ڌنڌو به ڪندا آهن ۽ وڌندا وڃن ٿا. هنن پٽن ۾ پٺاڻ ڏاڍو آيو آهي، آهي واهن جي کاتي، هرن وارو ٽريڪٽر ٺاهڻ وارو به ڪم ڪندا آهن. باقر خان مروا بلوچ ان همراھ سان ڳالهائيندي چيو:

خاصخيلين جا پنج پاڙا آهن، 1 خاصخيلي 2 خاص ڪيلي 3 غلام 4 ٻانها 5 گدا آهن، اسين ڏهه منٽ کن اتي ويناسين پوءِ ان همراھ کان موڪلايوسين. باقر خان چيو.

ادا! اسان کي ڳهڪاڻ وڃڻو آهي، ڳاڙهو شهر کانپوءِ ڳهڪاڻ، ڪيتي بندر آچي ٿو. پر رستو گهڻو خراب آهي، سالن کان وٺي ائين ئي پيو آهي، رستي تي پٿر آهن، جيڪي ٽائرن جي لاءِ پڙي آهن. گاڏين جا ٽائر پنڇر ٿيو وڃن، ڦاٽي پون ٿا.”

اسين ڳاڙهو شهر مان اندران هڪ ڪچورستو وٺي هلنداسين، هي رستو مختلف ڳوٺن مان گذري ٿو، علي محمد جانيارو، سڪندر علي جانيارو جانيئڙو ۽ شيخ ڳوٺ کانپوءِ اوچتو درياھ جو پاسو وٺي، اهو ٽپي ڳهڪاڻ ۾ داخل ٿي، پوءِ مور ڇڏائي هلنداسين.

باقر خان جي ڳالهه ٻڌي اندازو لڳايو ته اڃان ڪلاڪ ٻن جو پنڌ ٿيندو. هاڻ اسين ڳاڙهو شهر مان گذرڻ لڳاسين، شهر جي وچ وارو رستو جنهن تي پٿر هجن. ائين لڳو، جڏهن سالن کان وٺي هن روڊ تي پٿر وڇايل هجن. تنهن کي پڪورود ڪونه ڪيو ويو آهي. سنڌ جي ڳوٺن ۾ رستن ۽ روڊن تي ۽ شهرن جي گهٽين ۾ اڪثر پٿر وڇايل هوندا آهن. بس روڊ نهي ويا. اهو مڪمل پڪورود بڻايو ڪونه ويندو آهي. موٽرسائيڪل پٿرن واري روڊ تي هلندي رهي، ڳاڙهو شهر ۾ خاصخيلي جي هوٽل هئي. اتي کارو چاڻ جون گاڏيون بيٺل هيون، خاصخيلي هوٽل کان گهارو ۽ قائد آباد ۽ حيدري بندرگاهه تائين وينديون آهن.

ڪيتي بندر کان ڪراچي ويندڙ گاڏيون ڳاڙهو، بهارا، ساڪرو کان گذري وينديون آهن.

هاڻ اسين ڳاڙهو شهر مان نڪري، هڪ ڪچو چارو (رستو) ورتو، ان رستي جي ٻنهي پاسن کان فصل هيا. ڦٽيون، ڪيلا، ڪمند ۽ گدرن جا فصل هئا. ڪٿي خالي سُٺا پٽ هئا، ڪنهن مهل گدڙن جون اُوناهيون آچي رهيون هيون. اوچتو باقر خان موٽرسائيڪل کي بيهاريو، موٽرسائيڪل جي اڳئين بتيءَ جي روشنيءَ ۾ ڪجهه ڪچا گهر ڏسڻ ۾ آيا. باقر خان گهرن ڏانهن ڏسي چيو.

“ادا! اسين رستو ڀڄي وياسين.” هڪ ڪچي رستي مان ٻه ٽي ڪچا پيا رستا نڪرندا رهيا، سو ماٺ ڪري بيهي رهياسين. باقر خان چيو، هاڻ ڳوٺاڻو آچي پيو ان کان پڇيو، هڪ همراھ کي گهرن مان ٻاهر ايندو ڏٺوسين، جڏهن اهو ڀرسان آيو ته باقر خان مروا ان کان رستي بابت پڇيو.

ادا، رستو پلجي بيهي رهياسين، اسان کي مور چڏائي وڃڻو آهي. آءٌ ڪيترائي ڀيرا هن گس سان آيو ويو آهيان، پر رات جي ڪري گس پلجي ويا آهيون. اهي پتر ماڻهن جي لاءِ وڏو آزار بڻيل آهن. مهرباني ڪري ڳهاڙ وڃڻ جو رستو ٻڌايو. اُن همراه هت جو اشارو ڪري چيو، ”وري وڃو.“

”وري وڃو“ اهو لفظ سمجھ ۾ ڪونه آيو.

”ادا، گس سمجھ ۾ اچي ويو،“ باقر خان ائين چئي، پوءِ موٽر سائيڪل کي ڦيرائي هلڻ لڳو. ڪجهه فاصلو طئي ڪيوسين ته هڪ هنڌ تي ٻه ڪچا رستا نڪرڻ پيا، هڪ ڪچي رستي اسين آياسين، هاڻ ٻيو ڪچو رستو وٺي هلڻ لڳاسين، پندرهن ويهن منٽن کانپوءِ ڏٺوسين، جنهن رستي هلي رهيا هئاسين، اُن مان ٻه ٻيا ڪچا رستا نڪرڻ پيا. اسان هڪڙو رستو وٺي هلندا وياسين، خبر تڏهن پئي ته اسين ڪنهن گهر جي پٿر (اڱڻ) تي اچي پيناسون. اُتي مال جو وڻاڻ هيو، هڪ نوجوان بيٺو هجي، اسان کي ڏسي اچڻ لڳو. اهو سمجھي وياسين ته اسين هاڻي گس پلجي ويا آهيون، اهو آيو اسان سان هت ملائي چيو.

آءٌ سمجھي ويس توهان پلجي ويا آهيو، اهو ٻڌايو ته ڪٿي ويندؤ؟

ڀاءُ، ڳهاڙ وينداسين.

ڇڱو، توهين هيٺ لهو، آءٌ گاڏي هلائيندس. توهان منهنجي پويان ويهو ۽ توهان کي صحي گس تي چڏي پوءِ گهر موٽي ايندس.

اسين هيٺ لٿاسين، اُن نوجوان گاڏي هلائي ۽ هلندو رهيو، ڪجهه منٽن کانپوءِ هڪ چوٽي تي موٽر سائيڪل کي بيهاريو، پاڻ هيٺ لهي چيائين.

ادا، اهو گس وٺي ويندا اڳيان اوچتو درياهه جي ڇاڙ ايندي، جيڪا ڳهاڙ جي پاسي ۾ آهي.

ادا، مهرباني.

پوءِ اسين موٽر سائيڪل چالو ڪري هلياسين، ڪجهه منٽن کانپوءِ اوچتو درياهه تي ٺهيل پُل ٽپي ڳهاڙ شهر ۾ داخل ٿياسين. رات جو وقت هجي، شهر بند هيو، ڪٿي ڪٿي ڪتن جي ڀونڪڻ جا آواز ٿيا. روڊ جي پاسن کان گند ڪچري وارين جاين تي ڪتا بيٺا هئا، ڪڙن کانن جا

دڪان ٺهيل، ڪجهه پڪا گهر هئا.

باقر خان چيو، هي روڊ ڪارو چاڻ ڦاٽ درياهه تي وڃي ٿو. باقي اڌ ڪلاڪ جو پنڌ ٿيندو، پوءِ اسين مور چڏائي ڳوٺ ۾ پهچي وينداسين.

رستي جي پاسن کان ديوي جا وڻ هئا. اسين پنجويهه منٽن کانپوءِ ڳوٺ مور چڏائي ۾ پهتاسين. هڪ پڪي جاءِ ڏسڻ ۾ آئي، اُن ۾ داخل ٿياسين، باقر خان مروا چيو. هي اسڪول آهي. موٽر سائيڪل بيهاري، ان جي لائيت ٻاري چڏي ۽ موبائل فون ڪڍي، ان جي روشني ڪري، روشني ڦيرائيندي پٺ کي ڏسندو هليو پئي. کيس پٺ صاف ڏسڻ ۾ آيس ته پوءِ فون تي ڪنهن سان ڳالهائڻ لڳو.

”عباس! هلي آ اسين رسي ويا آهيون.“

اسڪول کان سڌ پنڌ تي گهر هئا. اسين اسڪول مان ٻاهر نڪري آياسين، اتي ڳاڙهين پڪي سرن جو روڊ هجي. ان جي سامهون هڪ هڪ ڪمري واريون جايون هجن. جنهن جاءِ ۾ روشني پري رهي هئي، ان جاءِ ڏانهن باقر خان اشارو ڪري چيو، ”ادا! هي سوکي ويلفيئر جي آفيس آهي.“ هن ڳوٺ ۽ ڀرپاس وارن ڳوٺن ۾ سوکي شهر جا ماڻهو رهن ٿا. ڪي وڏي عمر جا آهن، هڪ ٻه ماڻهو حيات آهي، ان جو ڏک پتو ڪريون ٿا، هيٺ رات ٿي وئي آهي، صبح جو ڪنهن هڪ سان ملي ونداسين.

باقر خان ۽ آئون ڳالهائون ڪري رهيا هئاسين ته ڪجهه نوجوان ميدان تي پن ڪتن تي هنڌ وڃائي هليا ويا. پوءِ اسين اچي ڪتن تي ويٺاسين، ايتري ۾ هڪ نوجوان اچي هت ملايو ته باقر خان چيو، ”ادا! هي عباس آهي، جنهن کي مون فون ڪئي هئي.“

پوءِ عباس هت ملائي گهر جي پاسي هليو ويو. ٿوري دير کانپوءِ ماني ڪڍائي آيو. اسان سڀني ماني کاڌي، هت ڏوٽي ويٺاسين، جنهن جاءِ ۾ روشني هئي اُن مان هڪ ماڻهو ٻاهر آيو. اسان سان هت ملايو، پوءِ عباس چيو.

هي سوکي ويلفيئر آفيس جو سيڪريٽري آهي، هاڻ هلو ته ”سوکي“ آفيس ۾ ڪچھري ڪريون، پوءِ سڀئي اُٿياسين، سوکيءَ جي آفيس ۾ ٻه نوجوان ويٺا هئا، اسان ويٺاسين ٻه ٽي ٻيا ماڻهو آيا. انهن سڀني جو باقر خان مروا تعارف ڪرايو، ڳوٺاڻن سان ڪچھري هلندي. سنڌي ٻوليءَ جي

پراڻن لفظن تي بحث ٿيو. ڪچمريءَ ۾ ڇاڇا محمد شولائي، شاهه عبداللطيف ڀٽائي جا بيت ٻڌايا ته باقر خان چيو.

”ڇاڇا محمد شولائي جو وڏو پيءُ عمر مشهور ناڪڻو هيو.“

پوءِ محمد ڀٽ حاجي هاشم شولائي پنهنجي شاديءَ ۽ ڳوٺ ٽڪو جو واقعو ٻڌايو، ٽڪو ڳوٺ ديهه وٺيون ۾ آهي، ڳوٺ ۾ ميلا ملاڪڙا لڳندا هئا. اتي دڪان کي ڪاچيل ۾ پئيو هو. (ڪاچيل جي معنيٰ ڏڪڻ ۽ پئيو جي معنيٰ دروازو) جتان اسين سامان سڙا ورتا ها. مي جي شاديءَ جو خرچو ارڙهن سئورويپو آيو. مي جي پيءُ ناڪڻو حاجي عمر شولائي دڪاندار کي اڳ ۾ ٽي هزار روپيه ڏئي ڇڏيا هئا. شاديءَ کانپوءِ اُن دڪاندار ٻارنهن سئو اسان کي موٽائي ڏنا.

منهنجو پيءُ ناڪڻو عمر شولائي، مشهور ناڪڻو هو جيڪو ”عمر چرئي“ جي نالي سان مشهور هيو، هڪ پيري درياهه تي مڇيءَ جو شڪار گهوريندي انڊين نيويءَ وارن سان جهڳڙو ٿي پيو، جنهن ۾ منهنجي پيءُ عمر کي گولي لڳي، ٻي گولي جت عارف چچ جهان خان کي لڳي، ٻئي مري ويا، پوءِ اسين اُهي لاش کڻائي آياسين.

ڪجهه دير جي لاءِ محفل ۾ ماڻ ڇانئجي وئي، پوءِ ڇاڇا محمد

شولائي چيو.

”اسين ماڙ“ ماڻهو“ درياهه جي ڏنڌي کانسواءِ رهي ۽ جي نٿا سگهون. اهو اسان جي جيئڻ جو گس آهي، ان گس ۾ ايترا ڏکيا ۽ مومار واقعا ٿيا پوندا آهن، جو پنهنجن پيارن جو منهن به ڏسي ڪونه سگهندا آهيون. درياهه تي شڪار ڪندي، طوفان هوائن، تيز مومار لهرن سان لڙندي، وڙهندي به اسين زندگي هارائي ويهندا آهيون. اسان جي انهن ڏکن ۾ ڪو وڏو ماڻهو شريڪ ڪونه ٿيندو آهي. بس اسين پنهنجو پاڻ ۾ ”درياهي ماڻهو“ (درياهه جو ڏندو ڪندڙ ماڻهو) هڪ ٻئي جي ڏکن ڏاکڻن کي سمجهندي، محسوس ڪندي، پنهنجا سور هڪٻئي سان سلي وٺندا آهيون. پوءِ وڏي دل ڪري ٻيهر ٻيڙا تيار ڪري، درياهه جي پنڌ تي نڪري ويندا آهيون. جڏهن مڇيءَ جي شڪار تي ويندا آهيون ته اها پڪ به ڪونه هوندي آهي، ڪڏهن، ڪيئن ۽ ڪهڙين حالتن ۾ واپس تڙ تي اچي پنهنجن پيارن عزيزن ۽ اولاد سان ملندا آهيون. درياهه ۾ هوندي هر ڪنهن کي پنهنجي ٻچڙن جا خيال ورائي

ويندا آهن پر ان وقت ڪري به ڇا ٿو سگهجي. اسين روزي به پنهنجي ٻچن لاءِ ڪمائڻ ويندا آهيون.“ ابا! درياهه ۾ دل وڌي ڪرڻ کان سواءِ هلي نتوس سگهجي.

ڇاڇا محمد شولائي جي ڳالهين هر ڪنهن جي هانءَ تي لوڙهي ڇڏيو هو.

رات جو ٻارنهن وڳي تائين ڪچمري هلي، باقر خان مروا بلوچ چيو. سو کي بندر گاهه جورهندڙ ماڻهو هن ڳوٺ جي پاسي ۾ (مور شولائي) ڳوٺ ۾ رهي ٿو، ان کي هير نياپو ڪيو آهي. اهو صبح جو سوير ايندو. اُن سان ڪچمري کانپوءِ حاجي علي بخش مرگهر بلوچ جي ڳوٺ ڏي هلندا آهيون، پوءِ سيئي ”سو کي ويلفيئر آفيس مان نڪري آياسين“.

صبح جو سوير ناتو شولائي چيئرمين پُٽ مور شولائي، هن جي عمر سئو سالن کان مٿي هئي، هلڻ ۾ چُست ۽ ڳالهائڻ منجهه پڙو هو. کٽ هٿ ۾ هيس سو کي ويلفيئر آفيس ۾ اچي پهتو. پوءِ حال احوال ڪندي سو کيءَ جون يادگيريون ٻڌائڻ لڳو.

اسان جو ڳوٺ ”حاميد وارو“ ڪيئي بندر جي ڏڪڻ ۾ آهي. ڳوٺ ۾ شولائي ذات کانسواءِ بلوچ، گدا خاصخيلي، دبائي جت، دبلا رهندا آهن.

سو کي شهر کان ڏهه ميلن تي اسان جو ڳوٺ (حاميد وارو) آهي، اسين سو کيءَ ويندا هئاسين ته ٻيڙيءَ ۾ چڙهي ”مزار واري ڇاڻي“ درياهه مان گذري، وري ”مٿي درياهه“ منجهه اچي ٿورو اڳيان سو کيءَ جي بندرگاهه تي ٻيڙي بيهارِي، پوءِ سو کيءَ جي شهر ويندا هئاسين.

سو کيءَ ۾ زمين جو ڪم، هارپوءِ ڪڏهن مزدوري به ڪندا هئاسين. اسان پنج ڇهه ماڻهو گڏجي سو کي شهر ۾ ڪمائڻ ويندا هئاسين. جيڪي ڳوٺ جا ماڻهو مونسان گڏ ڪم ڪرڻ هلندا هئا، انهن جا ڪجهه نالا ياد آهن.

حاجي هاشم شولائي، موريو شولائي، آرو گڊو، تار گڊو ۽ ٻيا به ڳوٺ وارا هلندا هئا. ڪڏهن ته اڪيلو سو کيءَ هليو ويندو هوس.

سو کيءَ جي وڏي بازار هئي، دنيا واپار جي لاءِ ايندي هئي. قاسو ”عامر“ جت جي هوٽل هوندي هئي. اُن جاري ڪي ۽ ڪپڙي جا دڪان ها، قاسو جت ”عامر“ هُن جا پاڙو هو. کيس ماڻهو قاسو عامر جت يا ڪي ”قاسو

جت ”جي نالي سان سڏيندا هئس، هي سوکيءَ جو وڏو زميندار هو. سوکيءَ شهر ۾ هر جمعي تي ملاڪڙو ٿيندو هو. اسين شوق سان ملاڪڙو ڏسندا هئاسين، مون کي انهن ملهن جا نالا ياد آهن. ڇڏي دبلو، پچالي دبلو، بروهي پورو، حسين سوڍو (سوڍائي) اسماعيل شولائي، آءُ به ملهه وڙهندو هوس، ملاڪڙو اهڙو لڳندو جڻ ميلو لڳي ويو، سوکي جي تر (پرياسن) جا ماڻهو ايندا هئا. جيڪو ملهه پئي کي ملهه ماري ٿو ته چوڦير ڪندي ٺاهي بيٺل ماڻهن جي اڳيان ڪڏندو هلندو، خوشيءَ ۾ تلندو هو ته ڪنديءَ وارا ماڻهو اُن ڪٽيندڙ ملهه کي چانديءَ جا روپيه انعام ۾ ڏيندا هئا. سوکي جا خاشا ماڻهو وڏا ماڻهو زميندار ڪُرسيون وڃي وينا ملاڪڙو ڏسندا هئا. پوءِ اُهي آخر ڪٽندڙ ملهه پهلوانن کي انعام ڏيندا هئا. تر جا ملهه (پهلوان) ملاڪڙو ختم ٿيڻ کانپوءِ واپس وريو پنهنجن ڳوٺن ڏانهن هليا ويندا هئا. باقي پري پنڌ جا پهلوان سوکيءَ جي زميندارن جي اوطاقن ۾ تڪي پوندا هئا.

سوکيءَ ۾ راڳ هر سال ٿيندو هو. جنهن ۾ وڏا ڳائڻا ايندا هئا. مون جن ڳائڻن جو راڳ ٻڌو، انهن ۾ مائي پاڳي، مائي جيوڻي، چندر، سوپراج، ڀڳت ڪنور رام، مڱڻ واڻيو اهو به وڏو ڳائڻو هو.

غلام رسول شاهه ڳائڻو هي ساڪرو شهر جو هو. گيدوڙو مهاڻو ملاح، حسين مرگهل لاڏيون شهر جو هو. هن جا شاگرد به هئا، جيڪي پاڻ سان وٺي ايندو هو. هن کي سازدا پنهنجا هئا. سيد سليمان شاهه ڳائيندو ۽ نچندو هو. ماڻهن کي هن جو اهو انداز گهڻو پسند هو. سوکيءَ جا ماڻهو راڳ جا شوقين هئا.

”ڪيتي بندر ۾ هر سال ميلو لڳندو هو، اُتي اهي سڀئي ڳائڻا ايندا هئا. ڪيتي بندر تي وڏا ملاڪڙا لڳندا هئا. سنڌ جا بندر آباد هوندا هئا. مون پنهنجي سانڀر ۾ چار بندرگاهه ڏٺم. ڪيتي بندر، شاهه بندر، ڪاروچاڻ ۽ سوکي بندر گاهه ڏٺا هئا. هاڻي اهڙو مانو اڪيون ڏسنديون الائجي نه، ”نائو شولائي بندر گاهه جي ڳالهه ڪندي، ٿڌا ساهه پريندو رهيو. اسين سنڌ جي انهن جاين تي هلياسين، گهمياسين ۽ ڦرياسين. هير اهي پٽ اُڄڙيا پيا آهن. شاهه بندر، ڪيتي بندر ۽ ڪاروچاڻ بندر ڦٽي ويا آهن. سوکي ڦٽي ويو، هاءِ

گهوڙا، سنڌ جي سونهن کي سونو هنيو ويو. هاڻ اسين اُڄ سان ٿا مرون، پاڻي آهي ڪونه، هي پٽ ڪٿان آباد ٿين. هر وقت اها اندر ۾ ڳڻتي ڳاريندي رهندي آهي.

مڪي (مون کي) جوانيءَ جو هڪ واقعو ياد آچي پيو. دبو درياهه جنهن هنڌان سمنڊ ۾ ڇوڙ ڪري ٿو. اُتي رات جي وقت سامونڊي تيز لهر اُتي هئي. درياهه منجهه هلندڙ ٻيڙيءَ کي ٽڪرا ٽڪرا ڪري هلي وئي، ٻيڙيءَ منجهه هڪ ننڍڙي چوڪري هئي، جيڪا ڪنديءَ وارن وٽن ۾ ڦاسي هئي. ٻيڙيءَ مان جيڪي ماڻ پاڻي ۾ ڪري پيا، سي ترندا اچي پنهنجي جان بچائي ڪنديءَ تي آيا. انهن چوڪريءَ کي ڏٺو جيڪا وٽن جي تارن منجهه ڦاسي پئي هئي. پوءِ اُن کي ڪنڀارن ته ساهه هوس، اُها چوڪري جوان تي ۽ شادي ڪيائين، اُن جي اولاد ڏني، سندس اولاد جي به اولاد ڏني، ٿورو عرصو اڳ گذاري وئي آهي.

سوکي جو شهر ڪنهن گهڙي ياد ايندو آهي ته پوءِ مائي پاڳي، سليمان شاهه جا ڪلام ياد ايندا آهن. ڇو ته انهن کي اتي ڳائيندي مون ڏٺو هو.

پوءِ نائو شولائي چيئرمين موڪلائي ويو، ڪچھريءَ ۾ ويٺل ناڪڻو گل محمد، سڀ هليا ويا، باقر خان چيو، اُتو ته پرياسي ۾ مرگهر دوست عبدالله مرگهر، شفيع محمد مرگهر رهن ٿا، انهن وٽ هلون ٿا. ڳوٺ مور ڇڏائي جي پاهران ”ڪورا“ هجن، جنهن کي گول ننڍڙا ننڍڙا سوراخ، چئن پاسن کان هئا. انهن سوراخن جي وٽيءَ مان دونهون پاهر اچي رهيون. جيئن ڪو موالو چرس جو سوٽو هڻي نڪ مان دونهون ڪڍندو آهي. ائين ڪوري جي سوراخ مان دونهون نڪري رهيون، اُهي ڪورا پٺاڻن جا هئا.

اسين مور ڇڏائي ڳوٺ کان نڪري ڪچي رستي تان هلندي اچي پڪي روڊ تي چڙهياسين. هي روڊ ڪاروچاڻ وڃي رهيو هو، ڪجهه منٽن کانپوءِ رستي تي لوهر جو بورڊ لڳل هيو. جنهن تي وڏن اکرن ۾ لکيل هيو. ”ڳوٺ حاجي بخش علي مرگهر بلوچ،“ ڪبي هٿ تي موٽرسائيڪل کي موڙي هلندا رهياسين، ڳوٺ جي پاهران چئن منهن وارا گهر هئا. ڪچي رستي تان هلندي مسجد جي پاسي هڪ پڪو بنگلو هيو. بنگلي جي اڳيان گهاٽا ڊگها وڻ انهن وٽن جي گهاٽي چانورن جي هيٺان پلاسٽڪ جون ڪرسيون رکيل



هيون. باقر خان مروا وڃي هينان موٽر سائيڪل کي بيهاريو، بنگلي جو دروازو کليل هيو. اسين در تي پهتاسين ته سامهون هڪ همراھ پٽ کي ٽيڪ ڏئي سگريٽ چڪي رهيو هو، اسان کي ڏسي اٿيو، هٿ ملائڻ کانپوءِ ڪچهري ٿي، هڪٻئي کان حال احوال پڇڻ لڳاسين. باقر خان چيو.

رئيس حاجي علي بخش مرگهر جو وڏو پٽ رئيس حاجي احمد خان 2001ع کان 2009ع تائين ناظم يونين ڪائونسل تعلقو ڪاروچاڻ جو ٻه ڀيرا ناظم ٿي چڪو آهي. ايتري ۾ ٻيا دوست به اچي ڪچهري ۾ شامل ٿيا. سائين شفيع مرگهر بلوچ، محمد يوسف مرگهر بلوچ، باقر خان مرواه بلوچ، سائين شفيع محمد مرگهر بلوچ، سوکي جي باري ۾ ٻڌايو ته سوکي ”پل ٻلائي“ جو شهر هو، سوکي هنن پتنن، ماڳن، ڇاڙن ۽ ڍورن جي سونهن وارو شهر هو، سوکي شهر ۽ بندرگاهه سان، سامونڊي ننڍڙا تڙ، ڳوٺ وسنديون آباد هونديون هيون.

رئيس حاجي احمد علي مرگهر بلوچ ڳوٺ جي باري ۾ ٻڌائڻ لڳو، 1965ع ڌاري علائقو آباد هو. اسين اتي رهندا هئاسين، منهنجي والد رئيس علي بخش مرگهر بلوچ 1963ع ۾ جتي هينئر ويٺا آهيون، هي علائقو ديهه دولو شولاڻي ۾ زمين ورتي هئي. هيءُ علائقو برساتن ۽ سنڌو درياھ تي آباد ٿيندو هو. انهن ڏينهن ۾ بئراج ڪونه هئا. اسين سڀئي ڌريءَ جو ڳوٺ آباد علائقو ڇڏي هن پٽ تي اچي ويٺاسين. ڪُل ڇهه گهر هئاسين، هن ڳوٺ جي اتر طرف ۾ ڦٽو درياھ وهندو هو. جيڪو سنڌو درياھ جي شاخ هو. ڦٽو درياھ اڳتي هلندو ديهه جمالو وتان قلندري درياھ جي نالي سان سڏجڻ لڳي ٿو. قلندري درياھ ڪيئي بندرگاهه کان اڳتي هلندو وڃي سمنڊ ۾ ڇوڙ ڪندو هو.

هي ڳوٺ ميداني علائقو هو ماڻهن جي اچ وڃ تمام گهٽ هوندي هئي. ڏينهن جو بگهڙ هوندا هئا. هي اهو وقت هو، جڏهن 1965ع جنگ لڳي هئي، اسين وڻن ۾ لڪي، کڏن ۾ ويهي پناهه وٺندا هئاسين. اسين جڏهن بهار شهر ويندا هئاسين ته اوچتو درياھ ٽپي بهارن ۾ داخل ٿيندا هئاسين. بهار وٽ سرڪاري گاڏيون جيڪي اسٽيٽ بينڪ ڪراچي کان اينديون هيون.

پوءِ اچ وڃ جي سهولتن ۾ اضافو ٿيو. ڪيڪڙا گاڏي بهار کان ٽڪو

ڳوٺ تائين ويندي هئي، پوءِ ٽڪو ڳوٺ کان ٻاٻيهو ڳوٺ ۽ سڄڻ واري تائين هلندا هئا. بهار شهر منجهه قاضي رهندا هئا. اُهي ڪيڪڙا انهن جا هئا 1971ع کان پوءِ اسان جي ڳوٺ ڀرسان ٻيا ڳوٺ به آباد ٿيا. 1974ع ۾ انڊو شاخ ۾ اضافو ٿيو، هيءُ شاخ اسان جي ڳوٺ کان اڳتي وڌي وئي، انڊو شاخ مان داري شاخ نڪتي هئي. هڪ ڪار بنگلي جي در وٽ اچي بيهي رهي، ان مان ٻه ماڻهو هيٺ لٿا، جن جو تعارف شفيع محمد مرگهر ڪرائيندي چيو، ادا! هي عبدالحفيز ملاح ڪائونسلر آهي. رات جو دير تائين ڪچهري هلندي رهي، شفيع محمد مرگهر شاهه عبداللطيف ڀٽائي جو شعر پڙهيو.

ڀڳڙ پاسي گهار، آيل! سامونڊين جي؛  
وڃهي جي جنجار، جَمَ وَجَنِي اوهري.  
(سر سامونڊي)

مان پُڇَڻِي سڀرين، چتان لاوَمَ چَرُ  
اُنين جا اَمَر، ڪُڻ تہ خالي نہ ٿئين.  
(سر سريراڳ)

عبدالله مرگهر ڏاڍي سريلي آواز سان ڪچهري وارن کي لطيف سرڪار جا شعر ٻڌايا. ان کانپوءِ يوسف مرگهر سر گهاتو مان ٻه شعر ٻڌايا.  
گهنگهري گهڙ ڄاڻ، موڙهي مٽ مٽايين؛  
ويا گڏجي وير ۾، پيا مَنهن مَهران؛  
اڳيان پويان تان، ويا ويچارن وسري.

ماڳ پڇاين مولميا، مٿان رات پئي؛  
اوليون اُجهڙ لڳيون، ويا وَجَمَ وَهي؛  
ڪلاچيان گهي، ڪڏهن ڪونه آيو.  
(سر گهاتو)

جيئن ته رات گهڙي ٿي وئي هئي، ڪچهري ۾ ويٺل رئيس حاجي احمد علي خان مرگهر ٿورو اڳ سڀني کان اڳ موڪلائي گهر وڃي رهيو هو ۽ هاڻ ٻيا ڪچهري وارا ويٺل دوست به موڪلائي هليا ويا.

صبح جو سوڀر اُٿي تيار ٿي، نيرن ڪئي، باقر خان کي واپس مور ڇڏائي ڳوٺ وڃڻو هو، سو موڪلائي هليو ويو. ادا يوسف مرگهر ٻڌايو ته ڳوٺ مان ڳاڙهو شهر تائين ڊاٽسن وڃي ٿي، اُها ڪجهه وقت ڳههه شهر ۾ بيهندي پوءِ ڳاڙهو شهر ويندي، مان تيار ٿي وينس. سائين شفيع مرگهر بلوچ آيو، ايتري ۾ جاءِ جي پاسي کان ڊاٽسن اچي بيٺي، جنهن جي پٺيان ڪجهه ماڻهو ويٺا هئا. ادا شفيع ڊاٽسن جي پٺيان (ڪُٺ) ڏانهن هليو ويو، ڊرائيور جي پاسي ۾ هڪ ماڻهو جي جاءِ خالي هئي، ڊرائيور دروازو کولي آواز ڏنو، ادا اچو.

اڳيان هڪ ماڻهو ويٺو هو، تنهن هٿ ملايو ۽ پنهنجو نالو علي بخش مرگهر ٻڌايو. ڳوٺ علي بخش مرگهر بلوچ کان ڊاٽسن هلڻ لڳي، جڏهن ڳههه ۽ ڪارو چاڻ روڊ تي چڙهي ته ڪجهه ماڻهو بيٺل هئا. اهي ڊاٽسن جي ڪُٺ (پٺيان) ۾ چڙهيا. ڊرائيور پنهنجو نالو عبدالرحمان مرگهر بلوچ ٻڌايو. اُن وقت صبح جا سوا ست ٿيا هئا، ڊاٽسن رستي مان ماڻهن کي ڪٽندي، لاهيندي جنگي سر روڊ تي اچي پوءِ ڳههه شهر ۾ داخل ٿي. شهر جي مين روڊ تي بيهي رهي ماڻهو سڀ هيٺ لٿا. ڊرائيور عبدالرحمان مرگهر چيو.

ادا، توهان ڳههه ۾ ويهو، اسين ميت مان ٿي اچون ٿا. پوءِ ڳاڙهو هلنداسين آءُ ڊاٽسن مان هيٺ لهي بيهي رهيس، پاسي ۾ محبوب هوٽل هو، اُتي چانهه پيئڻ جو خيال آيو.

پوءِ هوٽل ڏي ويس، اتي ڪاٺ جا وڏا صندل پيا هجن. جن جي مٿان ڳاڙها ڪپڙا لڳل هئا. اُن صندل جي پاسي ۾ سبزي ۽ ميون جو دڪان هو. نوجوان چوڪرو گاڏي تي رکيل سامان کي ٺاهي رهيو هو. اُن جي پاسي ۾ ٻيو همراھ ڪپڙي سان گاڏي تي رکيل ميون کي صاف ڪندو ٿي رهيو. مان انهن کي سلام ڪري پاسي واري صندل تي ويهي رهيس. ايتري ۾ ٻيرو پاڻي جو گلاس ۽ چانهه ڪٿي آيو، ٻيري چيو، هي چانهه شبير ميمڻ توهان جي لاءِ ڏني آهي.

پوءِ اُتي اُن جو شڪريو ادا ڪيو، ايتري ۾ شبير ميمڻ اچي صندل تي ويٺو، پر هن جي نگاهه گاڏي تي سامان ۽ گراهڪن ۾ هئي. پوءِ شبير ميمڻ چيو، ”گاڏي وٽ بيٺل نوجوان جيڪو ميون ۽ پاڇين کي ڪپڙي سان صاف

ڪري رهيو هو. اهو منهنجو وڏو ڀاءُ آهي. اسين ميمڻ آهيون. سامونڊي پٽيءَ ۾ ”جوهو“ ننڍڙو شهر آهي. هن ڳوٺ ۾ ميمڻ گهڻا رهندا آهن ۽ ٻين ذاتين جا ماڻهو به رهندا آهن. ڪجهه ماڻهو هٿ مٿي ڪٿي شبير جي ڀاءُ کي اشارو ڪري هليا ويا، شبير جو ڀاءُ هٿ وارو ڪپڙو کي آيو. ڀاءُ کي چوڻ لڳو، ”ٻه ماڻهو گذريا آهن. جيڪو هتي گذريو آ، اُن کي نوين (9:00) وڳي ڪٽندا ۽ ٻيو ٻه ڪلوميٽر پري گذريو آ، اُن کي ڏهين وڳي ڪٽندا،“ سو آءُ وڃان پيو” پوءِ شبير ميمڻ جو ڀاءُ هليو ويو، چانهه پيئڻ کانپوءِ شبير ميمڻ ٻڌايو ته ٻه ماڻهو مري ويا آهن، هڪڙو ويجهو آهي، ٻيو پريئن ڳوٺ ۾ آهي. منهنجو ڀاءُ انهن جي ميت ۾ وڃي پيو.“ ائين چئي شبير اُٿيو، سامهون گراهڪ ڏانهن وڌي ويو.

ڪلاڪن کن کانپوءِ عبدالرحمن مرگهر جي ڊاٽسن هوٽل جي سامهون بيٺي، هُن اشارو ڪيو. آءُ اتي شبير ميمڻ کان موڪلائي ڊاٽسن ۾ وينس، پندرهن منٽن کانپوءِ ڳاڙهو شهر ۾ خاصخيلي هوٽل جي پاسي ڊاٽسن بيهي رهي. عبدالرحمن کان موڪلائي هوٽل تي اچي وينس، پاسي ۾ مانڊڻي هئي. اُن کي موبائيل چارج ڪرڻ جي لاءِ ڏني هوٽل ۾ وڃي وينس. ٻن ڪلاڪن کانپوءِ فون چارج ٿي، مانڊڻي واري کي ڏهه روپيا ڏنا. ايتري ۾ هڪ سوز کي مانڊڻي جي اڳيان بيهي رهي تنهن ۾ ويٺل ڊرائيور ”ڪارو، ڪارو“ چئي، ڪارو چاڻ جي لاءِ ماڻهن کي آواز ڏئي رهيو هو. آءُ وڌي اڳتي ويس ڊرائيور چيو.

ادا، اڳيان سامان پيو آهي، توهين ڪُٺ ڏي وڃو. ڪُٺ جي معنيٰ پٺيان وڃو. پٺيان سوز کي جي اڌ حصي ۾ سامان ڀريل هيو. باقي حصي تي ماڻهو ويٺا هئا، مان چڙهي ويهي رهيس. پوئين هڪ وڳي سوز کي ڳاڙهو شهر مان هلي. مون فون تي الهڏو خاصخيلي ڪيرواڻي کي ٻڌائي ڇڏيو هو.

سوز کي هلندي اچي ڳههه جي مين روڊ تي المھراڻ شاپنگ سينٽر محمد عثمان ڪُٽمون. هي شاپنگ سينٽر جنگي سر روڊ تي هو. اُن جاءِ وٽ بيهي رهي، ڊرائيور هيٺ لهي شاپنگ سينٽر جي دڪان ۾ هليو ويو. شاپنگ سينٽر جي سامهون ڪلمتي ايگريڪلچر اسٽور هيو. ڏهه منٽ سوز کي وارو اُتي بيهي رهيو، پوءِ آيو سوز کي چالو ڪري جنگي سر روڊ تي هلڻ لڳو. جنگي سر روڊ تي سڄي طرف نور محمد عرف سعودي

پيروز اڻي بلوچ جيڪو ڪيڪڙو ڪوڪا جو واپاري هو. قات درياهه جي تڙ تي آياسين، اڃان پاتڻي آيو ڪونه هو، پوءِ چانهه جو خيال ٿيو.

ڪاروچاڻ جي تڙ تي ننڍڙي ڪائين جي ڇهري واري هوٽل هئي. اُن منجهه آيس ته سائين عبدالحيظ ملاح ويٺو هيو، جنهن سان رات جو ڳوٺ علي بخش مُرگهر بلوچ ۾ ملاقات ٿي هئي. پوءِ سائين عبدالحيظ هوٽل ۾ ويٺل ٻين ماڻهن جو تعارف ڪرايو، ايوب سمهتو، عبدالحيظ سمون، آمين ملاح، علي احمد پيروز اڻي جي هوٽل تي چانهه ٺاهيندڙ جو نالو پير محمد شاهه هو.

پتڻ تي هوڙو ڪوڪا (جيت) ڪڍي آيو. اُن هوڙي ۾ سائين عبدالحيظ ملاح ٻيا سڀ چڙهي هليا ويا. اهو هوڙو بلوچن جو هو. اسان کي ڪاروچاڻ وڃڻو هو، پتڻ اڃان ڪونه آيو هو. هت پتڻ جي معنيٰ پيڙي وارو آهي، پيڙيءَ وارو اڃان ڪونه آيو هو، ڪاروچاڻ وڃڻ وارا ماڻهو تڙ تي بيٺا پاتڻيءَ جو انتظار ڪن، اڌ ڪلاڪ کانپوءِ درياهه منجهه هوڙي ڏسڻ ۾ آيو، جيئن تڙ جي ويجهو ايندو ويو ته هوڙي جي مشين (تنگ مشين) جو آواز هوا تي تيز ٿيندو آيو. ڪجهه منٽن کانپوءِ هوڙو تڙ تي اچي بيٺو. اُن ڏانهن ماڻهو لهڻ لڳا.

هڪ ماڻهو آواز ڏنو.

”يوسف پاتڻي اچي ويو، ڪاري جا ماڻهو هلو.“ آءٌ هوٽل مان اُٿي تڙ تي هلڻ لڳس. هوڙي منجهه ماڻهو سامان رکي رهيا هئا، جيڪي تڙ تي بيٺا هئا. انهن هوڙي منجهه سامان رکيو ته پاتڻي سڪاڻ (هوڙي جي پوئين حصي) تي اچڻ کان اڳ ناتاري ڪنئين جيڪا پاڻيءَ ۾ لڳل هئي. پوءِ سڪاڻ تي آيو ۽ موٽر چالو ڪئي ته هوڙو قات درياهه منجهه هلڻ لڳو. درياهه جون لهرون پاڻيءَ جي ڇنڊ پيڙيءَ ۾ ويٺل ماڻهن جي مٿان وسائينديون رهيون هيون. ڄڻ اهي آيل کي ڪيڪار ڪنديون هجن. هوڙو (پيڙي) پاڻيءَ جي لهرن تي لڏندو هلندو رهيو.

پاتڻي يوسف مشين ۾ ٻڌل ڏوري جيڪا هُن جي هٿ ۾ هئي اها پير جي هيٺان ڏئي ڇڏي، قميص جي ڪيسي مان پڙي ڪڍي، اُن کي کولي چوري (گتڪي) جي ڇپتي پري وات ۾ وڌي، چوري کي مٿ جي هڪ پاسي

۾ ڪري پڙي کي بند ڪري واپس ڪيسي ۾ وجهي ڇڏيائين. پوءِ پير جي هيٺان مشين واري ڏور ڪڍي اُن کي چڪ ڏني ته تنگ مشين وڌو آواز ڪيو ۽ پيڙي تيزيءَ سان درياهه منجهه هلڻ لڳي. ڪنهن وقت پينگهه جيان لوڏا کائيندي، آسيري پاسيري ٿيندي هلندي رهي. جڏهن ڪاروچاڻ واري ڪنڌي ويجهو آئي ته پاتڻي مشين جي ڏور کي ڇڏيو ته مشين جو آواز جهڪو ٿيندو ويو. پيڙيءَ جي مَهرِي ڪنڌيءَ سان لڳي. مشين بند ٿي وئي. سڪاڻ وارو پاسو ڪري آيو. اهو به ڪنڌيءَ سان لڳو بيٺو پاتڻي ناتاري هڻين ته پيڙي ٻيهر رهي، پاتڻي پيڙيءَ وارن کان پاڙو وٺڻ لڳو، مان پيڙيءَ مان هيٺ لٿس ۽ پاتڻي کي ٿيهر روپيا ڏنا، تڙ تي گڏهه گاڏي وارو بيٺو هيو. ستار ڪٽي اُن ۾ سامان رکي رهيو هو.

سڪيءَ تي ٿي هوڙا بيٺا هجن، ستار ڪٽي آواز ڏنو.

ادا، ٿيلهو گڏهه گاڏي منجهه رکو، اچو ته هلون.

مون ٿيلهو گاڏي ۾ رکيو پوءِ آءٌ ۽ ستار گڏهه گاڏي سان گڏ هلڻ لڳاسين، ڪلرائي زمين هئي، پتڻ تي لاٿن جون وٺيون هجن، ستار ڪٽي پڇيو.

ادا.... ڪاري منجهه ڪنهن وٽ ويندا...؟

الهڏنو ڪير وائڻي خاصخيلي وٽ ويندس؟

پندرهن منٽن کانپوءِ ڪاروچاڻ شهر ۾ داخل ٿياسين، سڄي هت تي هوٽل ماڻهن سان ڀريل هجي، هوٽل ۾ فلم هلي رهي هئي. هوٽل جي ٻاهران ماڻهو چانهه پي رهيا هئا. آءٌ گڏهه گاڏي واري سان هوٽل کان اڳتي هليو ويس، مون ڪنڌ واريو ته ستار هوٽل وٽ بيٺو هو، هُن مون کي آواز ڏنو ۽ چيائين:

ادا.... الهڏنو خاصخيلي هوٽل منجهه آهي؟

آءٌ گاڏي مان ٿيلهو ڪڍي واپس موٽيس ته الهڏنو ڪير وائڻي خاصخيلي هوٽل کان ٻاهر آيو، اسين ملياسين، ستار ڪٽيءَ کي چيو: ادا مهرباني.

الهڏنو خاصخيلي ۽ آءٌ ڪاروچاڻ جي بازار ڏانهن هلڻ لڳاسين، بازار ۾ اها رونق ڪونه هئي جيڪا ڪجهه سال اڳ ڏني هئي. هڪ دڪان ۾ داخل ٿياسين، اُتي ويٺل ماڻهو سڪاڻ سان مليا، ڪاٺ جو وڏو صندل پيو

هجي. هڪ همراھ اشارو ڪري آواز ڏنو. ”ادا! ٻاجھت تي ويھو“ پوءِ آءٌ صندل تي ويھي رھيس، اُن وقت شام جا چار پنجويھ (4:25) ٿيا هئا، الھڏنو خاصخيلي دڪان ۾ ويٺل ماڻھن جو تعارف ڪرائڻ لڳو. هڪ جھوني ماڻھو هٿ جو اشارو ڪري چپ رھڻ لاءِ چيس، پوءِ اھو ماڻھو پاڻ تعارف ڪرائڻ لڳو.

ادا، منھنجو نالو الله ڏنو کڻي ولد محمد کڻي عمر ستر سال آھي. پوءِ هڪ نوجوان ڏي اشارو ڪري چيو، عبدالقادر پٽ الھڏنو کڻي، اُن کانپوءِ ٻين ويٺلن پنھنجو پاڻ تعارف ڪرايو. عبدالرشيد، الھڏنو خاصخيلي، فضل حسين کڻي ولد الھڏنو کڻي، غلام مرتضيٰ عرف ابولي کڻي محمد شريف بلوچ، الھڏنو ولد مصري ميربحر ڪاروچاڻ.

الھڏنو خاصخيلي سڀني کي منھنجي اچڻ ۽ ڪم بابت ٻڌائي ڇڏيو، الھڏنو ميربحر پٽ مصري ميربحر صندل تي اچي ويھي چيو. ”ادا! خوش آھيو. ڏاڍي خوشي ٿي جو ڪاروچاڻ ۾ آيا آھيو.“

### الھڏنو ميربحر ڪاروچاڻ ڪچھري وارن کي پنھنجي ڳالھ ٻڌائڻ لڳو

آءٌ ننڍڙو هوس، سوکي گھمڻ ويندو هوس، اُتي سوکيءَ جي بازار ۾ عيدڙو مھاڻي جي هوٽل هُئي. آيو هُنڱورو جنھن کي آيو موالِي به سڏيندا هئا. اُن جي هوٽل ۽ مٺائي جو دڪان هو. بازار ۾ ماڻھن جو ميلو متل هوندو هو، مرد ۽ ننڍڙا ٻار گڏ هلندا، سودو سامان وٺندا هئا. اُن زماني ۾ هوٽل تي فوني وارا رڪارڊ وڃندا هئا. اُسين اھي رڪارڊ شوق سان ٻُڌڻ ويندا هئاسين. انھن رڪارڊن تي سنڌي ڪلام ۽ گانا هلندا هئا.

سوکيءَ ۾ ”سونا“ بازار هُئي، اُن بازار ۾ ماڻھو سون جون لڻيون ٺھرائڻ ۽ وٺڻ ايندا هئا.

سوکيءَ ۾ سارين جي 200 هارس پاور جي مشين هُئي. جتي چَڙ، پيس ۽ ڌرائي ٿيندي هُئي. آءٌ ننڍو هوس سوکيءَ ۾ گھمڻ، شيون کائڻ ۾ مزو ايندو هو ۽ سارين جي مشين کي ڏسڻ ويندو هوس، اُها ڪيئن پڇي اُن چَڙي ۽ پيھي ٿي. جڏھن به سوکيءَ ويندو هوس اها مشين ضرور ڏسندو هوس. هونئن به ٻار کي هر نئين شئي کي هر ڏسڻ جي عادت هوندي آھي. سوکيءَ منجھ ڪنڀار هئا، اُهي ٺڪر جا ٿاڻو، ٺاهيندا هئا. مير رواھ،

درياهه تي ڏکڻ طرف سوکي بندر گاهه هو. درياهه مير رواھ جو پاڻي پيڙي هلائڻ وارو پٽڻ اڪارڻ وارو منھنجو سئوٽ ”عالي پاڻي“ هوندو هو. اُن سان به سوکي شهر گھمڻ ويندو هوس. سوکي بندر گاهه کان هڪ ڪلوميٽر سوکيءَ جو شهر هو. بندر گاهه کان ماڻھو شهر تائين پنڌ ايندا ويندا هئا. واپارين جو مال ڍوئڻ جي لاءِ بندر گاهه تي بيل گاڏيون جيڪي رات ڏينھن واپارين جو مال ڍوئيندو، سوکي شهر ۾ لاهينديون، وري سوکي مان ٻيو مال ڀري بندر گاهه تي اينديون وينديون هيون. بندر تي ماڻھن جي رش ۽ بيل گاڏيون سدائين بيٺيون هونديون هيون.

ماڻھو بيل گاڏين (ڏاند گاڏين) ۾ چڙهي سوکي ايندا هئا، سوکي ۾ اسان جو گھر به هو. اُتي پاسي کان اسان جي مائٽن جا گھر به هئا. جن جا نالا ياد آهن، جمعو ميربحر، رڪيو ميربحر، اھي ٻئي پائڻ هئا.

عالي ميربحر پاڻي، عالي ميربحر پاڻي جو پٽ محمد جو گھر به سوکيءَ ۾ هو. پاڙي منجھ ٻيون برادريون رهنديون هيون، ڪاروچاڻ ۽ سوکيءَ جا ماڻھو ايندا ويندا هئا، ڪيترن ماڻھن جا ٻنهي بندر گاهن تي گھر هوندا هئا. دڪان ۾ هر ڪو ويٺو ڏيان سان قصو ٻڌي پيو.

### سائين الھڏنو کڻي ولد محمد کڻي ڪاروچاڻ

ڪچھريءَ ۾ سائين الھڏنو کڻي کي خاص ڳالھيون ٻڌايون. منھنجي پيدائش 7 جولاءِ 1948 ع ۾ آھي، لڳ ڀڳ اُن وقت منھنجي عمر پنج سال هُئي. جڏھن منھنجي مامي جي شادي ٿيڻي هُئي. اسان جو عزيز رشتيدار حاجي خميسو کڻي، جنھن کي اسان شاديءَ جي دعوت ڏيڻ جي لاءِ سوکي وياسين. منھنجي نانيءَ ۽ نانو برادري روايت سان دعوت ڏيڻ خاطر بيل گاڏيءَ ۾ (ڏاند گاڏي) تي چڙهي، تڏھن اھو پاسو سڪل هوندو هو، ڪاروچاڻ کان مير رواھ تائين، ڪوڍورو يا ڍوري به ڪا نه هوندي هُئي. اسان بيل گاڏي کي مير رواھ پٽڻ تي بيهاري، اُتان اسان پٽڻ پار ڪيو ته اسان جي مائٽن اُن پٽڻ تائين بيل گاڏي موڪلي هُئي. جنھن ۾ اسين چڙهي سوکي شهر ۾ پهتاسين. جيڪو الھڏنو ميربحر چيو آھي، آيو مٺائي جو دڪان حاجي خميسي جي دڪان جي ڪاچيلي (ڏکڻ طرف) ۾ هو. آءٌ ننڍو هوس، مون اُن وقت سوکيءَ جو نظارو ڪيو... هر دڪان جو تلهو مٿي ٺاهيل هوندو

هو. واحد سوکي ۽ شهر ۾ دکان زمين تي ٺهيل هئا. رات جو گهر ۾ سمنه جي ڪوشش ڪئي، ننڍو چار سال جو ٻار هوس، ان وقت مون کي شور ٻڌڻ ۾ آيو. مون نانيءَ کي چيو: ناني! آءٌ سمنه نه ٿو سگهان، هي شور ڇا جو آهي؟

آبا.... پاسي ۾ هنج پکي ۽ ٻيا پکي تن جا آواز آهن، آبا... ماڻ ڪري سمنه رڙهه، پر اڄ تائين رات جي وقت ۾ اهي آواز منهنجن ڪنن ۾ گونجندا آهن. ان آواز کي 65 سالن ۾ به وساري ڪونه سگهيو آهيان.

اسان پنهنجي ماڻ حاجي خميسو کڻي ڪي دعوت ڏني، ٻئي ڏينهن تي ڪاروچاڻ واپس آياسين.

59-1958ع ۾ آءٌ ڪاري ۾ قرآن پاڪ پڙهندو هوس، اسان سڀني کي سوکي گهمڻ جو ارادو ٿيو. مون سان گڏ مدرسي جا ٻيا شاگرد هئا. اهو ئي عالي پاتڻي اسان کي اڪاري پار ڪيو، اڳيان خالي ميدان ڏسڻ ۾ آيا، جتي اڳي گهر ڏٺا هيم، هاڻ اهي ميدان هئا.

اتي رولو ڪتا هئا، جن اسان تي حملو ڪيو، اسان وٽ لٽيو ۽ باننا هئا. ڪتن کي پڇائي ڪڍيوسين. ان وقت سوکي ڦٽندو ٿي ويو، جيڪو اڳي واڻين جي وقت ۾ سوکي سمنه ڪنوار جيان لڳندي هئي، هينئر اها سوکي نه هئي. اتي خالي ابو جي هوٽل ۽ ٿوري مٺائي رکيل ڏسڻ ۾ آئي، جتان اسان مٺائي ورتي سون، وري واپس ڪاروچاڻ آياسين. ٻي ڀيري ڪجهه گهر ڏسڻ ۾ آيا هئا، ڪڏهن ڪڏهن سوچيندو آهيان ته سکن ڀريو شهر سوکي ڪيئن ڦٽو آ.

سوکيءَ ۾ ڪسٽم آفيس پڻ هئي. جيڪو سامان سوکي مان هندستان ويندو هو. ان جي ٽيڪس آفيس ۾ ڀري پوءِ هندستان مال موڪليندا هئا. انهي سان گڏ هڪ محال آفيس به هئي، محالڪاري سائين جمن شاهه سيد محال ڪاري اُتي جو هو. ان سان گڏ اُتي تپال کاتو هو. جيڪو ٽي ڏينهن کانپوءِ ڪيتي بندر کان محمد تپالي، تپال ڪڍي ايندو هو. اهو ئي ان ڏينهن تي سوکيءَ جي تپال واپس ڪيتي بندر ڪڍي ويندو هو.

1977ع ۾ جڏهن ڪاروچاڻ تعلقو ٿيو ته ان جي آفيس مسواڙ تي هئي، سوکيءَ ۾ جيڪي سرڪاري آفيسون هيون، اهي سڀئي ڪاروچاڻ شهر ۾ قائم ڪيون ويون هيون. جنهن ۾ مختيارڪار جي آفيس محمد ڪٽيءَ

نئين بازار ٺهرائي هئي، ان جا ڪمرا خالي پيل هئا. جيڪي سوکي شهر جا آفيسر ڪاروچاڻ ۾ اچڻ سان اهي خالي جايون ڏسڻ سان پسند ڪيائون، اُتي ئي آفيسون کوليائون.

الهڏو ڪٿي جي دکان تي ڪچمري ٿي، سج لهڻ ۾ ڪجهه وقت هو ته دکان بند ٿيڻ لڳا، الهڏو به دکان بند ڪرڻ لڳو. پوءِ سڀئي اُتياسين ۽ هڪٻئي کان موڪلايوسين، الهڏو ڪيرواڻي خاصخيلي چيو: ”ادا! مي جو سئوٽ موٽر سائيڪل ڪاهي آيو آهي. ڪاروچاڻ کان ايڏائي ميل پري اسان جو ڳوٺ علي ڪيرواڻي آهي. جيڪو ڪاروچاڻ ۽ سوکي شهر جي وچ تي آهي.“ پوءِ موٽر سائيڪل تي ٿئي چڻا روانه ٿياسين. ڪاروچاڻ کان ٻاهر سڌ پيند تي پٿرن جي جاءِ ٺهيل هئي، جنهن جا در دروازا ڪونه هئا. ڪنهن هنڌان پٽ جا وڏا پٿر نڪتل هئا. الهڏو ڪيرواڻي خاصخيلي ٻڌايو. اها جهريل جاءِ ڏسو پيا، ڪنهن وقت مختيارڪار جي آفيس ۽ ٿاڻو هو. پيا ڪيترا ڪمرا هئا، جنهن ۾ پوليس جو عملو رهندو هو. هينئر اهي سڀ جايون ڊهي پٽ ٿي ويون آهن، صرف اهي ٻه ڪمرا بيٺل آهن. ڪاروچاڻ ۽ ڀرپاسي ۾ رهندڙ ماڻهن جا ڪيس ميجسٽريٽ هلائيندو هو. ڪاروچاڻ ۾ پوست آفيس ۽ هسپتال هوندي هئي. هاڻ انهن جاين جا نشان آهن. هاڻ ڪاروچاڻ ڦٽندو وڃي پيو، ايندڙ سالن ۾ بلڪل ڦٽي ويندو. جيڪڏهن پاڻي آيو ته پوءِ ڪارو ڪلي پوندو. موٽر سائيڪل تي پکي جاءِ کان گذري اڳتي هلندا وياسين، رستو وارياسو هو، چوڦير ڪلراني زمين، ڪٿي ڪٿي سُڪل وڻ ڏسڻ ۾ آيا ٿي. زمين تي لاٿن جو وليون هيون، انهن لاٿن ۾ چار جا وڻ هئا. ڪنهن وقت موٽر سائيڪل جهڪي ڪرڻي ٿي پئي. جنهن طرف نظر ڦيرائي ڏٺو ته لاٿا، چاريون (وڻ جو قسم) ليون، ديون جا وڻ، ڪٿي ڪٿي ٻيڙ جا وڻ نظر آيا ٿي.

هاڻ اسين ڪاروچاڻ ۽ سوکيءَ بندر گاهه جي وچ تي هياسين، اولهه جي ڪنڊ ۾ سج جي لالڻ جهڪي ٿيندي وئي. چئن پاسن کان اوندهه گهيرو ڪري وئي، لاٿن منجهان سنهڙن جيتن جا آواز ٿي آيا. رستو وارياسو ڪچور هيو. الهڏو جو سئوٽ موٽر سائيڪل آهستي هلائي رهيو هو. مون وقت ڏٺو ته اڌ ڪلاڪ تي چڪو هو، سامهون وڏي خالي تلاءُ هو. جنهن جي بند تي ڪٽ پئي هئي، ان تي هنڌ وڇايل هيو. موٽر سائيڪل ڪٽ جي پاسي

وٽ بيمه رهي، اسين هيٺ لٽاسين. الهڏو کيرواڻي چيو. هي پنهنجو ڳوٺ آهي، ڪجهه وڪن تي اسان جا گهر آهن. رستي ۾ ڪيترائي سُڪل ڍورا ڏسڻ ۾ آيا هئا. انهن جا نالا ٻڌايان ٿو.

رستي ۾ پنج واهڙ (ڍورا) هئا، اسين ڍوري کي واهڙ به چوندا آهيون.

1- حاجي رحمت الله جو واهڙ

2- صدر وارو واه

3- جمو سليمان جو واه

4- الياس سمون جو واه

5- محمد علي گڊو ڳاڙهائي واه

6- ڪمن گڊي جو واه

7- واڍي وارو واه

8- پينگهر نالي وارو واه

9- ميڙائو ماليو جو واه

10- سيٺ مصري کٽي جو واه

11- درگاه متارو شاه جو واه

12- ٻٽڙيا واه

13- ديوان منگل مل جو واه

الهڏو خاصخيلي کيرواڻي ٻڌايو ته:

جنهن هنڌ اسين ويٺا آهيون، هي علي کيرواڻي ڳوٺ آهي. هن ڳوٺ جي اوڀر ۾ مٽڻي درياهه ۽ ڳوٺ جي ڪاڇيل (ڏکڻ طرف) ۾ ميرواه درياهه آهن. سوکي بندر گاهه، ميرواه ۽ سنهڙي درياهن جي وچ ۾ هو. ايتري ۾ چار پنج نوجوان آيا، انهن جي هٿن ۾ هٿ بتيون هيون. اهي ماني ڪٽي آيا هئا، پوءِ اسين ماني ڪاڻڻ ويٺاسين. مانيءَ کانپوءِ ڪچهري شروع ٿي، ڪچهريءَ ۾ هوت ولد احمد خاصخيلي، علي اڪبر ولد علي کيرواڻي، الهڏو ولد علي کيرواڻي خاصخيلي آهستي آهستي ڪچهريءَ ۾ پيا به دوست شامل ٿيندا ويا.

هوت ولد محمد خاصخيلي کيرواڻي:

هن جي عمر ستر سال هئي، ڪچهريءَ ۾ ويٺلن کي سوکيءَ جي يادگيري بابت ٻڌائڻ لڳو. آءٌ ڳوٺ کان نڪري، خواجه جي پنيءَ کان تانگهه

(ننڍو پاڻي) هوندو هو، اُتان اُڪري سوکي شهر ويندو هوس. گهر ان اُڙد (گاهه جو قسم) ڪٽي اها ڪپاڻڻ ويندو هوس. اُڙد گاهه جا ٻه قسم ٿين ٿا. ڪاري اُڙد ۽ سائي اُڙد، انهن ٻنهي گاهن کي ڪٽي ان مان ٻج ڪڍي سوکيءَ وڪڻڻ ويندو هوس، اُتي آني ڪلو ڪپائيندو هوس.

انهن پئسن يعني هڪ آني مان سوکيءَ جي منائي ڪائيندو هوس. غلامور جهريو جي سوکيءَ بازار ۾ هوٽل هوندي هئي. اُتي پاڻيءَ کان بغير نج ڪير ۾ چانهه ملندي هئي. ڏاڍي مزي واري واهه، واه جو چانهه هئي. اُها شوق سان پيئڻ ويندو هوس. جنهن کي جا ماڻهو ”سڪڻي چانهه“ چوندا هئا، منائي ڪائي چانهه پي گهر موٽي ايندو هوس.

سوکي شهر جي ڪاڇيل (ڏکڻ طرف) ۾ مال جو وٿاڻ هو، اهو منهنجي مامي ڪاري جو هو. آءٌ ۽ منهنجو وڏو ڀاءُ جنهن جو نالو ”ساڻي“ هو، اسين اُن وٿاڻ تي رهندا هئاسين. اسين مينهن جي ڪير مان مڪڻ ڪڍي، اُن مڪڻ کي باهه تي رجائي صفا ڪنگڙي ڪري، پوءِ بازار منجهه وڪڻندا هئاسين. ڪنگڙي جي معنيٰ ”صاف سترو“ آهي. وٿاڻ تي اڪثر ڪڏڙا فقير خير وٺڻ ايندا هئا، انهن سان مي جي دوستي ٿي وئي. انهن ۾ بابل ڪڏڙو، اسماعيل ڪڏڙو، شريفا ڪڏڙو، ڀڳڙو ڪڏڙو، حاجي ڪڏڙو، مرزا ڪڏڙو ۽ نازان ڪڏڙو، اهي نالا ياد هئا، گهڻا نالا وسري ويا آهن، سوکيءَ ۾ فقيرن (ڪڏڙن) جي ڏاڍي عزت هوندي هئي، سوکيءَ ۾ ڪڏڙن فقيرن جي مڙهي هوندي هئي. اُهي ڪڏڙا فقير ڳائيندا به هئا، شريفان ۽ نازا جا آواز ڏاڍا سريلا هوندا هئا.

سوکيءَ جي ڪنهن گهر ۾ پُٽ جو اولاد ڄمندو هو. اُن جي پَن وٺندا هئا. پوءِ ڄمندڙ چوڪر جا چاچا، ماما، ماسيون، ماميون سي فقيرن کي گنديون ۽ مال، ڍور ڍڳا ۽ روڪ پئسا به ڏيندا ها.

علي کيرواڻي خاصخيلي جنهن جي نالي سان هيءُ ڳوٺ آهي، علي کيرواڻي خاصخيلي جي چوڪرن جا طهر هئا. اُن جلال چانڊيو کي دعوت ڏئي هتي گهرايو هو. جلال چانڊيو کي ڏهه هزار روپيا ڏنا هئا، اُن کان علاوه تر جي ماڻهن جلال چانڊيو کي وڏو قرب، مان ۽ عزت ڏيڻ سان گڏ جهجڻو ڏوڪڙ پيسو ڏنو، تحفه ڏنا، اهو ضياءُ الحق جو دور هو.

ڪاري ۽ سوکيءَ ۾ ڪنهن به وڏي ماڻهو کي پيسو ڏوڪڙ وارو، يا هلندي پڇندي ۽ سرنديءَ وارا ماڻهو پٽ ڄمڻ تي وڏي خوشي ڪندا ها،

وڏا راڳ ٿيندا ها. سوکي ۽ کارو ٻئي شهر خوشين جي چولين سان چلڪي، اُٿلي پوندا هئا، فقيرن ۽ فنڪارن ۽ پهلوانن جا جاوا (ڍڙ) ٿي ويندا ها. اسين سڀاجهڙي پتن ۾ منو ڪجي، مائي پاڳي جا راڳ ٻڌا. جن ماڻهن وٽ مال هوندو هو. اُنهن کي پاڳيا چيو ويندو آهي. سوکي ۽ ڳوٺن ۾ اسان جي ڳوٺ علي کيرواڻي ۾ ”جر پيندي هئي“ معنيٰ هر روز مينهن ويامندي هئي. هي پت ايڏا پلارا ۽ سڀاجهڙا پت سون جيان چمڪندا، جرڪندا هئا.”

جنهن هنڌ اسين ويٺا هئاسين، ان جي پاسي ۾ وڏو سڪل تلاءُ هجي، ان جي بندن جي پاسي ۾ گذرن جي باهڙ ٿي، هوت محمد کيرواڻي ان طرف نھاري، وري ڪنڌ لاڙي چوڻ لڳو.

”ادا! اڳي ايڏا سُهڻا پت هئا، هاڻ سامونڊي پتيءَ سوکي، سُڪ پري، سونا سنگ، پَن ڏيڻ واري ڪانهي ڪا، پوري سامونڊي پتي سورن جي توڻ ۾ سڙي ويئي آهي. سُڪ پريا ماڳ، سور جي باهه ۾ سڙي رک ٿي ويا. هاڻ هر طرف ڪاري پاڻيءَ واري ڪاري زمين، جتي پاڳين جا پاڳ وارا وڻاڻ، پکين جا پيارا آواز، ٻڌڻ ۾ ايندا هئا. هير اُتي، لاڻن جون وليون ۽ چار بيٺي هئي، رات جي وقت گذرن جون آناهيون اچن ٿيون. انهن سوکي وارن کي قصن ۽ ڏينهن کي ساريندي اندر اُڪڙيو پوي، ”بس ڪاري (سمند جي پاڻي) ڦٽايا ڪيٽ اسان جا“ ڪي ڳوٺ سوکي جي شهر جهڙو ڏيک ڏيندا ها، اُهي سڀ اُڇڙي ويا. خالي ڪلراني زمين بچي آ، ڪو وقت اهڙو به اچي ويندو. اهي پت به پنهنجا نشان ڇڏي ويندا، جيئن ماضي وارن بندرگاهن جا نشان به نه ٿا ملن. اُهي سمند جي پاڻيءَ ۾ هليا ويا. سي هي پت به ائين سمند جي ڪاري پاڻيءَ ۾ گم ٿي ويندا. هزارن ايڪڙن تي ٻڌل علائقو آباد هو، جنهن ۾ سوکي جو شهر هو ۽ وڏو بندرگاهه، سي سڀ سمند جي پاڻيءَ ۾ ڍڪجي گم ٿي ويا. سنڌ جي ٻين بندرگاهن وانگر سوکي بندر جونالو ڪتابن ۾ پڙهنداسين. هاڻ ڪڏهن سوکيءَ جي پتن کي ڏسندا آهيون، اندر ۾ سڌڪن جي اُٿل پتل ٿيندي آهي. مٽڙي ۽ ميراواهه درياھن مان هلندي اڪيون سوکيءَ جي پتن ڏانهن لڙي وينديون آهن. بس تڏو ساهه نڪري ويندو آهي. هاڻي سوکي جي شهر جي زمين جو ٿورو ٽڪر سوبه ڪلر انو بچيو آهي، هاڻ اسين به لڏڻ جي سوچيون پيا.

”الهڏنو کيرواڻي خاصخيلي چيو، هاڻ هت رهڻ آهنگو ٿي پيو آهي. ساڪرو يا ڪنهن پت تي سولي آبادي واري زمين ملي پوي ته اسين اوڏانهن هليا وينداسين، انهيءَ ڪوشش ۾ لڳا پيا آهيون.“ رات جو وقت هُجي، آسمان ۾ تمڪنڌڙ تارن کي ڏسي ڏاڍي خوشي ٿي رهي هئي، جيئن اڳي ڳوٺاڻيون عورتون رڻي گندي ۽ چنريءَ تي رنگين ستارا هڻنديون هيون، اهي ستارا چمڪندا تارن جهڙو ڏيک ڏيندا رهيا. آسمان جي جھوليءَ منجهه ننڍڙا ۽ وڏڙا تارا تمڪي ۽ چمڪي رهيا هئا، ڪنهن وقت ۾ هي پت به آسمان جي تارن جيان ڏيک ڏيندا هئا. وري پت تي نگاهه ڦيرائي ڏٺو ته، ڪلراني زمين جي جھوليءَ تي لاڻن جون وليون، جن جي اندران سمنڙن جيئن جا آواز اچي رهيا هئا، بس پوءِ ڪنهن مهل آسمان کي ته ڪنهن مهل ڪاري پتن کي ڏسندي اُداس ٿي ويس.“ ايتري ۾ هوت جو آواز آيو.

ادا، هاڻ رات جھجي ٿي ويئي آ، منهنجو ڳوٺ پري آهي. منهنجي ڳوٺ جونالو قبول خاصخيلي آهي، هاڻ سڀني کان موڪلاڻي ڪريان پيو. ڪچهريءَ ۾ ويٺل رستم خاصخيليءَ کي هوت چيو:

رستم! مڪي لائيت ڏي، اوندهه لڳي پيئي آهي، وات تي نانگ چُرندا هوندا، سُڀاڻي لائيت واپس ڏئي ويندس. رستم جي هٿ ۾ ننڍڙي سيلن واري لائيت هئي، اُها هوت کي ڏنائين پوءِ ڪچهريءَ مان سڀئي اٿيا. الهڏنو کيرواڻي، رستم پت الهڏنو، مجيد پت حاجي خاصخيلي، ابراهيم پت حاجي، سيلو پت حاجي، آمون پت حاجي، عیدو پت حاجي خاصخيلي، عثمان پت الهڏنو، سلطان پت الهڏنو، دلدار پت الهڏنو، براد پت علي کيرواڻي، محمد پت براد، عيسو پت سومار خاصخيلي، عرس پت عيسيٰ خاصخيلي، موسيٰ پت عيسيٰ خاصخيلي، اميد علي پت سومار سڀئي هليا ويا، علي اڪبر خاصخيلي ڪونه ويو. پت تي تڏو وڃايل هيو، جتي ويهي ڪچهري ڪئي سون، علي اڪبر اُن تي هنڌ وڃائي سمهي رهيو.

صبح جو سوير سج ڪٽي ڪڍي ته اُٿيس، ايتري ۾ چوڪرو چانهه ماني ڪڍي آيو. پت تي پاڻيءَ جو ڀريل ڀَڙولو (پلاسٽڪ جو ڊرم) خالي ٿامري (ڊيگڙو) ٺولو (چل) ۽ ٻاجهٽ (ننڍڙي صندلي) پيا هئا، مان اُتي ٻاجهٽ تي ويهي، ٻيڙو مان ٿورو پاڻي ٿامريءَ ۾ وڌو ۽ ٺولو مان پاڻي لهي هٿ مڻهن

ڏوٽڻ لڳس، ڪٿ جي سير انديءَ کان توال پيو هو. هٿ منهن ڏوٽي تڏي تي آيس، علي اڪبر چانهه ڪوپ ۾ لاهي ڏني، ماني ڪاٺ ڪانپوءِ ڇوڪرو تانوَ ڪڍي ويو، اڪبر خاصخيلي اُتي گهر ڏي ويو. واپس ۾ هڪ باننو (لٽ) ڪڍي آيو، هن جا پير اگهاڙا هئا، هڪڙو ٻار پڪرين جا ڌڻ ڪاهيون پئي آيو، پڪرين جي اڳيان ۽ پاسن کان چيلڙا گڏ ٿينگ ۽ ٿپا ڏيندا لائن ڪي سگهندا چار جي وٺ وٺ آيا. ٻه پڪريون چار جي وٺ تي چڙهي ويون. اُتي چار جا ساوا پَن ڪاٺي رهيون هيون، ڪي پڪريون لائن منجهه چرنديون اڳتي هلنديون ٿي رهيون. ڳوٺ جي ٻاهران سڪو تلاءُ هو، اُن جي بند تي ڪٽ رکيل هئي جنهن تي اسين ويٺا هئاسين، تلاءُ جي اوڀر ۾ مُٽڙي درياهه هو.

علي اڪبر چيو:

هاڻ ڦَلو ته ڪاري ڦَلو، هنڌ بسترا پپولو، نولو، ٿامري ۽ ٻاجهت اُهي سڀ سامان ڇوڪرا پاڻ ڪڍي ويندا. پوءِ اسين علي ڪيرواڻي خاصخيلي ڳوٺ مان پنڌ نڪتاسين. ڪاروچاڻ کان اڍائي ميل هو. ڪارو کان صبح جو نائين ڌاري پتڻ نڪرندو آهي، اُن پتڻ تي مون کي پهچڻو هيو، اهو پتڻ ڦاٽ درياهه جي پرينءَ ڪنڌي تي پهچائيندو، جتان سوزڪي يا ڊاٽسن ڳهاڻ ۽ ڳاڙهو ماڻهن کي ڪڍي ويندي آهي. اسين ڪلراني زمين تي ٺهيل پيرو چارو کان هلندا رهياسين، پَت تي لاٿا، چاريون، سُڪل ٻير جا وڻ هيا.

علي اڪبر چيو:

ادا، ٻيٺا زمين آهي، يعني ڪاري زمين آهي، ”ٻيٺا لفظ جي معنيٰ غير آباد ۽ ڪاري زمين،“ هڪ پڪري چار جي وٺ تي چڙهي وئي، وٺ جي هيٺيان ننڍڙو چيلو ٻي ڪري رهيو هو. اوسيتائين دانهون ڪندو پاڪاريندو رهيو، جيسيتائين چار جي وٺ تي چڙهيل پڪري هيٺ لهي ڪونه آئي.

ڪي چيلڙا ڪلراني پَت تي ڊوڙندا، لائن جي ننڍڙن ٻوٽن ۽ زمين تي لپتل لائن جي وٺين مٿان ڪڏندا ٿي ويا.

رستي ۾ پري پري کان ڪانن ۽ ڪَڙن جا چنڊ ۽ منهنه ڏسڻ ۾ آيا منهنجو ڌيان انهن گهرن ڏانهن ڏسندي علي اڪبر ڪيرواڻي چيو:

ادا، هي پَت جنهن تان هلي رهيا آهيون، سي اُڇڙي ويا آهن. اسان ننڍپڻ ۾ هن علائقي کي ڏٺو هو. ڪاروچاڻ کان وٺي ميرواهه ۽ مُٽڙي درياهه

تائين هي پَت آباد هئا. سون جي تعداد ۾ مختلف ذاتن وارا ماڻهو رهندا هئا، وڏا باغ زمينون سهڻن فصلن سان سايون، ساهه واريون لڳنديون هيون. آباد هو، هِن پتن تي ملاڪڙا لڳندا هئا. ڪارو ۽ سوکي ڦِٽو ته هِن علائقا به اُڇڙي ويا. هاڻ ڪجهه گهر جيڪي جدا جدا هئا، جنهن ۾ رونجهما، بگدا، سهتا، ميربحر ۽ خاصخيلن جا گهر جهڙا آهن.

1. چُٽو جاموٽ ڳوٺ خاصخيلي

2. لالڻ خاصخيلي ڳوٺ

3. علي محمد ڪيرواڻي ڳوٺ

4. صديق اوناڙي خاصخيلي

5. اسماعيل بگدو

6. صديق رونجهو

7. الهڏنو رونجهو

8. جمعو سهتو

9. محمد سهتو

10. حاجي خاصخيلي

11. عبدالله ميربحر ۽ کٽين جو ڳوٺ

ڪاروچاڻ جي ويجهو آياسين، ڪجهه گهر ڏسڻ ۾ ٿي آيا. پاسي ۾ قبرستان هيو، جيڪو پراڻو نظر اچي رهيو هو. هي قبرستان ميلن ۾ هيو.

اسين قبرستان جو پاسو وٺي هلندا ڪاروچاڻ جي بازار منجهه آياسين، الهڏنو کتيءَ جو دڪان هجي، اُتي ڪي ماڻهو وڪر، سودو سامان وٺي رهيا هئا، الهڏنو کتي دڪان تي ويٺو هو، اسان کي ڏسندي، اٿيو ۽ سڪ سان مليو، هڪ ڇوڪري کي چانهه جو چئي پوءِ صندل ڏانهن اشارو ڪيو، اسين صندل تي ويهي رهياسين، ايتري ۾ الهڏنو ميربحر آيو، هن سان مليس ڪين چيو:

آءٌ وڃان ٿو پاڻي يوسف ڪهڙي وقت پتڻ ڪڍندو؟ الهڏنو کتي چيو:

يوسف پاڻي شهر ۾ ايندو آهي ته مون وٽان چڪر ڏئي پوءِ پتڻ تي ويندو آهي، توهين الڪونه ڪريو، اجهو پاڻي آيو، الهڏنو ميربحر اُٿيو، آءٌ پاڻي يوسف کي ڏسي ۽ چئي اچان ٿو. الهڏنو ميربحر هليو ويو، ڪجهه منٽن ۾ موٽي آيو، پاڻي هٿ تي چانهه ويٺو پئي، هيڏانهن اچي پيو.



هڪ چوڪرو چانهه کڻي آيو، اسان سڀئي چانهه پيئڻ لڳاسين. دڪان ۾ ننڍا وڏا جيڪي به آيا ٿي، انهن جي وات ۾ چورو، گتڪو ۽ ڪن جي وات ۾ پان هجي، ننڍڙا ٻار دڪان تان سوپاريون، سونف جون ننڍڙيون پڙيون وٺيو ٿي ويا. دڪان ۾ ويٺل نوجوان دڪان جي فرش تي ڳاڙهي پڇڪاري وات واري اڇلائين پيا ته فرش تي ڳاڙها نشان، جُٽا ٺهي پيا وڃن. انهن کي دڪاندار به ڪجهه نه ٿي چيو.

اسين چانهه ختم ڪئي ته، پاڻي يوسف دڪان تي آيو، پوءِ اسان اُٿياسين. هر هڪ کان موڪلايو، الهڏو ميربحر مونسان گڏ آڻيو ۽ پٽ تي هلڻ لڳو، يوسف پاڻي اسان کان تڪڙو هلندو هڪ دڪان کان گتڪي جون پڙيون ورتيون، اسين هلندا رهياسين، جڏهن ڪاروچاڻ جي بازار ٽپي اڳتي هلڻ لڳاسين ته زاهد ساڪاڻي بلوچ مليو، هن سان گڏ به ماڻهو هئا. زاهد بلوچ انهن جو تعارف ڪرايو. امين ميربحر، رشيد ساڪاڻي بلوچ پوءِ سڀئي ڦاٽ درياهه ڏي هلڻ لڳاسين. جنهن جاءِ تي پٽ (پيڙي) بيٺو هو. پوءِ غلام محمد ساڪاڻي بلوچ، سائين سومار ڪيرواڻي جنهن کي اچي ڏاڙهي هئي، اهي پٽ تي ويا ٿي، جڏهن پٽ تي آياسين ته پيڙيءَ منجهه گهڻا ماڻهو اڳ ۾ ويٺا هئا، پيڙيءَ جي سڪاڻ تي جنهن جاءِ تي مشين (ٽنگ مشين) لڳل هئي، پيڙي جي ڪٺ (پيٽ) ۾ عورتون ۽ ننڍا ٻار ويٺا هئا، پيڙيءَ جي مُهرِيءَ تي چار ماڻهو ويٺا هئا، اسين پيڙيءَ ۾ چڙهي سڪاڻ ڏي وڌي وياسين، زاهد ڪاساڻي بلوچ، غلام محمد ساڪاڻي بلوچ، آءٌ سڪاڻ تي ويٺاسين، زاهد سڪاڻي موٽر جي پاسي ۾ ويهي رهيو اُتي به ماڻهو ويٺا هئا، انهن پاڻ کي توال سان ويڙهي ڇڏيو هو، زاهد ڪاساڻي بلوچ هڪ ماڻهوءَ کان وڏو توال (پوتڙو) وٺي اُن سان پاڻ کي ويڙهي ويهي رهيو، جيئن موٽو هلڻ وقت تيل جا چنڊا، ڦينگيون هڻي ڪپڙا خراب نه ڪري، پاڻي يوسف اچي ويو. هاڻ ماڻهن کي اميد ٿي ته پٽ هلندو، تڙ تي ٿي پڙا سڪي وٺ بيٺا هئا. هڪ پيڙي جي واڍا مرمت ڪري رهيا، ان کي هيٺيان ڪاٺ جون پٽيون هڻي رهيا هئا.

پاڻي يوسف سڪاڻ تي ٽنگ مشين چالو ڪئي ته هوا ۾ مشين جو شور هوا ۾ پڪڙجي ويو، پيڙي لوڏو کائي هلڻ لڳي. آهستي موڙ کائي تيزيءَ سان درياهه جي سيني تي هلڻ لڳي ته درياهه جي پاڻيءَ جون

ڇنڊون چوليون (ڦينگون) سڪاڻ ۽ مُهرِي تي ويٺل ماڻهن جي مٿان ڪرڻ لڳيون، جنهن پاسي کان لمرون اٿل کائي پيڙيءَ (هوڙو) سان اچي لڳن پيون ته پاسن کان ويٺل ماڻهن کي ڀسايون هليون پيون وڃن. درياهه ۾ موج هُئي، واءُ تيز گهلي رهيو هيو. پيڙي پينگهه جيان لڏندي هلندي رهي، ڪنهن مهل درياهه ۾ پيڙي آسيري پاسيري ٿيندي رهي ته ماڻهو هڪٻئي کي پڪڙي جهلي وٺن پيا، ڦاٽ درياهه جي وچ ۾ پيڙي هلي رهي هئي. درياهه منجهه ڪيترا هوڙا هلندا رهيا، پاڻي يوسف سڪاڻ تي بيٺو هجي، هن کيسي مان گتڪي جي پڙي ڪڍي، وات ۾ وجهي، وري پڙيءَ کي ويڙهي سيڙهي کيسي ۾ رکيائين. پوءِ مُهرِيءَ (پيڙي جو پويون حصو) تي ويٺل ماڻهن ڏانهن هليو ويو. انهن کان پاڙو وٺڻ لڳو.

پٽ ڪڍو، هٿ ۾ رکو.

يوسف پاڻي مُهرِيءَ وارن کان پئسا وٺي پوءِ سڪاڻ وارن ڏي آيو. انهن کان پٽ (پاڙو) ورتائين، تنهن کانپوءِ ڪُٺ منجهه ويٺل عورتن ۽ ٻارن کان پاڙو ورتو. واپس سڪاڻ تي آيو، هن هر هڪ ماڻهوءَ کان پنجاهه (50) روپيا ڪرايو ورتو، موٽر ۾ ٻڌل رسي کي چڪ ڏني ته پيڙي تيزيءَ سان هلڻ لڳي. سامهون تڙ هيو، اُتي پيون پڙيون بيٺل هيون. پاڻي انهن پيڙن کان پري ڦاٽ درياهه جي ڪنڌي ڏي پيڙي جو رُخ موڙيو. ڪجهه منشن کانپوءِ پيڙي ڪنڌيءَ کان پري ٿي بيهي رهي، ماڻهو شلوار وارا پاڇا مٿي کڻي پيڙيءَ مان هيٺ لٿا، ڪن ماڻهن کي گوڏن تائين پاڻي آيو ٿي. ڪن کي چيلهه تائين پاڻي، آءٌ پيڙيءَ مان هيٺ لهي، پاڻي جي گپ ۾ پير ڪُنڊا ڪري هلندو سڪيءَ تي آيس. ڪناري تي اچي درياهه جي پاڻيءَ ۾ پير ڇاڇولي (ڌوئي) بوت پائي سوزڪيءَ ۾ چڙهي وينس. تڙ تي هڪ ڊاٽسن ۽ هڪ سوزڪي بيٺي هئي، ڪي ماڻهو ڊاٽسن ۾ چڙهيا ته ڪي سوزڪي ۾ چڙهي ويٺا، ٻئي گاڏيون ماڻهن سان پر جي ويون.

زاهد ساڪاڻي بلوچ سان ڪچمري ٿي، هن ٻڌايو ته ٻاٻيهو ڳوٺ ۾ ڪجهه ماڻهو سوڪيءَ کان لڏي اچي ويٺا آهن، انهن سان ڪچمري ڪنداسين. ”ادا! هير ڳهاڻ هلون ٿا، اتي ڪي ماڻهو آهن ته ٻڌاءِ، انهن سان ملڻ سولو ٿيندو، چو ته آءٌ ڳهاڻ مان ڪراچي هليو ويندس.“

اڌ ڪلاڪ کانپوءِ سوزڪي ڳڙھ ۾ پهتي، سوزڪي وارو هڪ، هڪ ماڻهو کان پنجاهه روپيه پاڙو ورتو، اسين هيٺ لٿاسين، سوزڪيءَ واري کي ڪرايو ڏنو، زاهد بلوچ چيو:

ادا، توهان پندرهن ويهه منٽ اتي بيهو يا ڪنهن جاءِ تي ويهه، آءٌ ڊاڪٽر کي طبيعت ڏيکاري اچان ٿو. منهنجي ذهن ۾ آيو ته ڪالهه محبوب جي هوٽل تي ويٺو هوس، چون ٿي وڃي ويهي رهان.

زاهد! آءٌ محبوب هوٽل تي وڃي ويهان ٿو.

“ها.... اهو هوٽل ڏنل آهي، آءٌ اتي اچي ويندس.”

زاهد ائين چئي هليو ويو، آءٌ محبوب هوٽل تي آيس. صندل تي ويهي رهيس، پيرو آيو، هن جي هٿ ۾ پاڻي جو گلاس هيو، اهو اڳيان رکيائين.

پاء.... هڪ چانهه ڇڪي:

بيرو ڪنڌ لوڏي هليو ويو، شير ميمڻ جو وڏو پاءُ دڪان تي هيو، اهو مليو. آءٌ اڌ ڪلاڪ اُتي ويٺو رهيس، زاهد بلوچ جي فون آئي، اسين اچون پيا. ڪجهه منٽن کان پوءِ هڪ موٽرسائيڪل هوٽل جي اڳيان اچي بيٺي، اُن تي زاهد ويٺو هو. آءٌ اُتي ويس، پوءِ ٽئي جڳا جنگي سر روڊ تي آياسين. مھراڻ شاينگ سينٽر کان ٿورو اڳيان ڪپي هٿ تي چٽو ٺهيل هيو، اُتي موٽرسائيڪل بيماري اسين اندر داخل ٿياسين. هڪ نوجوان سفيد ڪپڙن ۾ ويٺو هو، بنديءَ تي لکي رهيو هو. شايد حساب ڪتاب لکي رهيو هو، چٽي ۾ چار ماڻهو ويٺا هئا. انهن مان ٻه جڳا اُتي هليا ويا، ٻه جڳا ويٺا رهيا، هڪ کي نوجوان جيڪو حساب ڪتاب لکي رهيو تنهن چانهه جو چيو ته ويٺل ٻن ماڻهن مان هڪڙو اُٿيو ۽ چٽي کان ٻاهر هليو ويو، وري موٽي آيو. اُن جي پويان چانهه وارو ٿرماس ۽ ٽي ڪوپ ڪنيو اندر داخل ٿيو، نوجوان چيو، هيءُ چانهه انهن ملاحن جي لاءِ چئي هئي، جيڪي اُتي هليا ويا، هاڻ اها چانهه اسين پيئنداسين. پوءِ ڪوپ ۾ چانهه ڏني، ٻئي ڪوپ ۾ پنهنجي لاءِ چانهه لاهي پيئڻ لڳو. ايتري ۾ هن جي فون اچي وئي، ان سان ڳالهائڻ ۾ مصروف ٿي ويو.

آءٌ چانهه پي خالي ڪوپ اڳيان ميز تي رکيو ته ٽي ماڻهو چٽي منجهه آيا، منهنجي ڀر ۾ خالي ڪرسيون پيون هيون، اُن تي اچي ويٺا. انهن

سان حال احوال ٿيا پوءِ انهن پنهنجو تعارف ڪرايو.

ادا، منهنجو نالو شير محمد ڪاساڻي بلوچ ولد احمد علي ساڪاڻي بلوچ، ڳڙھ ۾ شهر کان سڄي پاسي تي هڪ ڪلوميٽر ۽ هڪ فرلانگ جي مفاصلي تي ڳوٺ احمد علي ساڪاڻي بلوچ آهي. اهو اسان جو ڳوٺ آهي، هي پڻ شاخ جي ڀر ۾ آهي.

جنهن نوجوان چانهه گهرائي هئي، ان پنهنجو تعارف ڪرايو. منهنجو نالو جلال احمد پيروزاڻي آهي، ڳاڙهو شهر جي ڀر ۾ اسان جو ڳوٺ حاجي رمضان پيروزاڻي آهي.

چٽي ۾ ويٺل ماڻهن پنهنجا نالا ٻڌايا:

چچر ملاح ولد ماڳو، عباس علي، الله بچايو، ڏانڌل، معشوق ساڪاڻي، زاهد ساڪاڻي بلوچ، علي حسن پيروزاڻي بلوچ، سليمان ملاح، سڪندر رجيرو، علي ملاح.

شير محمد ساڪاڻي بلوچ ڪچھري ۾ ٻڌايو ته اسان جا ڏاڏا، پڙ ڏاڏا سوکيءَ جا آهن، سوکيءَ ۾ هندو گهڻا هئا، انهن جا پڪا گهر هئي ۽ سوکي ۾ پائيلو به هئا. پائيلو جي معنيٰ ڪارخانو، جنهن ۾ چڙهيسائي ٿيندي هئي.

ڳڙھ ۾ ويٺو هئس ته ڊاڪٽر جليل ڪٿي جي فون آئي، ادا! ڪٿي آهيو؟

ڊاڪٽر! ڳڙھ ۾ شهر ۾ آهيان.

آءٌ ٺٽو کان گهارو اچان پيو. تون به اُتي اچ، آءٌ چئرمين هوٽل تي انتظار ڪندس.

ڊاڪٽر! مهرباني، گهارو شهر ۾ گڏ آهيون.

ڊاڪٽر جليل ڪٿي جي فون کانپوءِ، دوستن کان موڪلايو، ڳڙھ مان سوزڪي ۾ چڙهي، ڳاڙهو شهر ۾ آيس.

خاصخيلي هوٽل وٽ ڳاڙهو کان ڪراچي ويندڙ وين ۾ چڙهيس، جيڪا ابراهيم حيدري وڃي رهي هئي، گهارو ۾ لهي روڊ ٽپي چئرمين هوٽل تي ويس، ڊاڪٽر جليل ويٺو هو، ڪچھري ڪندي حال احوال ڪيائين ته،

ادا! چوهڙ جمالي کان اچان پيو، جڏهن ٺٽو شهر پهتس ته تنهنجو خيال آيو، “منصور سان ڳالهائين.” مون کي پڪ هئي، تون ٺٽي ضلعي ۾ ڪنهن نه

ڪنهن ڳوٺ يا شهر ۾ هوندي، اهو سوچي توهان کي فون ڪئي.  
 چوهڙ ۾ ”نائو ولد محمد ميراسي“ سان ملاقات ٿي، ۽ اوستو محمد يوسف خاصخيلي ولد محمد رمضان خاصخيلي سان ملاقاتون ٿيون. اوستو (استاد) ان کي چوندا آهن جيڪو ڪنهن به فن جي جان رکندڙ هجي. نائو ولد محمد عرس ميراسي ڳالهه ٻوله ڪندي ٻڌايو ته ورهاڱي ٿيڻ کي ٽي سال گذريا هئا. راڳ ڳائيندڙ هڪ ٽوليءَ سان، ناچوبطجي سوکي بندرگاهه ۽ سوکي شهر ويو هوس، ان وقت منهنجي عمر ٻارنهن سال هئي، اسين سوکي شهر ۾ آياسين. اتن (اتان) جي ماڻهن پئي چيو، ”هاڻي واڻيا هليا ويا آهن، جيڪي وڻج واپار ڪندا هئا، انهن جي وڃڻ کانپوءِ ڪاروبار ۾ اها ڳالهه ڪانهي، هتان جي واپارين جو ٻين شهرن سان ڏيتي لپتي اها نه رهي آهي. هندو جيڪي ڪاروباري جان رکندڙ هئا، سوکي بندر ۽ سوکي شهر جا وارث هئا. هاڻي هتان جا مالڪ مسلمان بڻيا آهن، ان وقت بازار ۾ هلندين، سوکيءَ جو شهر گهمندي، ڦرندي مزو اچي رهيو هو. جنهن راڳيندڙ ٽوليءَ سان ويو هوس، اُهي اڳي واڻين جي وقت سوکي شهر ۽ بندر تي ايندا ويندا هئا. انهن مڪي (مون کي) سوکي جي قصن بابت ۽ سوکيءَ جي محبتي ماڻهن جا قصا ٻڌايا. اهو به ٻڌايو ته واڻيا فنڪارن جو جمهور قدر ڪندا هئا. آءٌ جنهن ٽوليءَ سان ويو هوس. انهن راڳيندڙن جا نالا هيئن به ياد آهن. ”منگو ميراڻي، مهران ميراڻي، ڪريم بخش عرف قوتو ميراڻي، خادم ميراڻي، منو مصري ميراڻي هئا. سوکي شهر ۾ اسان جو رهڻ عثمان شيديءَ جي اوطاق تي ٿيو هو. ماني ٽڪي سڀ اتي کائيندا هئاسين ۽ راڳ جي محفل به عثمان شيديءَ جي اوطاق تي ٿي، سوکيءَ شهر ۾ ڪيترين ئي ذاتين وارا ماڻهو رهندا هئا، راڳ ٻڌڻ جي لاءِ سوکي شهر ۽ ڀرپاسن جا ماڻهو به آيا هئا. اسان کي پئسو جام ڏنائون، سي ماڻهو راڳ جا وڏا شوقين هجن، اسان فنڪارن جي عزت ڪيائون، مهمانوازي اهڙي جو اڄ ڏينهن تائين، اهو قربانتو پيار وارو هلڻ، سوکيءَ جي ماڻهن جو وسري نه ٿو. ان کانپوءِ موجو (منهنجو) سوکيءَ شهر ڏي وڃڻ ڪونه ٿيو. اسين چيئرمين هوٽل تي ماني کائي ساڪرو شهر کان ايندڙ وين ۾

چڙهي، ريڙهي ميان جي موڙ تي پهتاسين. پوءِ اسان کي هڪ سوز کي ملي وئي، ريڙهي ڳوٺ ۾ آياسين.  
 رات جو ڊاڪٽر جليل جي اوطاق تي سائين لطيف الله خاصخيلي آيو. جيڪو پرائمري اسڪول ريڙهي ۾ استاد هجي. اوطاق ۾ ٻه ٻارڙا فائز ۽ فيضان به اچي ويٺا. سائين لطف الله ڳالهين ۾ هن پنهنجي والد لهر محمد هاشم جنهن کي ”لهر ڪيتوي“ به چوندا هئا، ان بابت ٻڌايو. ادا! منهنجو والد سوکيءَ ۾ پرائمري ماستر هيو. پاڻ شاعري ڪندا هئا، سوکي شهر ۽ جوڳيڙا ڳوٺ ۾ استاد رهيو. سوکيءَ شهر ۽ جوڳيڙا ڳوٺ ۾ ٽن ميلن جو فاصلو آهي، جوڳيڙا ڳوٺ ۾ فصل پلو ٿيندو هو، خاص طور ”ساڳ“ جوڳيڙن جو ڏاڍو مشهور هيو. جوڳيڙا ۾ ساڳ جي پوک سٺي ٿيندي هئي، ماڻهو ساڳ وڏي شوق سان کائيندا هئا. بابا جي هڪ بيت ۾ جوڳيڙا ڳوٺ جي ”ساڳ“ جو ذڪر آهي،  
 جام ملي ٿو جوڳيڙن، سرهه سندنو ساڳ،  
 ڪايو سمڻو ساڳ، ويٺا ڪريون راڳ،  
 چوڻ پنهنجو پاڳ، جنهن جان اڙائي جوڳيڙن ۾.  
 جوڳيڙا ڳوٺ هير به آباد آهي، پر اهو ماضيءَ وارو اوج نه رهيو آهي، جوڳيڙا جا شاگرد درياھ جو ڍورو اڪري سوکيءَ جي اسڪول ۾ پڙهڻ ويندا هئا. بابا جي شاعري جو ڪتاب ”لهر يون اچڻيون وڃڻيون“ سندس حياتيءَ ۾ صداقت ڏيپو گاڏي کاتو شايع ڪرايو هو. 1998ع ۾ بابا وفات ڪئي. ڊاڪٽر جليل ٻڌايو ته چوهڙ ۾ منهنجي ملاقات اُستو محمد يوسف ولد محمد رمضان خاصخيلي سان ٿي، ان چيو ته،  
 ”اسان سوکيءَ مان 1962ع ۾ لڏ پلاڻ ڪئي، صديق ڪاٺڙائي مهاڻو هيو، ان جي پيڙي جنهن کي ”گاليو“ چون. ”گاليو“ پيڙي جو قسم آهي، اسين ان ۾ لڏ ڪڍي (گهر جو سامان) چوهڙ جمالي لڳ ”لوڊ موري“ جي ڳوٺ جيڪو بچل پاڻي جو ڳوٺ هجي، اتي اچي لڏولاھي ويٺاسين. پوءِ وري اتان ڏاند گاڏين ۾ لڏ ڪڍي (سامان) چوهڙ شهر جي لڳ ”پلو اونا“ جي پتن تي اچي رهائش اختيار ڪئي. سوکيءَ آباد شهر هيو، هن شهر جو واپار ڪيترن ملڪن ۽

شهرن سان هلندو هيو.

سوڪيءَ ۾ واڻيا، جن ۾ ڀاتيا ۽ لوهائڻا ذات وارا هئا، سوڪيءَ جي شهر ۾ ان چڙهڻ ۽ ان پيسڻ وارو ڪارخانو هندو ڀاتين جو هيو، ان مل ڪي محمد رمضان خاصخيلي هلائيندو هو.

سوڪي شهر ۾ اسان جا دڪان، هوٽل ۽ ڪئبن به هيون، سوڪيءَ جي اتر طرف ۽ اولهه پاسي ۾ موسو ڪنڀار وارن جا ويجه کن گهر هئا.

انهن جي پاسي ۾ خاصخيلين جا گهر، انهن گهرن جي ٿورو اڳيان مهاڻن جا گهر هجن.

سوڪيءَ ۾ ”پنڊومل“ ديوان لوهائو سريال (چڱو مڙس) هوندو هو. جنهن ڪي هڪ ڌيءَ تارا ۽ هڪ پٽ تارو مل هئا.

واڻين جي ويڄڻ کانپوءِ جيئن سوڪي جي چلتي واري ۽ وڻج واپاري سونهن گهٽجڻ لڳي ته ماڻهو به لڏ پلاڻ شروع ڪرڻ لڳا. موسو ڪنڀار سوڪيءَ مان لڏي ”باگاڻن“ ۾ سائين جلال شاهه وٽ آيو. ان کان پيڙين جي مدد گهريائين. جنهن موسيٰ ڪنڀار کي ”دبائي جت“ جي پيڙي ڏني. ان پيڙي ۾ سامان (لڏ) ڪني چوهڙ آيو ۽ ڪجهه عرصو رهي پوءِ ابراهيم حيدري هليو ويو، هاڻ ان جو اولاد ابراهيم حيدريءَ ۾ رهي پيو.

سوڪي جو شهر ”سڪ پريت جو شهر“ هيو، اڃان به ڪيترا ئي ماڻهو مون کان رهجي ويا آهن، جيڪي سوڪي جا اصل رهواسي هئا. هن وقت مختلف ماڳن تي رهن ٿا. انهن سان ملاقات ڪري ڪونه سگهيو آهيان پر جن به ماڻهن سان ملاقاتون ٿيون، انهن سڀني سامونڊي سورن جون دانهون ڪيون، سمنڊ جي ڪاري پاڻيءَ انهن جا اجهڻ ڦٽائي ڇڏيا، سامونڊي ڪاري پاڻي لاڙ جي سڪين ستابن پتنن کي ”پونو“ بڻائي ڇڏيو ۽ اڃان به اجاڙيندو اچي پيو. سامونڊي سورن جا داستان ڪنهن کان وسريا ڪونه آهن.



”موهن جو دڙو“ ۽ ان جي اوج واري زماني ۾ سنڌ جا وڏا سامونڊي بندر اُٿويه هوندا هئا. انهن جو واپار دنيا جي وڏن ملڪن سان هوندو هو. ان کان سواءِ ڪيترا ئي سون جي تعداد ۾ ننڍا بندر به هئا، جيڪي ڏيهي طور تي مختلف وڻن ۽ وکر پيا ننڍا ۽ آئيندا هئا. هي سنڌو سڀيتا جي انتهائي ترقي ۽ تعمير وارو دؤر هيو. هتان جا پٽي واپاري جيڪي سامونڊي پٽيءَ جي بندرگاهن جا مشهور واپاري هئا. جن جو خاص طور ڏيساور سان واپار هلندو هو. جن ۾ اهم مُلڪ ”سمير“ يا ”عراق“ سان هئا. جتان تجارتي سامان اولهه (ان دؤر جي يورپ) ۽ ڏکڻ طرف ۾ ”مصر“ سان هلندو هو. ان ڳالهه جون ثابتيون پراڻين تهذيبن، عراق، فلسطين ۽ مصر جي قديم آثارن مان به معلوم ٿين ٿيون. سڪندر اعظم يوناني بادشاهه جي حملي کانپوءِ سنڌ جو تجارتي سامان بحري پيڙن ۾ ڪڍي اهم تجارتي مرڪز ”مصر“ جي ”سڪندريا“ پهچندو هو. جتان پوءِ ”مصر“ جي ٻين علائقن ڏانهن پکڙجي ويندو هو. سڪندر اعظم يوناني بادشاهه کان پوءِ يونان ۽ روم تائين پهچندو هو. جي دؤر ۾ سليوڪس نڪٽار (Seleucus Nicator) شهنشاهه ٿيو. اهڙي ريت يونان جي گمنام واپاريءَ جاگرافيائي موضوع جي حوالي سان سنڌ جي بندر ۽ بازالين جو ذڪر ڪيو آهي. سندس ڪتاب جو نالو، ”پيري پلس آف ايري ٿري ان سي“ (Peri plus of Erythraean Sea) سنڌو مها ساگر وارو سامونڊي رستو، مٿيون ڪتاب اصل ۾ يوناني ٻوليءَ ۾ لکيل هيو. جنهن جو انگريزي ٻوليءَ ۾ ترجمو 1912ع ۾ ڇپيو.

”سوڪي بندر ۽ سامونڊي سور“ هن ڪتاب لکڻ جي لاءِ منصور ڏونگر ڏوريا آهن. ڪشت ڪاٽيا آهن. منصور ٿلهو لکن واڏاين جو مستحق آهي ۽ مون کي يقين آهي ته هن کان اڳ سنڌ جي بندر ”سوڪي“ جي حوالي سان سفر نامو ڪنهن به نه لکيو آهي.

هي ماناڻو ماڻهو سنڌ جو پڳت ۽ سنڌ جو پوچارو آهي. جنهن پنهنجي قلم ۽ لفظن سان سنڌ کي سهي سجدا ڪيا آهن. مون وٽ ايترا اهڙا اهڙا لفظ موجود ڪونه آهن جو سندس کيس جوڳي پيٽا پيش ڪري سگهان.

عطا محمد پيڻيرو  
حيدرآباد